



## ክርስቲያንና አጋንንት

ክርስቲያን በአጋንንት ይያዛል? የሚለው ጥያቄ ብዙ የሚጠየቅና አብያተ ክርስቲያናትን ያወዛገበ ሁኔታ ነው። ለውዝግቡ መንስኤ የሆነው አዎን ክርስቲያን በአጋንንት ይያዛል የሚሉና በጭራሽ አይያዝም የሚሉ ሰላላ ነው። መሠረታዊ የጳጳስ ቆስጤ እምነት ደራሲያን ጥያቄውን ለመመለስ እንዲህ በማለት ይጀምራሉ፡-

ክርስቲያን በአጋንንት መያዝ ስለመቻሉ እስካሁን ድረስ ብዙ ተብሏል ብዙም ተጽፏል። ማንም ሰው የአጋንንት ሠራዊት በዓለም ውስጥ መኖራቸውንና ከፍተኛ ኃይልም እንዳላቸው ሳይዘነጋ፣ ጨምሮ መገንዘብ የሚገባው በ2ቆሮ. 2፥11 ላይ የተጠቀሰውን የሰይጣንን ዕቅድ ነው። ይህ በዚህ እንዳለ፣ አሳንሶ መመልከት የሌለበት ደግሞ እግዚአብሔር በክርስቶስ ኢየሱስ ያዘጋጀለትን ታላቅ ደኅንነትና አርነት ነው። ክርስቶስ ኃይላትንና ሥልጣናትን በግልጽ እያሳያቸው በላያቸው ላይ ድል መቀዳጀቱን በመረዳት ራሱን ማበር ታታትና ማጽናናት ይኖርበታል /ቆላ. 2፥15/ ይላሉ።\*

### 8.1 ክርስቲያን በአጋንንት ይለከፋል?

በሰባተኛው ምእራፍ ውስጥ ክርስቲያን በአጋንንት ላይ ያለውን ሥልጣን በሰፋት አሳይቻለሁ። በመሠረቱ ከጌታ

\* Duffield & Cleaf, p. 494

ኢየሱስ ክርስቶስ ኃይልና ሥልጣን የተቀበሉ ክርስቲያን አገልጋዮች እርሱ የሠራውን እንዲሠሩ ውክልና የተቀበሉ አምባሳደሮች ናቸው። ሥልጣናቸውም በእርኩሳን መናፍስት ላይ ድንገተኛ አደጋ እየጣሉ ምርኮን እንዲሰበሰቡ ጌታ የሾማቸው የመንግሥቱ እጩዎችና ሠራተኞች ናቸው። በዚህ ክፍል ውስጥ ክርስቲያኖች በአጋንንት ይለከፋሉ? የሚለውን ጥያቄ መልስ ለመስጠት እፈልጋለሁ። ጥያቄው ከባድ ቢሆንም ሰይጣንን ሳጋልጥ ይህን ክፍል ሳልነካው ማለፍ ለብዙዎቻችሁ ጥያቄ ደንታ አለመስጠት ብሎም ከመንፈሳዊ ኃላፊነት መሸሸ ይሆንብኛል። ስለዚህ ጌታ ባስተማረኝ መጠን እንዲሁም በመናፍስት ጦርነት ውስጥ ከቀሰምኩት በርካታ ልምምዶች ላካፍላችሁ እውዳለሁ።

የጳንጠቆስጤ አባት ተብለው የሚጠሩት በቅርቡ ወደ ጌታ የሄዱት ዶ/ር ለስት ሳመሮል ይህንኑ ጥያቄ ሲመልሱ ከዚህ የሚከተለውን ጽፈዋል፤

በመጀመሪያ ደረጃ ክርስቲያን ማለት ምንድን ነው? መልሱን ለምስጢት ስትሞክሩ ብዙ ችግሮች ያጋጥሟችኋል ምክንያቱም ክርስቲያን የሚለው ቃል እጅግ ብዙ ትርጉም ስለሚኖረው ነው።

... መጽሐፍ ቅዱስ አማኝ ስላለው ነጻነት ጠንከር አድርጎ ያስተምራል። አንድም አጋንንት በጳውሎስ ውስጥ ሊገባ የሞከረ አልነበረም። እንዲያውም በተቻላቸው መጠን ከእርሱ ይሸሹ ነበር እንጂ። በመጽሐፍ ቅዱስ ውስጥ ከእናንተም ይሸሻል /ያዕ. 4፥7/ ነው የሚለው። እርሱን ለማባረር ሥልጣን አለን። በእርሱ ድንበር ውስጥ ስንጫወት ግን ትልቅ አደጋ ላይ ነን።\*

ዶ/ር ኪን አልሰን የሉተራን ቤተ ክርስቲያን አገልጋይና ሳይኮሎጂስት አጋንንትን በማውጣትና በተለያዩ ጭንቀት ውስጥ

\* Lester Summrell. *Demons, The Answer Book* (Whitaker House, Springdale, PA 1993), p.100

ያሉትን በማማከር የሚያገለግሉ ሰው ናቸው። ክርስቲያን በአጋንንት ስለመያዙ አስተያየታቸውን ሲሰጡ እንደዚህ ይላሉ፡-

“አጋንንት በማውጣት ልምምዴ ክርስቲያኖች አጋንንት ሊይ ዛቸው እንደሚችል አውቃለሁ። ብዙዎቹ ደንበኞቹ ዳግመኛ ልደትን ያገኙ ክርስቲያኖች ናቸው። እነዚህ ሰዎች በክርስቲያን ውስጥ አጋንንት አይገባም የሚል ትምህርት የተሰጣቸው እንደሆነና ድንገት አጋንንት የተገኘባቸው እንደሆነ ከፍተኛ ኃዘንና መደነጋገር ይገጥማቸዋል። በእርግጥ ክርስቲያኖች መሆናቸውንም ሊጠራጠሩ ይችላሉ አንዳንዴም ፈውሳቸውን ሳያገኙ አጋንንት ሊገባቸው አይችልም በማለት የፈውሳቸውን ሂደት ሊያጨናግፉት ይችላሉ ይላሉ”

ዶ/ር አልሰን የሥነ አእምሮ ምሁርና አማካሪ ሆነው አጋንንት በማውጣትና ሰዎችን ከዚህ እስራት እንዲፈቱ አገልግሎት መስጠታቸውን በጣም አደንቃለሁ። በእርሳቸው ደረጃ ያለ የምዕራብ አገር ሰው አጋንንት በማውጣቱ ጌታን አመሰግናለሁ። ይሁን እንጂ አንዳንድ ደንበኞቻቸው አጋንንት ስለተገኘባቸው ክርስቲያን ሁሉ አጋንንት ሊገባበት ይችላል ማለታቸው አጥጋቢ ማስረጃ አይደለም። ለዚያውም ለምክር (counseling) የሚመጡት ደንበኞቻቸው ሁሉም ክርስቲያን እንዳልሆኑ ገልጸዋል።

አጋንንትን በማውጣት ከፍተኛ ልምድ ያላቸው ዊን ምርሊ ይህንኑ ርእሰ በተመለከተ ጥርት ያለ አቋም በመያዝ በክርስቲያን ውስጥ አጋንንት ይገባል ይላሉ። እንዲያውም ከራሳቸው ውስጥ አጋንንት ማውጣት በየጊዜው የሚለማመዱት ሂደት መሆኑን ሲገልጹ፡-

አንድ ቀን ወደ ቤተ ክርስቲያን ለማገልገል ሲጓዙ እየዘመሩና በልሳን እየጸለዩ ይሄዱ ነበር። ወዲያውም በልሳን እንድናገር

\* Dr. Ken Olson. *Exorcism, Fact or Fiction* (Thomas Nelson, Inc., 1992), p.138

ያደረገ መንፈስ ቅዱስ በእኔ ውስጥ ያሉትን እርኩሳን መናፍስት ይናገራቸው ይሆን የሚል ጥያቄ ገጠማቸው። በአፈ መጸለይ አቆምኩና ቀስ ብዬ ከውስጤ ትንፋሽ ማውጣት ጀመርሁ ሶስት አራት ጊዜ እንደዚህ ካደረግሁ በኋላ በኃይል አነቀኝና ከትንፋሽ ሌላ ነገር መውጣት ጀመረ። እንደገና እየጸለይሁ በመካሉ መተንፈስ ጀመርሁ ከዚያም መናፍስት እየተመነጠቁ ከውስጤ መውጣት ጀመሩ እኔም ቤተ ክርስቲያን እስከምደርስ ድረስ አጋንንት እየተፋሁ ደረስሁ ይላሉ። ከዚህ ሁኔታ በኋላ ሁል ጊዜ ጧት ሰውነቴን ስታጠብ በውስጤ መኖር የጀመሩ አጋንንት ካሉ እየጸለይሁ ማውጣትን የየዕለቱ ልምድ አደረግሁት። መንፈሳዊና ሥጋዊ መጽዳቱን በየጧቱ በአንድ ላይ አገኛለሁ ይላሉ።\*

እያንዳንዱ ሰው የፈለገውን ለማመንና ለመለማመድ ያለውን መብት የማከብር ብሆንም አጋንንት የሚተፋ አክታ ወይም የሚዳሰሱ ቁስ አካል እንዳይደሉ ሳልገልጽ አላልፍም። እንደ ዊን አባባል በየቀኑ ከሕይወታችን ውስጥ አጋንንት ለማውጣት መታገል በክርስቶስ የተገኘውን ድል ያራክስዋል። የጌታ ቃል “በነጻነት ልንኖር ክርስቶስ ነጻነት አወጣን እንግዲህ ጸንታችሁ ቁሙ እንደገናም በባርነት ቀንበር አትያዙ” ይላል (ገላ. 5፥1)።

ከዚህ በመነሳት እስቲ ክርስቲያን ማለት ምን ማለት እንደሆነ የእግዚአብሔርን ቃል በማገናዘብ እንመልከት። ስለ ክርስቲያን ምንነት ከቃለ እግዚአብሔር ውጪ ማብራሪያ የሚሰጠን ፈጽሞ የለም። እንግዲህ ክርስቲያን ማለት፦

- ዳግመኛ የተወለደ የኢየሱስ ክርስቶስ ተከታይ ነው /ዮሐ. 3፥5/።
- ከሞት ወደ ሕይወት የተሻገረ ነው /ዮሐ. 5፥24/።

- የመንፈስ ቅዱስ መኖርያ የሆነ ቤተ መቅደስ ነው /1ቆሮ. 3፥16/።
- ከጨለማ ወደ ብርሃን ከሰይጣንም ሥልጣን ወደ እግዚአብሔር ዘወር ያለ ነው /ሐዋ. 26፥18/።
- ክርስቲያን ከእግዚአብሔር ስለ ተወለደ ያ ክፉ የማይነካው /1ዮሐ. 5፥18/ ነው።
- ክርስቲያን እባቡንና ጊንጡን የሚረግጥ በጠላት ኃይል ሁሉ ላይ ሥልጣን የተሰጠው የሚጎዳው ነገር የሌለ ነው /ሉቃ. 10፥19/።
- ከዲያብሎስ ወጥመድ ያመለጠ ነው /2ጢሞ. 2፥25-26/።
- ክርስቲያን ከጨለማ ወደሚደነቅ ብርሃን የተጠራ፣ የጌታን በጎነት የሚናገር፣ የተመረጠ ትውልድ፣ የንጉሥ ከሆነ፣ ቅዱስ ሕዝብ፣ ለርስቱ የተለየ ወገን ነው /1ጴጥ. 2፥9/።
- ተአምራዊ ምልክቶች የሚከተሉት ነው /ማር. 16፥17-18/።
- መንፈሳዊ ፍሬ የሚያፈራ ነው /ዮሐ. 15፥2, ገላ. 5፥22-23/።
- ከክርስቶስ ጋር ለመኖር የሚነጠቅ ነው /1ተሰ. 4፥17/።

በክርስቲያን ውስጥ አጋንንት ይገባል የሚሉ ወገኖች ከላይ ከሰጠኋቸው ነጥቦች የተነሳ አካሄዴን ያወቁት ይመስለኛል። በእርግጥም ከላይ የተጠቀሱትን ትርጉም ሰጪ ሁኔታዎች የሚያንጸባርቅ ክርስቲያን አጋንንት አይገባበትም። ይህንንም አሳቤን ለማጠንከር እንዲረዳ፣ በርካታ የእግዚአብሔር ቃል ማስረጃዎች ማቅረብ እሻለሁ።

በክርስቲያን ውስጥ አጋንንት ሊገቡ የማይችሉበት ዓባይት ምክንያቶች ከዚህ በታች የተጠቀሱት ናቸው።

\* Win Worley. *Conquering The Hosts Of Hell* (H.B.C. Publications, Inc. Lansing, Illinois 1977), p.20

- 1) የፍርሃት መንፈስ ስላልተሰጠን አጋንንት በአማኝ ውስጥ መኖርን በጣም ይፈራሉ /2ጢሞ. 1፥7/።
- 2) እግዚአብሔር መቅደሱን ለሰይጣን አያጋራም /1ቆሮ. 3፥16/።
  - ቅዱስ ከእርኩስ ጋር አንድ ላይ አይኖርም።
  - ሰይጣን የጌታን መቅደስ ሲያርክስበት ዝም ብሎ አይመለከተውም።
  - የጌታንና የዲያብሎስን ጽዋ አንድ ላይ ልንጠጣ አንችልም።
- 3) ጌታ ከአንድ ክርስቲያን ውስጥ አጋንንት አላወጣም።
- 4) ሽማግሌዎች ከአማኝ ውስጥ አጋንንት ያወጣሉ አልተባለም /ያዕ. 5፥14-16/።
- 5) ከጥልቁ የሚለቀቁ መናፍስት የጌታ ማኅተም ያላቸውን እንዳይጎዱ ታገዱ። ማኅተም ያላቸው ደግሞ ክርስቲያኖች ናቸው /ራዕ. 9፥4/።
- 6) አጋንንት ያለበት ሰው የእግዚአብሔር ወዳጅ ሊሆን አይችልም ክርስቲያኖች የጌታ ወዳጆች ስለሆኑ አጋንንት ሊኖርባቸው አይችልም /ሳሙ. 28፥16/።
- 7) አጋንንት ያለበት ክፉ ያደርጋል፤ ብርሃንንም ይጠላል፤ ክርስቲያኖች ግን እውነትን ስለሚያደርጉ ወደ ብርሃን ይመጣሉ /ዮሐ. 3፥20/።
- 8) ከሰማይ አባታችን መንፈስ ቅዱስ ጠይቀን አጋንንት አንቀበልም /ሉቃ. 11፥13/።

- 9) ዲያብሎስን ስንቃወም ከእኛ ይሸሻል እንጂ አይቀርበንም /ያዕ. 4፥7/።
- 10) ከእግዚአብሔር ስለተወለድን ዓለምን እናሸንፋለን /1ዮሐ. 5፥4/።
- 11) ከእግዚአብሔር ስለተወለድን ክፉው አይነካንም /1ዮሐ. 5፥18/።
- 12) ኢየሱስ ክርስቶስ በሥጋ መምጣቱንና ጌታ መሆኑን የሚያምን ሰው አጋንንት ሊኖርበት አይችልም /1ዮሐ. 4፥2/።
- 13) ለሁለት ጌቶች መገዛትና ሁለቱንም መውደድ የማይቻል ነው። /ማቴ. 6፥24/።
  - ክርስቲን ጌታውን ይወዳል ሰይጣንን ይጠላል /ሉቃ. 16፥13/። ጌታው ደግሞ ኢየሱስ ነው።
- 14) ከአንድ ምንጭ ጣፋጭና መራራ ሊወጣ አይችልም /ያዕ. 3፥11-12/።
  - አንድ ዛፍ ሁለት የተለያዩ ፍሬ ማፍራት አይችልም።
- 15) አማኝ ከእግዚአብሔር ነው፤ ዓለም ግን በክፉው ተይዞአል /1ዮሐ. 5፥19/።
- 16) ክርስቶስ ዋጋ ስለከፈለልን አዲስ ፍጥረት ሆነናል፤ ቀድሞ ጠላቶች ነበርን አሁን ግን ታርቀናል /2ቆሮ. 5፥17 ሮሜ. 5፥8-11/።

ከላይ በተሰጡት መጽሐፍ ቅዱሳዊ ማስረጃዎች መሠረት አጋንንት በክርስቲያን ውስጥ አይገባም። እሳትና ውሃን ማዛመድ አይቻልም ምክንያቱም አንዱ ሌላውን ያጠፋዋል እንጂ

ሁም የጌታ ኃይል በአማኝ ሕይወት ውስጥ እርኩሳን መናፍስትን አመድ ያደርጋቸዋል። እንዲህ ያለውን መደም ደሚያ ስሰጥ በኃጢአት የሚጫወቱ ደግሞ ያሉበትን አደገኛ ቦታ መዳሰሴ አይቀርም። ይህም በዚሁ ምእራፍ በሚቀጥለው ንዑስ ቁጥር ውስጥ ይገለጻል።

## 8.2 ክርስቲያን በኃጢአት ሲጫወት

የክርስትና ሕይወት ለዓለም ሞቶ ለክርስቶስ መኖር ነው። መሞት ቀጣይ ሂደት ሲሆን አሮጌውን ሰው ዘወትር በክርስቶስ መስቀል ላይ እየጠረቅን ጌታን ለመምሰል እንለወጣለን ማለት ነው። የተጠራው ከሞተ የቀድሞ ሥራችን ተለይተን አዲስ ሕይወት ለመኖር ሲሆን በዚሁ አዲስ ሕይወት ውስጥ መኖር እንድንችል ደግሞ መንፈስ ቅዱስ ጸጋና ሙሉ ድጋፍ ይሰጠናል።

ክርስቲያን በኃጢአት ሲጫወት አጋንንት ቢይዘው የችግሩ መንስኤ ድንበር ጥሶ መሄዱ ነው። ድንበር የጣሰና ሌላ አገር የገባ ወታደር የአገሩ ጥበቃ ሊኖረው እንደማይችል ሁሉ ክርስቲያንም ወደ ሰይጣን ድንበር ሲገባና በኃጢአት ሲጫወት አጋንንት የወደዱትን ሊያደርጉበት ይችላሉ ማለት ነው። ከድርጊቱ የተነሳ ለሚደርስበት ችግር ራሱ ተጠያቂ ነው። ሳኦል ከእግዚአብሔር ሲለይ “የእግዚአብሔር መንፈስ ራቀው ክፉ መንፈስም አሰቃየው” (1ሳሙ. 16፥14-15)። ክርስቲያንም እምነቱን ሲተው አጋንንት ሊይዘው ይችላል ማለት ነው። ንጉሥ ሳኦልን እግዚአብሔር ስለራቀው በፍርሃት ተመታ /1ሳሙ. 28፥15/፤ እንዲሁም ከጌታ የኮበለለ ክርስቲያን በፍር ሃት የተሞላ ሕይወት ይኖራል።

ጥንቆላና መተትን የሚለማምድ ክርስቲያን በአጋንንት ሊወረር፣ ሊያዝና ሊጠቃ ይችላል /ዘዳ. 18፥10-12/። ዛሬ ዘመናዊ የሚመስሉ የኮከብ ቆጠራ፣ እንደ ጨዋታ የሚታዩ የአእምሮ ንባብ፣ ሜዲቴሽን፣ በካርታ ዕድልን ለማወቅ ማስጠ

ንቆል፣ የሰይጣን አርማዎችን በአጋንንት ላይና በቤት ውስጥ ማንጠልጠል በአጋንንት ያስለክፋሉ። የሚያስቱ መናፍስትን መከተል፣ ከጠማማ ሰው ጋር ኅብረት ማድረግ በስህተት መንፈስ ያስለክፋል /1ጢሞ. 4፥1-2፣ ቲቶ. 3፥10-11/።

ዝሙት በጣም ትልቁ ለአጋንንት የሚያጋልጥ ኃጢአት ነው። አማኞችንም ሆነ አገልጋዮችን በየትኛውም ክፍለ ዓለም የሚጥላቸውና ለሰይጣን መሳለቂያ የሚያደርጋቸው ይህ ኃጢአት ነው። በዚህ ኃጢአት ምክንያት ትዳር ይፈርሳል፣ ልጆች ያለ አሳዳጊ ይቀራሉ፣ ሕፃናት ሴት ልጆች ለወሲብ ኃጢአት ይበዘበዛሉ፣ ልማድ ይሆናል። እንዲህ ያለ ሰው በዝሙት መንፈስ ታስሮአል ማለት ነው። ስለዚህ የእግዚአብሔር ቃል ከዝሙት ሽሹ ሲል ያስጠነቅቃል /1ቆሮ. 6፥18፣ 1ተሰ. 4፥3-8/።

ቁጣ ሌላው በአጋንንት የሚያስለክፍ ወጥመድ ነው። በተለይም ግለ ሰቡ መቆጣጠር የማይችለው ቁጣ የሆነ እንደሆነ ለሰይጣን ሰፊ በር ከፍቶለታል ማለት ነው። ቁጣ ወደ ጽኑ ጥላቻና ነፍስ መግደል ኃጢአት ሊያደርስ ይችላል። በቁጣ መንፈስ የተያዘ ሰው አንደበቱን መግታት አይችልም። ስለዚህ ለቁጣ ወሰን እንዲደረግለት ጌታ ያዝዛል /ኤፌ. 4፥26-27/።

ይቅር አለማለት በጣም አደገኛ ኃጢአት ስለሆነ በዚህ ኃጢአት የሚመላለሱ ክርስቲያኖች ለአጋንንት ይጋለጣሉ። ይቅርታ ለሰዎች ባንሰጥ የሰማዩ አባታችን ይቅር እንደማይለን ጌታ አስተማረ /ማር. 11፥26/። እግዚአብሔር ወንድሙን የሚጠላ ነፍስ ገዳይ ነው ይላል /1ዮሐ. 3፥15/። ዲቢሎስም ነፍስ ገዳይ ስለሆነ በጥላቻ የሚኖር በዲያቢሎስ ይመራል። ይህን በማድረጉም በአጋንንት ለመለከፍ አመቺ ሁኔታ ፈጥሯል ማለት ነው። ከዚህ ጋር ጨምሮ ፈውስና ሰማያዊ በረከት ሊቀበል አይችልም።

ክርስቲያን በኃጢአት በተጫወተ መጠን የልቡን በር ለአጋንንት እየከፈተ ነው ማለት ነው። ከላይ ከተዘረዘሩት ሌላ ትዕቢት፣ ውሸት፣ ቅናት፣ ጽንሰ ማስወረድ፣ ሱስ የሚያሰዙ

ዕጾች መውሰድ፣ የወሲብ ፊልሞችንና መጽሔቶችን ማየት፣ ማጨስ፣ አልኮል መጠጣት፣ ዘፈንና ዳንኪራ የመሳሰሉት ሁሉ በአጋንንት ለመያዝ የልብ በር ከፋቾች ናቸው።

ከላይ የተዘረዘሩትን ሁኔታዎች የሚለማመድ ሰው ክርስት ናው በትልቅ ጥያቄ ውስጥ ነው። ሐናንያና ስጴራ ሰይጣን በልባቸው የሞላው በመንፈስ ቅዱስ ላይ ስለዋሹ ነው። ምናልባት ሁለቱም በመንፈስ ቅዱስ የተሞሉ ሰዎች ሊሆኑ ይችላሉ ይሁን እንጂ ሲዋሹ ሌላ መንፈስ ሞላባቸው። በአጋንንት ከመለከፍ ለመዳን የቅድስና ሕይወት መለማመድ በጣም ጠቃሚ ነው። በዚህ ላይ ጨምሮ ማንኛውም አማኝ መዘንጋት የሌለበት ነጥብ ኃጢአት ሞትን እንደሚያመጣ ነው /ያዕ. 1፥14-15/።

ብዙ ጊዜ ሰዎች እገሌ እኮ ክርስቲያን ነው ታዲያ እንዴት አጋንንት ሊገባበት ቻለ? የሚል ጥያቄ ያቀርቡልኛል። ስለ ግለሰቡ የማላውቀው ነገር ሊኖረኝ ይችላል። ለምሳሌ ሕይወቴን እንዴት እንደሚመራ እኔ አላውቅም። በመሠረቱ ስለ ሰው ሁሉን ነገር ማወቅ አይቻልም ምክንያቱም ሰው ራሱን የገለጠውን ያህል ብቻ ነው ማወቅ የሚቻለው። በውስጡ የሚይዛቸው የግል ሕይወቱ ጉዳይ ስለሚኖሩ ስለእርሱ ሁሉን አውቃለሁ ማለት አስቸጋሪ ነው። ምንም እንኳን ክርስቲያን ውስጥ አጋንንት አይገባም ብዬ ባምንም ክርስቲያን ነኝ ብሎ የሚያወራ ሰው ውስጥ አጋንንት ገብቶ ካገኘሁ አልለቀውም በጌታ ስም አወጣዋለሁ። የእኔ ሥራ አጋንንት ማውጣት እንጂ የግለሰቡ መንፈሳዊ ድንበር ጠባቂ አይደለሁም። ያን ማድረግ ያለበት ራሱ ግለሰቡ ነው።

ይህን ስል ደግሞ እግዚአብሔር ጨካኝ ነው ባጠፋን ቁጥር ለአጋንንት ይዳርገናል ማለት አይደለም። ዳዊትን የእግዚአብሔር ወዳጅ ያደረገው ቅድስናው ሳይሆን ስለ ኃጢአቱ አዘውትሮ ንስሐ መግባቱ ነው /መዝ. 51/። ሶምሶን የእግዚአብሔር ምህረት የበዛለት ሰው እንደነበረ ለመረዳት እግዚ

አብሔር በእርሱ ላይ የነበረውን ትእግሥት በጥንቃቄ ማጤንን ይጠይቃል። ይሁን እንጂ ሰው በኃጢአቱ ሲቀጥልና በንስሐ ከአምላኩ ጋር ሳያስተካክል ሲቀር በማንኛውም ጊዜ በአጋንንት ሊወረር፣ ሊለከፍ፣ ብሎም ሊሞት ይችላል።

### 8.3 ያልተሰበረ የዘር ውቃቢ

እርኩሳን መናፍስት የዘርን ሐረግ ተከትለው ለራሳቸው ካዳም (አገልጋይ) ማድረግም ሆነ በጥንቆላና በመተት ሥራ መጠቀሚያ ለማድረግ የሚያተኩሩት እዚያው የዘር ግንድ ውስጥ ነው። በዚህ ርእስ ላይ ያጠኑ አርነት አውጭዎች (Deliverance Ministers) ጥቃት ለማስተላለፍም ሆነ ተግባር መፈጸሚያ ለማድረግ በለመዱት ዘር ግንድ ውስጥ መሥራትን ይመርጣሉ ብለው ያምናሉ። ዶ/ር ርብቃ ብራውንና ዳንኤል ዮደር “ያልተሰበረ ርግማን” በሚል መጽሐፋቸው ላይ፡-

የአባቶች ኃጢአት በልጆቻቸው ላይ ከፍተኛ ችግር ሊያስከትል ይችላል። ሰዎች ይጣላሉ፣ ይዋጋሉ፣ ይጋደላሉ እንዲህ ያለው ባሕርይ በልጆች ሕይወት ላይ ጫና አሳርፎ ያልፋል። በሰይጣን አምልኮ ላይ ተሳትፎ የሚያደርጉ ሰዎች በዘር ሐረግ ውስጥ የመናፍስት አሰራር ስለመተላለፉ በሚገባ ያውቃሉ። አጋንንት ርግማንን በቤተ ሰብ ላይ ሲያደርጉ እያንዳንዱን ቤተ ሰብ እንዲነካ እንጂ ለአንድ ግለሰብ ብቻ አይደለም በማለት ጽፈዋል። በሞያዋ ሐኪም የሆነችው ርብቃ የተለያዩ ዓይነት የአእምሮ ህመም ባለበት ቤተ ሰብ ውስጥ ወይም የተለያዩ በሽታዎችም ሳይቀሩ በዘር ግንድ ውስጥ መተላለፋቸው የተረጋገጠ መሆኑን ታስረዳለች።

ይህ እውነት መሆኑን ለማወቅ ወደ ሐኪም ቤት የሚሄድ ሰው ሁሉ ከሚቀርብለት ጥያቄ መረዳት ይቻላል። ከእነዚህም ውስጥ ጥቂቶቹ በቤተ ሰብህ ውስጥ የሰኳር በሽታ፣ ከፍተኛ

\* Rebecca Brown, M.D. and Daniel Yoder. *Unbroken Curses* (Whitaker House, New Kensington, PA 1995), p.27

የደም ግፊት፣ አዝማ፣ የልብ በሽታ፣ የጉበት በሽታ፣ የኩላሊት በሽታ ወ.ዘ.ተ. ያለበት ሰው ነበር ይባላል። ይህም የሚያመለክተው በዘር ውስጥ የሚተላለፍ የበሽታ እርግማን መኖሩን ነው። ስለሆነም የውቃቢ መናፍስት ልክ እንደዚህ በዘር ውስጥ ይተላለፋሉ።

በብሉይ ኪዳን ውስጥ /ነገ. 16 - 18/ ማለትም ሶስቱን ምእራፎች በጥንቃቄ ያጠናን እንደሆነ የእስራኤል ነገሥታት በዘር ውስጥ በሚተላለፍ የኢየሱስም ኃጢአት መርከባቸውን እንመለከታለን። ኢየሱስምና ከእርሱ በኋላ የነገሡ ልጆቹ እንዲሁም የልጅ ልጆቹ እስራኤልን ወደ ጣኦት አምልኮ የመለሱ ክፉዎች ነበሩ። እርኩሳን መናፍስት ተግባራቸውን ለመፈጸም ከወላጆች ወደ ልጆች ማለፋቸው እውነት ነው።

ንጉሥ አክሁኑ ከሞተ በኋላ የነገሠው ልጁ አካዝያስ የአባቱንና የእናቱን ጣዖታት አመለከ /ነገ. 22፥51-53/ በታመመም ጊዜ የአቃሮንን አምላክ ለመጠየቅ ሰዎች ሲልክ፣ ኤልያስ በመንገድ ላይ መልእክተኞችን አግኝቶ በእስራኤል አገር አምላክ ጠፍቶ ነው ብዓልዜቡልን ለመጠየቅ የምትሄዱት? /2ነገ. 1፥3-4/ ብሎ ገሠጸቸው። እግዚአብሔር ባዕድ አምልኮን ስለሚቃወም ንጉሡ እንደሚሞት በኤልያስ አፍ ተናገረውና እንደተባለውም ሞተ።

አንድ ግለሰብ ወደ ጌታ ሲመለስና ደህንነትን ሲያገኝ ከደህንነት ጸሎት በኋላ መደረግ ያለበት የዘርን ውቃቢ በጌታ ኢየሱስ ክርስቶስ ስም መስበር አስፈላጊ ነው ብዬ እመክራለሁ። የዘርን ሐረግ ተከትለው በመምጣት አዲሱን አማኝ እንዳይቃወሙት የግንኙነት መስመራቸውን መበጣጠስ እጅጉን ጠቃሚ ነው። አብዛኛውን ጊዜ ክርስቲያን ውስጥ አጋንንት ይገባል የሚባለው ቀድሞውንም በደኅንነታቸው ጊዜ የዘር ውቃቢ፣ የባዕድ አምልኮ፣ ጥንቆላና ማናቸውም የመናፍስት አሠራር ያልተሰበረላቸው ግለ ሰቦች ሊሆኑ ይችላሉ። ይህ እንግዲህ የውቃቢ አምልኮና መተትን የሚለማመዱ ቤተ ሰቦች

ያሏቸውን አዳዲስ አማኞችን የሚመለከት ነው። እነዚህ ግለ ሰቦች በተስፋ መቁረጥ፣ ራስን በመግደል፣ በአደጋና በበሽታ ሊመቱ ይችላሉ።

ሰው ወደ ክርስቶስ ሕይወት ሲመጣና አዲስ ፍጥረት ሲሆን በነፃነት የመኖር መብቱ የተጠበቀ ነው /ገላ. 5፥1/። ደህንነትን የተቀበለው ሰው ራሱም ቢሆን ከኢየሱስ ክርስቶስ ትምህርት ውጭ የነበረበትን ማናቸውንም ሃይማኖት የባዕድ አምልኮና የክህደት መናፍስት እንዲክድ ማድረግ ጠቃሚ ነው። ጌታም በሕይወቱ የጀመረውን መልካም ሥራ ወደ ፍጻሜ ያመጣል። /ፊል. 1፥6/። ሃሌ ሉያ!

አንድ ጊዜ ሐረር ውስጥ ከአንዲት ወጣት ሴት አጋንንት በጌታ ስም ሳወጣ አጋንንቱ ለረጅም ጊዜ ወየው ልጇን አሳድጌ አሳድጌ እንዴት እተዋታለሁ? እያለ ደረቷን እያስደቃ ይለፈልፍ ነበር። ለምን እንደያዛትም ሲጠየቅ፣ እኔ ድሮም የምኖረው በእናቷ ውስጥ ነበር፣ እርሷንም እናትዋ መቃብር ላይ ሄዳ ስታለቅስ አገኘኋትና አሳዘኝኝ ወዲያው ገባሁባት ብሎ ለፈለፈ። ወደ መቃብር ሄዶ ለሙታን ማልቀስ በመናፍስት ስለሚያስጠቃ መጠንቀቅ ያስፈልጋል። እርኩሳን መናፍስት ይዘውት የነበረ ሰው ሲሞት አጋንንቱ ቤቱ ውስጥ ወይም መቃብሩ አካባቢ መኖርን ይመርጣሉ። አለዚያም ግለ ሰቡ በሚወደው ዕቃ ለምሳሌ በልብሱ፣ በሚጠጣበት ስኒና ብር ጭቆ፣ በሚቀመጥበት አካባቢ፣ በመኝታው ዙሪያ ያንዣብባሉ። የዘር ውቃቢን ሰንሰለት መስበር አስፈላጊ የሚሆንበት ምክንያት ስለዚህ ነው።

## 8.4 የውጪ ውጊያ

በክርስቲያን ውስጥ አጋንንት አይገባም ብዬ ባምንም የውጭ ውጊያ መኖሩን አልክድም። አንድ ጊዜ አንዲት ሴት አጋንንት ጥሎ ሲያንፈራግጣት? ይህቺ በጌታ በኢየሱስ ክርስቶስ ደም የታጠበች ነች ለምን ያዝካት ብዬ ጥያቄ አቀረብኩለት መንፈሱም ሲመልስ ውስጧ መቼ ገባሁና አለ። ታዲያ የት

ሆንህ ነው የምታሰቃያት? ብዬ ጠየቅሁት። እርሱም መለሰና ውስጧማ እሳት ስለሆነብኝ መግባት አልቻልኩም ከውጪ ሆኜ ነው የማሰቃያት አለ። ወዲያው የጌታ መንፈስ በኃይል በላዬ ወረደና በየአቅጣጫው እየተሸከረከርኩ የአካባቢን አጋንንት በጌታ ስም ገሠጽሁና ሴቲቱ ነፃ ወጣች።

ሰይጣን ሁል ጊዜ በር ለማስከፈት ጥረት ያደርጋል የሚሠራውም በር በተከፈተለት መጠን ነው። ከአሥራ ሁለቱ የጌታ ደቀ መዛሙርት መካከል ለሰይጣን በር የከፈቱ ሁለቱን ከዚህ ቀጥለን እንመለከት፡-

➤ **ጴጥሮስ ሁለት ጊዜ በር ከፍቶአል።** በመጀመሪያ ጌታ በሽማግሌዎች እጅ አልፎ እንደሚሰጥ፣ እነደሚገድሉትና በሶስተኛው ቀን እንደሚነሳ ሲነግራቸው፣ ጴጥሮስ ጌታን ለብቻ በምስጢር ወስዶ እንዴት እንዲህ ያለ ነገር ትናገራለህ? አያድርስብህ እያለ ገሰጸው። ጌታም “ወደ ሂሳብ ሂድ አንተ ሰይጣን የሰውን እንጂ የእግዚአብሔርን ነገር አታስብም አለው” (ማር. 8፥31-33)። ከንባቡ እንደምንረዳው በጴጥሮስ ውስጥ አጋንንት አልገባበትም ገብቶበት ቢሆን ኖሮ ጮኽ አንፈራግጦት ይወጣ ነበር። ሰይጣን ጴጥሮስን የተዋጋው ከውጭ ሲሆን፣ ፍላጎቱ የመለኮትን የደኅንነት ዓላማ ለማስቀረት ነበር።

ሁለተኛ ጊዜ ጴጥሮስን ከውጭ ሆኖ የተዋጋው ጌታ አልፎ በተሰጠበት ጊዜ ነበር። እነዚህ ሁሉ እንኳ ቢተውህ እኔ እስከሞት አልተውህም ያለው ጴጥሮስ ጌታ እየተንገላታ በተወሰደበት ጊዜ ያን ሰው አላውቀውም ከማለቱም ሌላ ጌታን መራገም ጀመረ። በዚያ ሌሊት በአንዲት ገረድና በሁሉ ፊት ሶስት ጊዜ ካደው። ደሮ ሶስተኛ ጊዜ ሲጮኽ ጌታ ዞር ብሎ አየው፣ ጴጥሮስም መራራ ልቅሶ አልቅሶ ንስሐ ገባ /ማቴ. 26፥ 69-75/። እዚህም ላይ ጴጥሮስ በሰይጣን ሲጠቃ እንመለከተዋለን። የጴጥሮስ ድርጊት ጥሩ ባይሆንም አጋንንት በውስጡ አልገባም ግን ከውጭ ሆኖ ተዋግቶታል።

➤ **የአስቆሮቱ ይሁዳ- ጌታን አሳልፎ ለመስጠት ሄዶ ከሊቀ ካህናት ጋር በገንዘብ ተዋዋለ** /ማቴ. 26፥14-16/። ክፉ አሳብ በሰው ውስጥ በማስቀመጥ ሰይጣን ከፍተኛ ሚና ይጫወታል። ሉቃስ ደግሞ በአስቆሮቱ ይሁዳ ሰይጣን እንደ ገባበትና ጌታን እንዴት አሳልፎ እንደሚሰጣቸው ከካህናት ጋር እንደተዋዋለ ይናገራል /22፥3-4/። በይሁዳ ውስጥ ዲያቢሎስ እንደገባበት ዮሐንስም በበኩሉ ጽፏል /ዮሐ. 13፥2, 27/።

ሰይጣን መጀመሪያ አእምሮን ማግኘት ይፈልጋል። ከዚያ በኋላ ቀስ በቀስ በር እያስከፈተ ከመግባት ወደ ኋላ አይልም። ለምሳሌ መስረቅ፣ ዝሙት ማድረግ፣ ግድያ መፈጸም፣ የመሳሰሉትንም ኃጢአት ለማስፈጸም በቅድሚያ አሳቡን በሰው አእምሮ ውስጥ ያስቀምጣል። ከዚያም ወደ ድርጊት ለማድረስ ሁኔታዎችን ያመቻቻል። ፈረንጆች አንድ ጥሩ አባባል አላቸው ይኸውም፡-

- ክፉ አሳብ ሲመጣብህ ቶሎ ተቆጣጠረው (ቅጪው)
- ምክንያቱም ወደ ድርጊት ይለወጣል፣
- ድርጊትህን ቶሎ ተቆጣጠረው
- ምክንያቱም ልማድ ይሆንብሃል፣
- ልማድህን ቶሎ ተቆጣጠረው፣
- ምክንያቱም ባሕርይ ይሆንብሃል።

ገና ሰይጣን ፈተናንና ክፉ አሳብን በውስጥህ ሲያኖር ወዲያው ካልቀጨኸው በቀር ውስጥህ መግባት ብቻ አይደለም ይገድልሃል። እግዚአብሔር ለሶምሶን ብዙ ዕድል ሰጥቶት ነበር። እርሱ ግን ያ በላዩ የሚመጣው የእግዚአብሔር መንፈስ ሁል ጊዜ እንደዚያው የሚቀጥል መሰለው። አገር ሊያስተዳድር የተጠራና የተቀባ ጀግና ወፍጮ ፈጪ ዓይነ ሰው ሰው ሆነ።

ሶምሶንን ለውድቀት የዳረገው አሳቡን፤ ድርጊቱን፤ ልማዱንና ባሕርዩን ቶሎ ብሎ ስላልተቆጣጠረ ነበር።

የሶምሶን ሕይወት እጅግ የሚያሳዝን ሕይወት ነው። በመጨረሻም እንኳ እርሱም ራሱ አብሮ ከፍልስጥኤማውያን ጋር መሞቱ የድል ባለቤት አላደረገውም። የተቀባው ጴጥሮስ በጳንጥቆስጤ ዕለት ስብከቱ ብቻ ሶስት ሺህ ሰዎች ወደ መንግሥተ ሰማይ ሲያመጣ፤ የተቀባው ሶምሶን ደግሞ በሞተበት ዕለት ለሶስት ሺህ ሰዎችና ለራሱም ጭምር እልቂት ምክንያት ሆነ /መሳ. 16÷27፤ ሐዋ. 2÷41/። ወገኖቹ የዚህን ታላቅ ሰው ታሪክ ስጠቅስ ለትምህርታችን ብዬ እንጂ ሶምሶንን ለመተችት አይደለም። የእግዚአብሔርም ቃል “ሰለዚህ እንደ ቆመ የሚመስለው እንዳይወድቅ ይጠንቀቅ” (1ቆሮ. 10÷12) ይላል።

ሰይጣን የተለያዩ ፊተናዎችን በማር የተለወሰ ፊት አድርጎ ሊያመጣ ይችላል። ይሁን እንጂ እኛ በእግዚአብሔር ቃል መሠረት ለማስተናገድ የምርጫ ነፃነታችን የተጠበቀ ነው። ፊታኙ ቶሎ ተስፋ ስለማይቆርጥ ከውጪ ሆኖ ሊዋጋ መብት አለው ጌታንም እንኳን ተዋግቶታል። ሆኖም በቃሉ ሰይፍ አንገቱን ብሎ ማባረር መንፈሳዊ ኃላፊነታችንና ድርሻችንም ነው። ይዋጋ እንጂ አያሸንፍም! ሰይጣን ኢዮብን ለመክሰስ ምንም ጥፋት አላገኘበትም። እንዲያውም ኢዮብ ጻድቅ ሰው እንደነበረ እግዚአብሔር ይመሰክርለታል። ሰይጣን ታላቁን ካህን ኢያሱን በእግዚአብሔር መልአክ ፊት ሲከሰው ጥፋት አግኝቶበት አይደለም፤ የከሳሹ ባሕርይ መክሰስ ብቻ ስለ ሆነ ነው። ዛሬም ክርስቲያኖችን ይከሳል ጌታ ግን ከሳሻችንን ጥሎታል። ለካህኑ ለኢያሱ ያዘጋጀው ቡቱቱ ልብስ ነበር። እግዚአብሔር ግን “እነሆ አበላህን ከአንተ አርቄአለሁ ጥሩ ልብስም አለብሽሃለሁ አለው። ደግሞም ንጹሕ ጥምጥም በራሱ ላይ አድርጉ አለ” (ዘካ. 3÷1-5)።

በጌታ ኢየሱስ ክርስቶስ ደም ለታጠባችሁ ወገኖቼ ሁሉ የምለው፤ ሰይጣን እንዳሻው በውስጣችን እየገባ ትርምስ መፍጠር የሚችል ጀግና ሊመስለን አይገባም። ምንም እንኳን ራሱን እንደ አንበሳ አድርጎ ቢቆጥርም በጌታ ደም ተሸፍኖ ለተዋጋው እንደ እርሱ ፈሪ የለም። ስለሆነም በእኛ ላይ ሥልጣን ያለው መስሎን ልንፈራና ፊት ልንሰጠው አይገባም። እኛ የእግዚአብሔር ርስት እንጂ የሰይጣን አይደለንም። እንደ ልማዱ ከውጪ ሆኖ ሲዋጋ ልናደርገው የሚገባን አለመ ዘናጋት፤ በመጠን መኖር፤ መንቃትና በእግዚአብሔር ላይ መታመን ነው። ምክንያቱም አምላካችን ተዋጊ /ዘጸ. 15÷3/ ስለሆነ ስለ እኛ ይዋጋል። ሃሌ ሉያ!



## አሳቡን አንስተውም

የሰይጣንን አታላይነት የተረዳው አስደንቂው መምህር ሐዋርያው ጳውሎስ ስለ ሰይጣን ተንኮለኝነት ብዙ አስጠንቅቋል። ለቆሮንቶስ ሰዎች በጻፈው ሁለተኛ መልእክቱ ላይ “በሰይጣን እንዳንታለል የእርሱን አሳብ አንስተውምና” (2፥11) አላቸው። ምንም እንኳን ራሱን እንደ ብርሃን መልእክቱ እንደ እባብና አንበሳ አድርጎ ቢለዋውጥም ሰይጣንነቱን ሊለውጥ አይችልም።

አንድ ሰባኪ ለጉባኤው ክርቶስን መስሎ ስለመኖር በምሳሌ ሲያስተምር እንደዚህ አለ። አንድ በግ ነጋዴ ከበጎቹ ጋር አታልሎ ውሻውን በግ አስመስሎ ሊሸጥ የበግ ቆዳ አለበሰና በላዩ ላይ በጥንቃቄ ሰፋበት። በጎቹን እየነዳ ከተማ ከገባ በኋላ በልኳንዳ ቤት አጠገብ ያልፍ ነበርና አንድ ያልጠበቀው ሁኔታ ተከሰተ። ባለ ልኳንዳ ቤቱ ልፋጭ ቆርጦ ወደ ውጭ ሲጥል ከበጎቹ መካከል አንደኛው ሮጠና ልፋጩን በላው። ሁኔታውን ያዩ ሁሉ ተሰብስበው ያንን በግ ነጋዴ አዋረዱት ምሳሌው በጎች እንሁን ለማለት የተመሰለ ቢሆንም የሰይጣንን ማታለልም ይገልጻል ብዬ አስባለሁ። ውሻው የበግ ቆዳ ቢለብስም በግ ሊሆን እንዳልቻለ ሁሉ ሰይጣንም ራሱን ቢለዋውጥ ከራሱ ሌላ መሆን አይችልም።

### 9.1 ዘመናዊ ሽፋኖች

በዘመናት ሁሉ መካከል ሰይጣን ሌላ መስሎ ለመታየት ማስክ (mask) እየለበሰ ይመጣል። ሐዋን ዘንድ ሲመጣ

የለበሰው ማስክ እባብ የሚያስመስል ሲሆን፤ ጳውሎስ እንደሚገልጸው መልአክ፤ ጴጥሮስ እንደሚገልጸው ደግሞ አንበሳ የሚያስመስል ማስክ ለብሶ ይመጣል። የዚህን አደገኛ ጠላት አሳብ አንስተውም ብሎ ሐዋርያው ጳውሎስ ሲናገር ሐዋርያው ጴጥሮስ ደግሞ “በመጠን ኑሩ፤ ንቁ ባላጋራችሁ ዲያቢሎስ የሚውጠውን ፈልጉ... ይዞራል” ይለናል።

ጌታችን ኢየሱስ ክርስቶስ ሁለት መንግሥት ስለ መኖራቸው በጊዜው ለሚሰሙት አስታወቀ። ጌታ እንደዚህ አለ “በመቅደስ ዕለት ዕለት ከእናንተ ጋር ስሆን እጆቻችሁን አልዘረጋችሁብኝም ይህ ግን ጊዜያችሁና የጨለማው ሥልጣን ነው አላችው” (ሉቃ. 22፥53)። ጌታ ሕይወቱን የሰጠው ከዚህ የጨለማ ሥልጣን ሊያድነን እንደሆነ ሲናገር፤ “እርሱ ከጨለማ ሥልጣን አግኝቶ” (ቆላ. 1፥13) ይላል። አሁን አድራሻችን ከጨለማው መንግሥት ወደ እግዚአብሔር መንግሥት ተቀይሯል። ከዚህ የተነሳ ከጨለማ ሥራ ጋር አንተባበርም። የጌታም ቃል “እኛ ከሌሊት ወይም ከጨለማ አይደለንም እንግዲያስ እንንቃ በመጠንም እንኩር እንጂ እነደ ሌሎች አናንቀላፋ” (1ተሰ. 5፥5-6) ይላል።

ባለንበት የመጨረሻው ዘመን በዓለም ዙሪያ ሰዎች ሰይጣንን በቀጥታም ሆነ በተዘዋዋሪ መንገድ ያመልኩታል። በአሜሪካ ውስጥ ብቻ በሕግ ተመዝግበው ሰይጣንን በይፋ የሚያመልኩ ሰዎች ቁጥር ሃያ ሚሊዮን ይደርሳሉ። ብዙዎች የሰይጣን ድርጅቶች ከጊዜው ዕደ ጥበብ እድገት ጋር ስለሚንቀሳቀሱ አሠራራቸው ሳይንሳዊ ይመስላል። በሙዚቃ፣ በመጠጥ፣ በአለባበስ፣ በስውር የሚቀርብ መስዋዕት እንዲሁም በወሲብ ግንኙነት ሽፋን ተሸፋፍነው ሰይጣናዊነታቸው አይታይም።

የሮክ (Rock Music) ሙዚቃ በካሴት ወይም በሲ.ዲ. ወደ ጌላ ቢያጫውቱት እግዚአብሔርን የሚሳደብና ጌታ ኢየሱስን የሚራገም እንደሆነ በጉዳዩ ልዩ ጥናት ያደረጉ ክርስቲያን አገልጋዮች ይገልጻሉ። ሰይጣን ስለጌታ የሚለውን የስድብ

ውርጅብኝ በዚህ መጽሐፍ ላይ ማስፈሩ የእርሱን አሳብ ማንጸባረቅ ይሆናል ብዬ ስለገመትሁ ትቼዋለሁ። የክርስቶስ ተቃዋሚ መንፈስ ያለ ስድብ ሌላ ሥራ ሊኖረው አይችልም /ሪ.እ. 13፥5-6/። የግል ጥናት ለምታደርጉ የአንድ ደራሲ ስምና ገጽ ጠቅሼ አልፋለሁ። (Larson's Book of Spiritual Warfare Page 55-68 By Bob Larson). የጌታ ቃል “ፍሬም ከሌለው ከጨለማ ሥራ ጋር አትተባበሩ፤ ይልቁን ግለጡት እንጂ” (ኤፌ. 5፥11) ይላል።

ዲሞክራሲ ለዓለም ሕብረተሰብ ያስገኘው ብዙ ጥቅም መኖሩ አይካድም። ይሁን እንጂ የእግዚአብሔርን ቃል የሚጸረሩ በርካታ ጠንቆች ዲሞክራሲውን ተከትለው መጥተዋል። በምዕራቡ ዓለም የተሰጠው የመናገር ነፃነት በሕገ መንግሥት ስለሚደገፍ ሰዎች የፈለጉትን ለማድረግ ይመርጣሉ። ለምሳሌም ሰው የፈለገውን የማምለክ መብት ስለተሰጠው ሰይጣናዊነት በገሃድ ሊስፋፋ ችሏል። ሠለጠነ የተባለው ዓለም ወደ ጌላ ተመልሶ የጥንታውያን የባቢሎንን የጥንቆላና መተት ሥራ በመለማመድ ላይ ይገኛል። ሰዎች የነገ ዕድላቸውን በኮከብ ቆጣሪዎች እንዲነገራቸው ብዙ ገንዘብ ለባለ ሞያዎቹ ያፈስሳሉ። አምልኮተ ሰይጣን የእንስሳ መስዋዕት ከማቅረብ ጋር እለታዊ ልምምድ ሆኗል።

በፆ ራቡ አገር ጎጂ ባህልም እንኳ ቢሆን ሕገ መንግሥቱ እስከፈቀደ ድረስ ሰው ልክ ነው ብሎ ያመነበትን ነገር ማድረግ ይችላል። አሁን ደግሞ “መብታችን ይጠበቅ!” የሚለው የዲሞክራሲ ጥያቄ፣ ርቃናችንን መሄድ እንፈልጋለን የሚል ነው። እንደዚህ ለሚሉ መብት አስከባሪዎች ቦታ ተከልሎላቸው በተለየ መናፈሻ ሥፍራዎች ወንድም ሴቱም ርቃናቸውን መሆን ይችላሉ። ይህን ፍልሰፍና የሚከተሉ ቁጥራቸው ከአምስት መቶ የማያንስ ሰዎች በሞንትሮያል፣ ካናዳ በ2001 ሰልፍ ሲያደርጉ ሕዝቡም በደስታ ሲመለከታቸው የእለቱ ዋና ዜና ሆኖ ወጥቶ በቴሌቪዥንና በጋዜጣ ላይ ታይቷል።

በሳን ሆሴ፤ ካሊፎርንያ የኢትዮጵያ ክርስቲያኖች ኅብረት ውስጥ ፓስተር ሆኜ ሳገለግል አንድ አሜሪካዊ ሰልክ ደወለልኝ። ሰላምታ ከተለዋወጥን በኋላ በማስጠም የውሃ ጥምቀት ታጠምቃለህ ወይ? ብሎ ጠየቀኝ። እኔም አዎን የማምነው ጥምቀት በማስጠም ነው ስል መለስሁለት። እኔ በጌታ በኢየሱስ ክርስቶስ አምናለሁ ታጠምቀኛለህ አለኝ? እኔም የጌታ ቃል ምን ያህል እንደገባህ አይቼ የደህንነት ትምህርት አስተምሬህ አጠምቅሃለሁ አልሁት። ራቁቴን ልታጠምቀኝ ፈቃደኛ ነህ አለኝ? እኔም መልሼ ፈቃደኛ አይደለሁም አልሁት። ዮሐንስ ያጠምቅ የነበረው ራቁታቸውን ነበር ጌታም ራቁቴን ነው የተጠመቀው ለምን ልብስ ካለበስክ ትለኛለህ አለኝ? የት አየህ ያንን? እንዲያውም አንተን አላጠምቅህም አልሁት። መብቴን ተጋፍተሃልና እከሰሃልሁ አለኝ። እኔም አንተን አለማነጋገር መብቴ ነው ደህና ዋል ብዬ ስልኩን ዘጋሁበት።

በሌላ ቀን ያው ሰው ደወለና ስሙን ከነገረኝ በኋላ፤ አሁንም አሳብህን አለወጥክም ራቁቴን አታጠምቀኝም አለ? እኔ ያንተን ርቃን የማየት ፍላጎት የለኝም ሁለተኛ ሰልክ እንዳትደውል አልሁት። ጨቁኸኛልና ክስ እመሰርትብሃለሁ ሰሞኑን ከጠበቃዬ ደብዳቤ ይደርስሃል አለኝ። እኔም ሁኔታው ስላሳበኝ ጆን ማክዊልያም ለሚባል የወንጌል አገልጋይ ጓደኛዬ ዘንድ ደውዬ ስለገጠመኝ ሁኔታ አጫወትሁት። እርሱም ደብዳቤው ሲመጣ ወደ እኔ አምጣው ለጠበቃችን እሰጠዋለሁ አለኝና አይዞህ ምንም ሊያደርግህ አይችልም ብሎ አጽናናኝ። ሰውዬ ውም ከዚያ በኋላ አልደወለም ዛቻውም ሁሉ ከንቱ ሆኖ ቀረ። እንግዲህ የምዕራቡ የዲሞክራሲ ጥያቄ ይህን የሚመስለውንም ያካትታል።

ሰው የፈለገውን ጾታ መሆን ይችላል የሚል መብት ስላለ ወንዱ ስፈጠር ውስጤ ሴት ነበር እያለ፤ ሴት ደግሞ እኔ ስፈጠር ወንድ ነበርሁ እያለች የሆኑትን መቀበል እቅቷቸው በሰዶማዊነት እንዲኖሩ ይፈቀዳል። ዛሬ በቤተ ሰይጣን (House of Satan) መድረክ ብቻ ሳይሆን በወንድና ወንድ እንዲሁም

ሴትና ሴት ማጋባት በምዕራብ አገሮች በብዙ አብያተ ክርስቲያን ውስጥ እንኳ የተለመደ ሥርዓት ነው። እንዲያውም በአፕሬሽን ወንዱን ሴት ለማድረግ በቀዶ ጥገና (surgery) ይሞክራል። ከዚሁ ጋር አያይዞ ወደ ሴትነት ለተለወጠ ወንድ የሴት ቅርጽ፤ የሴት ድምጽ መስጠት፤ ወንድ ነኝ የምትለውንም ሴት የወንዳ ወንድ ባሕርይ እንዲኖራት ለማድረግ ጥረቱ እንደ ቀጠለ ነው። ከዚህም ሌላ የወንዱን ስም የሴት፤ የሴቷንም ስም የወንድ ማድረግ ሕጋዊ መብት ነው። እንደዚህ ስላለው ዘመን የጌታ ቃል የሚናገረውን እንመልከት /ሮሜ 1፥26-27/። አልፎ ተርፎም ሰዶማውያን ክህነት እየተቀበሉ የቤተ ክርስቲያን አገልጋዮች የሚሆኑበትም ወቅት አለ።

በዲሞክራሲ ሽፋን አንዲት ሴት የጸነሰችውን ልጅ ካልፈለገችው ልታስወርደው ትችላለች ሲል ሕጉ ሰው የመግደል ነጻነት ይሰጣታል። በመላው ዓለም በየሰከንዱ በሺህ የሚቆጠሩ ሕፃናት ከእናታቸው ማሕጸን ተገደው ይወጣሉ። እነዚህ ለራሳቸው መከራከር የማይችሉ ሕፃናት ተቆራርጠው እንዲወጡ ሲደረግ ሕመም እንደሚሰማቸው የሕክምና ባለሟሎች ያረጋግጣሉ። ስለሆነም የሚጠፋው የሰው ሕይወት ነው ማለት ነው።

ሕብረተ ሰቦች በሁለት ተከፍለው አንዱ ወገን ውርጃ የናቲቱ ምርጫ ነው እናቲቱ በራሷ አካል ላይ የወደደችውን ማድረግ ትችላለች የሚል ሲሆን ሁለተኛው ደግሞ በሌላው ሕይወት ላይ እናት ምርጫ አይኖራትም ይላል። እንደ እውነቱ ከሆነ እናት ባለ አደራ ነች በውስጧም ያለው ሰው እንጂ ግዑዝ ነገር አይደለም። ስለሆነም የወሰነችው በራሷ አካል ላይ ብቻ ሳይሆን በልጇም ሕይወት ላይ መሆኑ የማያጠያይቅ እውነት ነው።

ዓለምን በፖለቲካ፤ በማኅበራዊ ኑሮ፤ በምጣኔ ኃብትና በሃይማኖት በአንድነት አሰባስቦ በአዲስ የአስተዳደር መዋቅር ለመምራት የዓለም መንግሥታት ጥረት በማድረግ ላይ ይገ

ኛሉ። እንቅስቃሴውን እያራገቡ ያሉት የአውሮፓ የጋራ ገበያ አባላትና አሜሪካ እንዲሁም በፍልስፍናው የሚሰማሙ በርካታ የዓለም አገሮችም እንደሚገኙበት ትንቢትን የሚተረጉሙ ደራሲያን ይናገራሉ። በዚህ ርዕስ ብዙ ሥራ የሠሩ የታወቁት ደራሲ ግራንት ጀፈሪ ሲጽፉ እንደዚህ ይላሉ፤

ባለፉት ሁለት የዓለም ጦርነቶች ውስጥ ቁጥራቸው አንድ መቶ ሚልዮን የሚደርሱ ሰዎች ማለቃቸው የዓለምን መንግሥታት ያሳስባቸዋል። ለብዙ ዓመታት ደራሲያን፣ ባለረገዶች፣ ህልመኞች፣ እንዲሁም ነገሥታት ዓለም በአንድ መንግሥት ሥር ብትገዛ ከዚህ በፊት የነበረውን ዓይነት ጦርነት ያስቀረጥል ብለው ያስቡ ነበር። በምድር ላይ ሰው እንዲኖር ከተፈለገ መንገዱ አንድ መንግሥት ብቻ እንደ ሆነ የተለሙ ብዙዎች ናቸው። ይህ ሕልም ፈላስፎችንና የፖለቲካ ሰዎችን እንደ ጥንታዊቱ ሮም ያለ መንግሥት ለማቋቋም የመንግሥት አስተዳደር ሥልት እንዲያዋቅሩ አድርጎአቸዋል ሲሉ ዓለማችን ወዴት እንደምትጓዝ ይጠቁማሉ።\*

በዚህ መሠረት ዓለም በአንድ አምባ ገንን መንግሥት የምትገዛበት ጊዜ ሩቅ አይደለም ማለት ነው። ፓት ሮበርትስን በዚህ ጉዳይ ላይ ሲጽፉ፦

ስውር የሆነው የአዲሱ ትውልድ ንቅናቄ የማይታይ መንፈሳዊ ገጽታውና ትግሉ አሁን ያለውን የዓለምን ሥርዓትና መሠረቱ የሆነውን ክርስትናን አሸቀንጥሮ በመጣል የአዲሱ ትውልድን ዓለም አቀፍ ሃይማኖት መመሥረት ነው። ንቅናቄውም የሚያመራው በሰይጣን ኃይል አእምሮን ማንበብ፣ የጥንቆላና መተትን ኃይል ማራመድ ሲሆን ይህም የሚያያዘው መጽሐፍ

\* Grant Jeffrey. *Prince of Darkness, 666, Antichrist And The New World Order* (Frontier Research publication, 1994) p.59

ቅዱስ ሰይጣን (ተቃዋሚ)፣ ዲያቢሎስ (ከሳሽ)፣ ሉሲፈር (ብርሃን) ወይም አብዶን (የሲኦልና የጥፋት ሽር) ብሎ ከሚጠራው ጋር ነው ይላሉ።\*

የእግዚአብሔር ቃል የዚህን ሁኔታ አምንታነት በተለያዩ የትንቢት መጻሕፍቶች ውስጥ ይጠቅሳል። አምባ ገንኑ የክርስቶስ ተቃዋሚ ሲሆን የመጀመሪያው ዘንዶ ምድርን ሁሉ እንዲገዛ ይቀባዋል /ራዕ. 13፥1-8/። በዚህ ክፍል ላይ አሳቤ ስለወቅቱ የፖለቲካ ሁኔታ ትንታኔ ለመስጠት ሳይሆን ሰይጣን መልካም የሚመስሉ ግን የተሸፈነ አሳቡን እያራመደ እንዳለ ክርስቲያኑን ሕብረተሰብ ለማሳሰብ ነው።

በአሁኑ ወቅት የተባበሩት መንግሥታት ድርጅት ከአባል አገሮች ኃላፊነትና ሥልጣን እየተጨመረለት ይህንኑ ራዕይ ለማራመድ ጥረት ያደርጋል። የድርጅቱ ጸሐፊም በሚሄዱባቸው አገሮች ውስጥ በማስተላለፍ ላይ ያሉት በሃይማኖት መለያየት ከማድረግ ይልቅ መቻቻል (religious tolerance) ነው ይላሉ። ሃይማኖት የለሹስ ይቻቻል ክርስቶስና ቤልሆር እንዴት ይቻቻሉ? /2ቆሮ. 6፥14-18/። ሰይጣን ግቡን መምታት እስከቻለ ድረስ በአዲሱ ትውልድ (New Age) በኩልም ይሁን በአዲሱ ዓለም አቀፍ መንግሥት (New World Order) መታገሉን አያቋርጥም። የኒው ኤጅ ዓላማ በክርስትናና በይሁዲነት ላይ የመንጥር ዘመቻ ለማካሄድና ሌሎችን ክርስቶስ ዐልባ እምነቶች በአንድ ጥላ ሥር ለማሰባሰብ ነው። እንግዲህ እንንቃ “በሰይጣን እንዳንታለል የእርሱን አሳብ አንስተውምና”።

## 9.2 የሰይጣን አርማዎች

የሰይጣንን አርማዎች ከማቅረቢያ በፊት አርማ መቼና ለምን በማን ጥቅም ላይ እንደዋለ ማብራራት አስፈላጊ ይመስለኛል። በመሠረቱ አርማ በመጽሐፍ ቅዱስ ውስጥ በብሉይም በአዲስም

\* Pat Robertson. *The New World Order* (Word Publishers, Dallas-London-Vancouver-Melbourne 1991), p.168

ዘመናት ሥራ ላይ ውሎአል። አርማ የማይታየውን ነገር የሚገልጥ የሚታይ ሰዕል ወይም ቅርጽ ነው። አርማ ከወርቅ፣ ከብር፣ ከመዳብ፣ ከጭቃ፣ ከእንጨት የተሠራ ሊሆን ይችላል። ብዙ ጊዜ ሰዎች አርማን በአካላቸው ላይ ያንጠለጥሉታል። እግዚአብሔር የማዳን ሥራውን፣ ኃይሉን፣ ክብሩንና ማንነቱን የገለጸው በአርማ ነው። በዛሬውም ዘመን የአንድን ድርጅት ማንነት የሚያሳይ ምልክት ሆኖ ይሠራበታል።

በመጽሐፍ ቅዱስ መሠረት ምልክት ወይም አርማ መንፈሳዊውን ዓለም ከፍጥረታዊው ዓለም ጋር የሚያገናኝ ነው። ይህንን ለመረዳት ከመጽሐፍ ቅዱስ ውስጥ ጥቂት ምልክቶችን ወይም አርማዎችን እያገናዘብን እንመልከት።

- ቀስተ ደመና፡- እግዚአብሔር የውኃ ጥፋትን ላለመድገም ቃል ኪዳን የገባበት ምልክት ነው /ዘፍ. 9፥12-17/።
- ግዝረት፡- ሰው ከእግዚአብሔር ጋር ቃል ኪዳን የገባበት የመለያ ምልክት /ሮሜ 4፥11/።
- እሳት፡- የእግዚአብሔር ክብር የሚገለጥበት ምልክት /ዘጸ. 24፥17/።
- በግ፡- መልካም እረኛ የጌታ ኢየሱስ ክርስቶስ ምልክት /ዮሐ. 10፥11/።
- መስቀል፡- የጌታ ኢየሱስ ክርስቶስ ሞት ምልክት (የክርስቲያኖች አርማ) /ሉቃ. 14፥27፣ 1ቆሮ. 1፥18/።
- ድንኳን፡- ክርስቶስ ታቦታችን/የመገናኛ ድንኳኖችን /ዕብ. 9፥1-11/።
- ወይን፡- የጌታን ደም ያመለክታል /ማቴ. 26፥27/።
- ዳቦ፡- ክርስቶስ የሕይወት እንጀራ /ዮሐ. 6፥50-51/።

- ዓለት፡- በምድረ በዳ የተከተላቸው ውኃ ያመነጨው አለት እርሱም ክርስቶስ ነው። /1ቆሮ. 10፥4/።
- ወንዝ፡- በአማኞች ሕይወት ውስጥ የሚፈስ መንፈስ ቅዱስ /ዮሐ. 7፥38/።
- ርግብ፡- የመንፈስ ቅዱስ በጌታ ላይ መምጣት ምልክት /ማቴ. 3፥16/።
- ዘይት፡- መንፈስ ቅዱስ የሚመሰልበት ምልክት /ያዕ. 5፥14-15/።
- እሳት፡- የመንፈስ ቅዱስ በኃይል መምጣት ምልክት /ሐዋ. 2፥3/።
- ዝናብ፡- የመንፈስ ቅዱስ ምልክት /ዘካ. 10፥1/።
- ሙሽራ፡- ቤተ ክርስቲያን /ራዕ. 22፥17/።
- በጎች፡- የእግዚአብሔር መንግሥት ምልክት /ሉቃ. 15፥4-7/።

ከላይ ያሳየኋችሁ ነጥቦች በአርማ/በቅርጽና በሰዕል ቢቀርቡ የሚሰጡትን መንፈሳዊ ትርጉም በያንዳንዱ ጎን በማስፈር ነው። መገንዘብ የሚገባን እውነት ደግሞ፣ እግዚአብሔር በእነዚህ አርማዎች አማካኝነት ኃይሉን፣ ራሱንና ክብሩን ካልገለጠ በስተቀር አርማዎቹ በግላቸው ምንም ሊያደርጉ አይችሉም። አርማዎቹ በግላቸው ኃይል ስለሌላቸው በአንገት ላይ ማንጠልጠልም ሆነ ተሸከሞ መዞር ጣኦት ከማድረግ አይለይም።

አንዳንዴ እግዚአብሔር በመለኮታዊ ሥልጣኑ ለቀባቸው ባሪያዎቹ የኃይሉ ምልክት በላያቸው እንዲሠራ ያደረገባቸው ጊዜያት አሉ። ለምሳሌም የሙሴ በትር /ዘጸ. 4፥17/፤ የኤልያስ መጎናጸፊያ /2ነገ. 2፥13/፤ የጳውሎስ ጨርቅ /ሐዋ. 19፥11-12/፤ የጴጥሮስ ጥላ /ሐዋ. 5፥15/ የመሳሰሉት ናቸው። ዛሬ በቤተ ክርስቲያን ውስጥ መንፈስ ቅዱስ በሰጠው መመሪያ

መሠረት ጌታ የሚሠራበትን መንገድ ይመርጣል። እገሌ እንደ ዚህ ያደርጋልና እኔም ልሞክር ማለት ስህተት ነው።

በምእራፍ ሰድስት ላይ የተገለጹት የሰይጣን ተግባር መፈ ጸሚያ ድርጅቶች የየግላቸው የሆነ አርማና መለያ ምልክት አላቸው። የእነርሱም ምልክት በድርጅታቸው ውስጥ ማከናወን የሚችሉትን ዓላማቸውንና ሊደርሱበትም የሚፈልጉትን ግባቸውን ያመለክታል። ከጥንት ጀምሮ ሰይጣን አምላኪዎች ለልዩ ልዩ የባዕድ አምልኮ ራሳቸውን ሰጥተው የሚያመለክቱትን ባዕድ አምልኮ ምስል፣ ቅርጽ፣ ወይም አርማ ኃይል አለው ያደር ግልናል፤ ሥልጣን አለው ይሰጠናል ብለው ነው የሚያምኑት። አብዛኛውን ጊዜ ተሸከመውት ይሄዳሉ፤ መጠኑን አሳንሰው በጌጣ ጌጥ መልክ አሠርተው በአንገታቸው ላይ ያንጠለጥ ሉታል። እንደ ቀለበት ወይም አንባር አካላቸው ላይ ያደርጉታል፤ እጃቸው፣ ወገባቸው፣ እግራቸው ላይ ይነቀ ሉታል።

የሰይጣን አርማዎች እንዴት መጠቀም እንደሚገባ መቼና ለሰንት ጊዜ መደረግ እንዳለበት የሚወስነው መተተኛው/ጠንቋዩ ነው። መተተኞቹ ባዘዙት መሠረት ካልተደረገ፣ ያልተሳካልህ እኮ ምክራችንን ስላልተከተልህ ነው፤ ገና የባሰ ርግማን ይደር ስብሃል እያሉ ያስፈራራሉ። እነዚህ አርማዎች እንዲቀመጡ በታዘዙበት ሥፍራ እስካሉ ድረስ ግለ ሰቡ ከአጋንንት ነፃ አይደለም። ምክንያቱም ያ የተለየ ምልክት ተደግሞበታል፤ መተት ተደርጎበታል፤ እርሱን በአካል ላይ ማድረግ ወይም እንደ ጌጥ በግድግዳ ላይ መስቀል በእርኩሳን መናፍስት ያስወ ርራል ብሎም ያስለክፋል።

በሠለጡኑት ምዕራባውያን አገሮች ውስጥ ብዙ ዓይነት የሰይጣን አርማዎች በልብሰ ላይ በክራባት፣ በሻሽ፣ በጫማ፣ በቀሚስ፣ በቤት ዕቃዎች በግድግዳ ስዕሎች ላይ ይታተማሉ። በልዩ ልዩ ቀለማት ስለሚያስጌጡአቸው የሰይጣን አርማዎች መሆናቸውም አይታውቅም። እነዚህ ልብሶችና ዕቃዎች የዓለም

ገበያ አንድ እየሆነ በመሄዱ የትኛውም አገር በቀላሉ ይደርሳሉ።

በአገራችን ጠንቋዮችና ደብተራዎች በብራና ላይ የተጻፈ ድግምት በቆዳ ወይም በጨርቅ ተጠቅልሎ ተሰፍቶ ሰዎች አንገታቸው ላይ እንዲያሥሩት ያደርጋሉ። ይህም ቡዳ እንዳይ በላቸው፣ ከዓይነ ጥላ መንፈስ እንዲከላከሉበት፣ ልክፍት እንዳይነካቸው፣ ምች እንዳይመታቸው፣ ምቀኛና ሸረኛን እንዲይዝላቸው፣ መናፍስት እንዳይተናኮሏቸው ይረዳል ተብሎ ይታመናል። መልካም ዜና አለኝ ወገኖቼ! ጌታ ኢየሱስ ክርስቶስን ወደ ሕይወታችሁ ብትጋብዙት በአካላችሁ ላይ የምታንጠለጥሉት ክታብ አያስፈልጋችሁም ጠባቂአችን እግዚ አብሔር ይሆናል። በመዝሙረ ዳዊት 91፥3-6 እንደዚህ ይላል፡-

“እርሱ ከአዳኝ ወጥመድ

ከሚያስደነግጥም ነገር ያድንሃልና

በላባዎቼ ይጋርድሃል

በክንፎቼ በታች ትተማመናልህ

እውነት እንደ ጋሻ ይከብብሃል

ከሌሊት ግርማ

በቀን ከሚበርር ፍላጻ

በጨለማ ከሚሄድ ክፉ ነገር


ከአደጋና ከቀትር ጋኔን አትፈራም” ሃሌ ሉያ!




ሰዎች ዛሬ በእጃቸው ለሠሩት ስዕልና ቅርጽ፤ ከወርቅ የተሠሩ ጌጦችና ከሸክላ የተሠሩትን ስም ይሰጧቸውና ይሰግ ዱላቸዋል። ይህ በስድስተኛው ምእራፍ ላይ በሰፊው የተብራራ

ቢሆንም ለበለጠ ጥንቃቄ ይረዳናል። ነቢዩ ሆሴዕ “ሕዝቤ እውቀት ከማጣቱ የተነሣ ጠፍቶአል አንተም እውቀትን ጠልተሃልና እኔ ካህን እንዳትሆንኝ እጠላሃለሁ የአምላክህንም ሕግ ረስተሃልና እኔ ደግሞ ልጆችህን እረሳለሁ” (4፥6) ይላል።

አጋንንት ለማውጣት ስዋጋ ከአንዳንድ ሰዎች ውስጥ አልወጣም ብሎ ይከራከረኛል። ያን ጊዜ ቆም እልና በተለ ከፈው ሰው ቤት ውስጥ የተደገመበት ነገር እንዳለ እጠይቃለሁ (ልብስ፣ ቀለበት፣ ኃብል፣ ዶሮ፣ በግ፣) ወይም በመንፈስ እየመረመርሁ በጣት ላይ ቀለበት፣ በእጅ ላይ ደግሞ አምባርና ሰዓት፣ አንገት ላይ ኃብል፣ ጆሮ ላይ ጉትቻ የመሳሰሉትን እመለከትና መንፈስ ቅዱስ ምሪት ሲሰጠኝ ከህመምተኛው አካል ላይ አስወግደዋለሁ። አጋንንቱም ወየው ታወቀብኝ እያለ መለፍለፍ ይጀምራል። ጌጡ ከተወገደ በኋላ መናፍስቱን ለማባረር ቀላል ሲሆን አስተውያለሁ። ለዚህ ነው አካላችን ላይ ወይም ቤታችን ውስጥ ስለምናንጠለጥለው ጌጥ መጠንቀቅ የሚገባን።

ከዚህ ቀጥሎ የሰይጣንና የሰይጣናዊ ድርጅቶችን አርማዎች አቀርብላችኋለሁ። ከብዛታቸው የተነሳ ሁሉንም ማቅረብ አስቸጋሪ ስለሚሆን በሰፊው ጥቅም ላይ የዋሉትንና ታዋቂ ነታቸው በጣም እየጨመረ የሄደውን ሰላሣ ሁለት አርማዎች መርጫ አቅርቤአለሁ። በቅድሚያ አርማዎቹን ያቀረብሁ ሲሆን በአርማዎቹ ጫፍ ላይ ተራ ቁጥሮች አስቀምጫለሁ። ከአርማዎቹ ቀጥሎ ባሉት ገጾች ደግሞ በተራ ቁጥር የተጻፈ ማብራሪያ ያገኛሉ። ይኸው ማብራሪያ የሚገልጸው የያንዳንዱን አርማ ምንነት ነው። አርማዎቹን ለመረዳት ለምሳሌ ቁጥር 1 ላይ ያለውን አርማ ተመልከተውና ወደ ማብራሪያው ሂደህ ቁጥር 1 ማብራሪያን አንብብ። ከዚያም እስከ ሰላሣ ሁለት ድረስ ያሉትን ታገናዝባለህ ማለት ነው።





1) አንክ:- ይህ አርማ/ምልክት የመውለድ ምልክት ሲሆን በአንድ ግለ ሰብ ውስጥ የወሲብ ፍላጎትን የሚያነሳ ነው። የሚያስገመጅ መንፈስ ኃይል የሚሠራበት የወንድና የሴት ግንኙነት ምልክት ነው። ይህ መስቀል መሰል ሰፊ ጆሮ ያለው ምልክት ለረጅም ዘመን ማኅተም ተብሎ በግብጽ ይሠራበት ነበር። ይሁን እንጂ ግብጻውያን ለጣኦታቸው የሚጠቀሙበት ምልክት እንጂ የክርስቶስ መስቀል አለመሆኑን ሁሉ እንዲያውቀው ያስፈልጋል። በስሌሌ እንደሚታየው ከላይ ሰፊ ቀዳዳ አለው በጌጣ ጌጥ መልክ በየገበያው ይሸጣል። ሌላ ስሙም የግብጽ መስቀል ይባላል። አንክ ከክርስቶስ መስቀል ጋር ምንም ግኑኝነት የለውም።

2) የጸሐይ ጎማ:- ይህ የሂትላር አርማ እንደነበረ ይታወቃል። ይሁን እንጂ የጥንት ሃይማኖት አርማ ሆኖ ይሠራበት ነበር። ከሂትላር በፊት ብዙ ሺህ ዓመት ቀደም ብሎ በቡድሂስቶች ጽሑፍና በግሪኮች ፍራንክ ላይ የነበረ አርማ ነው። የፀሐይ አምላክ የሚባል ጣዖት ታዋቂ በነበረበት ዘመን አርማው ወኪል ሆኖ ይመለከበት ነበር። ይህ አርማ በዚሁ ዘመን በጣም ታዋቂነት ያለውና የናዚ ምልክት ሆኖ የሚሠራበት ነው። በዚህ መሠረት ሂትላር በምን ኃይል እንደተነሣና ስድስት ሚልዮን አይሁዶችን እንደጨፈጨፈ ከአርማው መገንዘብ ይቻላል። ዛሬ የአርማው አንጋቢዎች የአይሁዶችንና የጥቁሮችን ዘር ከምድር ገጽ መጥፋት አጥብቀው ይደግፋሉ።

3) የታኡ መስቀል:- የፔርሽያ፣ የሕንድ፣ “ኦሪያንስ ማትራስ” የተባለው ጣኦታቸው ምልክት ነው ማትራስ “የብርሃን መለኦክ” ወይም የሰማይ ብርሃን ነው ብለው ያመልኩታል። በአሁኑም ዘመን ማሰኖሪ የተባለው እምነት አርማ አድርገው ይጠቀሙበታል። ዋች ታወር (ጂሆቫ ዊትነስ) የተባለውም እምነት ክርስቶስ የተሰቀለው በዚህ ዓይነት መስቀል ነው ብሎ ይሟገታል። የታኡ መስቀል ግን የሉሲፈር ምልክት ነው።

4) ሁሉን የሚያይዘው ዐይን:- ይህ የሉሲፈር ዐይን ነው ብለው ያምኑበታል። አርማው በብዙ አገር ገንዘብ ላይ ይገኛል። ለምሳሌም በአሜሪካ አንድ ዶላር ኖት ላይ መመልከት ይቻላል። ይህ ምልክት ያላቸው የዓለምን ገንዘብ እንቆጣጠራለን ይላሉ። በተጨማሪም በሰው ላይ ለማሟረት፣ እርግማን ለማኖር፣ አእምሮ ለማንበብ፣ ሌሎችም የጥፋት ሥራዎች በዚህ የሰይጣን አርማ ይሠራሉ። ሉሲፈር ሁሉን ማየት አይችልም ሁሉን የሚያይዘው የአምላካችን የእግዚአብሔር ዐይን ብቻ ነው /2ዜና. 16÷9/።

5) የተዘቀዘቀ መስቀል:- ይህ ክርስቶስን መናቅ፣ ሰውን ለማዳን መሞቱን ለማስተባበል፣ የክርስትና መመሪያዎችን ለመንቀፍ፣ በጠቅላላው የመስቀልን ሥራ ለማራከስ የሚጠቀሙበት አርማ ነው። ሰይጣን አምላኪዎች የአንገት ጌጥ አድርገው ያንጠለጥሉታል። አብዛኛውን ጊዜ የሚታየው የሮክ ሙዚቃ ዘፋኞች አንገት ላይ ነው። በሙዚቃ አልበማቸውም ላይ ምልክት አድርገው ያትሙታል።

6) የኔሮ መስቀል:- ይህ የተሰበረ መስቀል በመባል ይታወቃል፣ ደግሞም የሰላም ምልክት ነው ይላሉ፤ በጌታ ኢየሱስ መስቀል ለማሾፍ የተሰራ ነው። “የሞተው ሰውዬ ተደምስሷል” (ክርስቶስ አልተነሳም ለማለት ነው) ሌላው የኔሮ መስቀል ስም ነው። እንደዚህ ማለታቸው ትንሣኤውን ለማስተባበል ነው። አርማው በጥቂቶች የሂትለር ወታደሮች መቃብር ላይ ይታያል። ዛሬም ሰይጣን አምላኪዎች ጌታ ኢየሱስን ለማጥላላት ይጠቀሙበታል።

7) የሰይጣን መስቀል:- ወደታች የተዘቀዘቀ የጥያቄ ምልክት ያለበት ሲሆን የጌታችን ኢየሱስ ክርስቶስን መለኮትነት የሚጠይቅ ነው። በመተትና ጥንቆላ ውስጥ ሶስት አልጋ ወራሾችን የሚወክል ምልክት ሲሆን እነርሱም ሰይጣን፣ ቤሊአልና ሌቪያታን ይባላሉ። አርማው የሚያመለክተው ሙሉ ኃይልና ሥልጣን ያለው በሉሲፈር ሥር ነው ለማለት ነው።

8) ኮከብና ገና የተወለደች ጨረቃ:- ዲያና የተባለችውን ጣዖትና “የንጋት ልጅ” /ኢሳ. 14÷12/ በአንድነት የሚያመለክት አርማ ነው። ኮከቡ ሉሲፈርን የሚወክል ሲሆን ጨረቃዋ ደግሞ ዲያናን ትወክላለች። ሰይጣናውያኑ የወሲብ ግንኙነትን ለማመልከት ይጠቀሙበታል። እንዲያውም ሉሲፈር የዲያና ፍቅረኛ ነው በማለት የወሲብን ስሜት ለማነሳሳት ይጠቀሙበታል። ሚርተኞች አርማውን እንዳለ ሲጠቀሙበት። ሰይጣን አምላኪዎች ግን ወደ ተቃራኒ አቅጣጫ ገልብጠው ያምልኳቸው አርማ በማድረግ ይሠሩበታል።

9) የሥርአተ-ዐልበኝነት አርማ:- ይህ አርማቸው የሆኑ ሕግ ሁሉ መጥፋት አለበት ይላሉ። ሰው ሁሉ የፈለገውን ማድረግ አለበት በሕግ መያዝ የለበትም ብሎ የማመንና የእምቢተኝነት ምልክት ነው። ይህ በጎብረተ ሰብ ላይ የሚያምጹ ለማናቸውም ዓይነት ሕግ አንገዛም የሚሉ ወሰላቶች ምልክት ነው።

10) ቀንዳም አምላክ:- ይህ አመልካች ጣትና ትንሿ ጣት ወደላይ ተቀስረው፣ አውራ ጣት ከሥር የቀለበት ጣትና መኸከለኛው ጣት በአውራ ጣት ላይ ተደርበው የሚያመለክተው የሚርተኞችን “ቀንዳም አምላክ” ነው። ይህ ምልክት በተራ ቁጥር 11 ላይ ካለው የሚለየው ድርጅታዊ መዋቅራቸውን ለይቶ ለማሳየት ነው የሚጠቀሙት። ፍየል ሉሲፈርን የሚወክል ሲሆን የደኅንነታችን ምሳሌ ፍየል እንጂ በግ አይደለም ይላሉ። የእግዚአብሔር በግ የሆነውን ጌታን ለመቃወም ይጠቀሙበታል። በምልክቱ የሚያምኑ በምዕራቡ አለም ውስጥ ሰላምታ ይለዋወጡበታል። ይህን ምልክት ለሚያሳይ ሰይጣናዊ ክርስቲያን የሆነ ሰው “እጅን ጨብጦ አመልካች ጣትን ብቻ ወደ ላይ በማሳየት አንድ አምላክ አለ ስሙም እግዚአብሔር ነው” በማለት ይመሰክራል ሁኔታውም ይረብሻቸዋል።

11) ቀንዳም እጅ:- በጥንቆላና መተት ውስጥ ያሉ የሚተዋወቁበት፣ ሰላምታ የሚለዋወጡበት ምልክት ነው። ወደ

አንድ ሰው ያን እጅ የቀሰሩ እንደሆነ በዚያ ሰው ላይ አሟረቱ ማለት ነው። ርግማን/ሚርት በሌላ ሰው ላይ የሚያኖሩት በዚህ መንገድ ነው። የሚጠቀሙትም ግራ እጅን ሲሆን አውራ ጣት ከላይ ያርፋል። ከዚህም ሌላ የሥላሴን ትምህርት ወሽት ነው ለማለት ይጠቀሙበታል።

12) መስቀል ወይም የማልተስ መስቀል፡- የማልታ ጥንታዊት አማልክት መቅደስ አርማ ነበር። በፔርሽያ የብረት መስቀል በመባል በአምልኮአቸው ሥራ ላይ ዋለ። በጀርመን ተዋጊ የጦር አውሮፕላንና ታንክ ላይ ምልክት ሆኖ ይታያል። በኋላ ደግሞ የፋሺስት ምልክት በመሆን በጣልያን፣ ፖርቱጋልና ሌሎች አገሮችም ሥራ ላይ ዋለ። ይህ መስቀል ከቀራንዮ መስቀል ጋር ምንም ግንኙነት ስለሌለው ክርስቲያኖች ተሳስታችሁ እንዳትጠቀሙበት ተጠንቀቁ። ይህ የማልተስ መስቀል በብረት፣ በመዳብ፣ በወርቅ፣ እየተሠራ በየገበያው ይሸጣል። የሰይጣንን ኮተት ወደ ቤታችሁ በማስገባት ለልክፍት ራሳችሁን አታጋልጡ።

13) 666፡- የሰው ቁጥር። የአውሬው ምልክት /ራዕ. 13፥18/። በአሁኑ ጊዜ በየልብሱ፣ በዕቃ፣ በክራባት፣ በካናቴራ፣ በኮፊያና ሻሽ ላይ ይታተማል። የ666 ማኅበር የሚባሉም ብዙ ሰይጣናውያን ድርጅቶች በአሜሪካ፣ ካናዳና አውሮፓ ውስጥ ይገኛሉ። ትምህርታቸውም ጌታ ኢየሱስን ማጥላላትና መሳደብ ነው። ወደፊት ሊመጣ ሰላለው አለም አቀፍ ገዢ እየሰበኩ ማኅበራቶቹ አርማውን ያራግባሉ። መንፈሱ በሚስጥር እየሠራ ነው ያለው /2ተሰ. 2፥7/።

14) ጸረ ፍትኅ፡- ሮማውያን የፍትኅ ምልክታቸው መጥረቢያ ወደ ላይ ሲሆን ነው። ወደ ታች ሲሆን ግን የሕግ ተባራሪነት ምልክት ነው። የሴቶች ንቅናቄ ደግሞ ሁለት መጥረቢያ ወደ ላይ ምልክታቸው ነው ትርጉሙም የሴቶችን የበላይነት የሚያ

መለክት ነው። የአርማው አንጋቢዎች ሕግ መኖር የለበትም፣ ሰው እንደፈለገው ለመሆን ነፃ መለቀቅ አለበት ይላሉ።

15) ቤተ ሰይጣን፡- (House of Satan) ቤተ ሰይጣን አንቶን ላቪይ (Anton LaVey በተባለ ሰው በ1966 ተመሠረተ። የራሳቸው መጽሐፈ ሰይጣን (Satan's book) አላቸው ትምህርታቸውም ጸረ ክርስቶስ ሲሆን ርግማንና ሚርት፣ ጥንቆላና መተት፣ እንዲሁም ሰው ያለገደብ ኃጢአትን እየተለማመደ እንዲኖር የሚያበረታታ ነው። በአምልኪቸው ላይ ወሲብ ግንኙነት፣ የእንስሳ ደም፣ ዕጣን፣ ስድብና ርግማን የተለመዱ ለሰይጣን የሚቀርቡ የመስዋዕት ዓይነቶች ናቸው። ይህ አርማ እንደሌሎቹ የንግድ ምልክት፣ የእንገት ጌጥ፣ የግድግዳ ጌጥና በልብስ ላይ የሚታተም ጌጥ፣ ሆኖ በየሥፍራው ይሸጣል። አርማው የሚያስገነዝበው የሰይጣን ንብረትነትን ነው።

16) ቅድስት ምድር፡- ምድርን እናት ነች ስለሆነም እርሷ ራሷ አምላክ ነች በማለት የሚያመልክት በርካታ አሜሪካውያንና አውሮፓውያን አሉ። ትኩረታቸውም የምድርን ውበት፣ ልምላሜ መጠበቅ አለብን የሚል አቋም አላቸው አማኞቹ የኒው ኤጅ እምነት ውስጥ ያሉ ምሁራን ናቸው። “ምድር እናታችን” መርሆአቸው ነው። መፈክር አንጋቢዎቹ በምድር ላይ ያሉ እንስሳት፣ አእዋፋት፣ እጽዋት፣ አሶች ጥበቃ ይደረግላቸው ምድርንም ከአቶሚክ ፍሳሽ፣ በላይዋ ኮሚፌስ ዘይት እንጠብቃት ይላሉ። በአመጋገብም በኩል እጽዋት ተመጋቢዎች ሲሆኑ የእንስሳ መብት ተከራካሪዎች ናቸው።

17) የደም መስዋዕት ምልክት፡- የእንስሳት ወይም የሰው ደም ለአጋንንት ስለመቅረቡ የሚያመለክት ምልክት ነው። በሰይጣን አምላኪዎች ይህ የደም መስዋዕት የማይደረግ አይደለም። መንግሥት በከፍተኛ ደረጃ ስለሚከታተል በከፍተኛ ሚስጥር መስዋዕቱ ይቀርባል። የሚያቀርቡትም የሰውና የእንስሳ ደም ነው።

18) የኃይል ሰይፍ:- ይህ ምልክት ወደ ላይ ወይም ወደ ታች ተዘቅዝቆ ይታያል። አብዛኛውን ጊዜ በሰይፉ ጫፍ ላይ የሚንጠባጠብ የደም ምልክት ይታያል። አንዳንድ ሰይጣን አምላኪዎች ደግሞ ብርሃንና ጨለማን የሚወክል ምልክት አድርገው ይጠቀሙበታል። አርማው የማረድና የመግደል ምልክት ሲሆን ይህን ምልክት የሚያነግቡ ሁሉ እምነታቸውን በኃይል የማስፋፋት ምኞታቸውን ለማሳየት ነው።

19) ትሪያንግል:- በሌላ ሰው ላይ ሚርት ለማሟረትና በአጋንንት ኃይል አደጋ፣ በሽታ፣ ሞት፣ ድኅነት እንዲደርስበት ሲያደርጉ ይህን ምልክት ይጠቀማሉ። ሰይጣን አምላኪዎች በአምልኪቸው ወቅት በመስዋዕቱ አጠገብ ያስቀምጡታል። ይህም አጋንንት ተጠርተው የሚገቡበት በር ነው ይላሉ።

20) አጽም:- ይህ ሰይጣናውያን ዋና ምልክታቸው አድርገው የሚጠቀሙበት አርማ ነው። አብዛኛውን ጊዜ በልብስ ላይ ይታተማል እንዲሁም በሚያጣብቅ ወረቀት ላይ ታትሞ በመኪና መስታወት ላይ እያጣበቁ ማንነታቸውን የሚገልጹበት አርማ ነው። ምልክቱ የመናፍስትን የበላይነት የሚያሳስብና ሰይጣን አምላኪዎች ይህ ምልክት የመቃብርና የሞት ጌታ የሆነው መንፈስ አርማ ነው ብለው ያምኑበታል።

21) ፔንታግራም:- ሉሲፈርን ወይም የንጋት ኮከብን ያመለክታል። በጥንቆላና በመተት ሥራ ውስጥ መስዋዕት ሲያቅርቡ መናፍስት ሲጠሩ ይጠቀሙበታል። የሮክ ዘፈን ተጫዋቾች ይህን ምልክት በጌጥ መልክ አንገታቸው ላይ ያንጠለጥሉታል። ፔንታግራሙ ወደ ላይ ከሆነ ጥሩ ጥንቆላ ወይም ነጭ አስማት ብለው ሲጠሩት ከተገለበጠ ደግሞ መጥፎ አስማት ወይም ጥቁር አስማት ምልክት አድርገው ይሰሩ በታል።

22) ሄክሳግራም:- ይህ ምልክት “የዳዊት ኮከብ” በመባልም ይታወቃል። በጨለማው ሥልጣን ሥራ ላይ አብዝተው የሚጠቀሙበት አርማ ነው። ይህ አርማ አስማት ለመሥራት የሚጠቀሙበት ሲሆን ባለ ስድስት ጫፎች ስለሆነ የክርስቶስ ተቃዋሚ አርማ 666 ቁጥርን የሚወክል ነው። 6 ጫፍ 6 ጥግ 6 ባዶ ቦታ = 666 በተለይም የተከበበ እንደሆነ ሀሰተኛው ክርስቶስ ሲነሳ ሰዎች እንዲገዙ ወይም እንዲሸጡ የሚሰጣቸው ምልክት ይኸው ሄክሳግራም ይሆናል ተብሎ ይታመናል።

23) የፍየል ራስ:- ይህ የጠንቋዮችና የአስማተኞች ምልክት ነው። ሰይጣናውያኑ ክርስቶስ የእግዚአብሔር በግ መሆኑን ለሰው ልጆች ኃጢአት መሞቱን ለመቃወም ይጠቀሙበታል። ፍየል የበግ ተቃራኒ አድርገው ስለሚወስዱት አዳኝ ሉሲፈር ነው ለማለት ነው ይህን አርማ የሚጠቀሙት። የታረደው በግ ክርስቶስ ነው እንደምንል ሁሉ ኃጢአታችንን የተሸከመ ፍየል ነው ብለው ሰይጣን አምላኪዎች ያምናሉ።

24) የጣልያን ቀንድ:- ይህ የመልካም ዕድል ምልክት ነው ይላሉ። ይህን በአንገቱ ላይ ያደረገ ሰው ወደፊት ጥሩ ዕድል ይገጥመዋል ተብሎ በተጠቃሚዎቹ ይታመናል። በተጨማሪም የወሲብ ፍላጎትን ለማነሳሳት፣ ለክፉ ዓይን እንዲሁም ለቡዳ መከላከያ ይጠቅማል ብለው በአንገት ላይ በጌጣጌጥ መልክ ያንጠለጥሉታል። በመሠረቱ ይህ በወርቅና በሌሎችም ማዕድን እየተሠራ በሰፊው ገበያ ላይ ውሏል። አንገታችሁ ላይ የምታደርጉትን በጥንቃቄ እወቁት።

25) የሰይጣን ኤስ:- (S) ይህ መብረቅን የሚያመለክት ሲሆን “አጥፊው” ማለት ነው። አጥፊው ደግሞ አብዶን/አጳልዮን እንደሆነ በምእራፍ ሁለት ላይ አንብበናል። ይህን አርማ ያንገብ ሁሉ የአብዶን/አጳልዮን ባሪያ ነኝ ማለቱ ነው። አርማው ዜኡስ የተባለው ጣዖት መሣሪያ ነው።

26) የጃት:- ሁሉን የሚያይ ዐይን ሲሆን ሰይጣኖቹን የገህነም ንጉሥ የሉሲፈር ዐይን ነው ይላሉ። ይህም ዐይን ፍርድን የሚያስተላልፍ ዐይን ነው ብለው ያምናሉ። ከዐይኑ በታች የሚታየው ዕንባ ሲሆን ሉሲፈር ከግዛቱ ውጭ ስለቀሩት ሲያለቅሰላቸው ነው በማለት ርኅሩኅ አስመስለው ያቀርቡታል።

27) ዞድያክ:- ይህ በከከብ ቆጠራና በልደት ቀን ቆጠራ በሚሰራ ጥንቆላ ላይ የሚጠቀሙበት ምልክት ነው። እነዚህ ሰይጣን አምላኪዎች ይህን ምልክት ሲጠቀሙ አምላካቸው በአል ወይም ሉሲፈር እንደሆነ ያረጋግጣሉ። ሄክሳግራም የመሰለ ብዙ ጫፎች ያሉት ውስጡም ውስብስብ ያለና በልዩ ልዩ ቀለማት የደመቀ ሲሆን “የተቀባ ፀሎት” ብለው ይጠሩታል። በተጨማሪም ለእርግማንና ለመስዋዕት ማቅረብ ይጠቀሙበታል። የሚራገሙትም በእምነታቸው የማይተባበሩ ክርስቲያኖችንና አይሁዶችን ነው።

28) ሶኬራብ ቢትል:- ሌላ ፍጥረት ሆኖ ተመልሶ የመምጣት የጥንታውያን ግብፃውያን ምልክት ነው። በተጨማሪም የብዔል ዜቡል (የዝንቦች ጌታ) አርማ አድርገው ይጠቀሙበታል። ሰይጣኖቹ ይህን ምልክት በጌጥ መልክ እየተጠቀሙ የጥበቃ ኃይል በውስጡ ስላለ ከክፉ ሁሉ ይጠብቀናል ብለው ያምናሉ።

29) ዘንዶ:- ምሥጢራዊ የሆነ ከብዙ እንስሳት አካል ምስል የተወሰደና የተሰራ አርማ ነው (እባብ፣ እስከት፣ አሞራና አንበሳ)። ምስሉ ብዙ ራሶች ያሉት ሲሆን የሚተነፍሰው እሳት ነው ይላሉ። በጥንታውያን አውሮፓውያን ፊት ይህ አደገኛና ክፉ መሆኑ ሲታመን እስያውያን ደግሞ አጥቂ ከሆኑ ክፉ መናፍስት ይጠብቀናል ይሉ ነበር። በመጽሐፍ ቅዱስ መሠረት ደግሞ ይህ ሰይጣን ወይም ዲያቢሎስን የሚወክል አርማ ነው።

30) ዩኒኮርን:- ይህ ቀንድ ያለው የሚጋልብ ፈረስ የኒው ኤጅ አማኞች አርማ ነው። ለእነርሱም የሚሰጠው ትርጉም ይህን አርማ ሲጠቀሙ ኃይል፣ መንፃት፣ ፈውስ፣ ጥበብ፣ ራስን ማወቅ፣ ተሃድሶና የዘለዓለም ሕይወት ማለት ነው። አርማው የብዙዎችን ልብ ያገኘ ዐይንን የሚማርክ ሲሆን በሸክላ፣ በድንጋይ፣ በብረትና በፕላስቲክ ተቀርጾ ለቤት ማጌጫ ይጠቀሙበታል።

31) ዘንዶ ወይም እባብ:- ብዙ በምድር ኑሮ ብቻ የሚያምኑ አሕዛብ እባብን ያመልካሉ። እባብ ቆዳውን ገፍፎ ጥሎ ስለሚታደስ እንደገና የመወለድ ምልክት ነው ይላሉ። ይህ አርማ ከክፉ ይጠብቃል፣ የወሲብ ፍላጎትን በሁለቱም ጾታ ያነሳሳል፣ ዝናብ ያመጣል፣ መርባትን ያስከትላል፣ በሥጋዊና በመንፈሳዊው ዓለም የምልጃን ሥራ ይሠራል፣ ብለው ሰይጣን አምላኪዎቹ ያምናሉ። በተጨማሪም ኃጢአትን፣ ፈተናን፣ ጥፋትንና ዲያቢሎስን የሚያመለክት አርማ ነው። ጅራቱን በአፋ ነክሶ ክብ የሆነ እባብ ምልክት ቅዱስ የሆነን ነገር ያመለክታል ይላሉ።

32) ላም:- የሰማይ ጣዖት ተብላ ትታወቃለች በጥንታውያን ግብፃውያን ሄቶር ተብላ በምትጠራ ሴት ጣኦት ትመሰላለች። ሄቶር በግብፃውያን የፍቅርና የደስታ አምላክ ትባል ነበር። በቡዲሂስቶች ደግሞ የጥበብንና የመንፈሳዊ መረዳት መስፋት ምልክት ነች ሲሉ፣ ሕንዶች ደግሞ ቅዱስና ከፍተኛው የፍጥረት ለውጥ ደረጃ ነው ይላሉ። ሰውም እንኳ እንደገና ተለውጦ ሲመጣ ከላም በላይ ሊሆን አይችልም ብለው ስለሚያምኑ ላም ከሁሉ በላይ በሂንዱ ሃይማኖት ውስጥ ቅድስት ነች ተብላ ትመለከታለች።

የሰይጣን አርማዎችና ምልክቶች ብዛታቸው እጅግ ከፍ ያለ ሲሆን በጣም የታወቁትን ከላይ አቅርቧልኝ። ከእነዚህም ሌላ የእጅ መዳፍ፣ የፈረስ ኮቴ፣ የሌሊት ወፍ፣ የቡድህ

ምስል፣ ፀሐይና ጨረቃ፣ ነፈርቲቲ፡- የግብፅ የጸሐይ አማልክት ርዕሰ ካህን የነበረች የፈርአን ሚስት ምስል ሲሆን በትንሽ ሀውልት መልክ ይሠሩና በየገበያው ይሸጣል። የተለያዩ ዓይነት የብርና የመዳብ መስቀሎች በሰይጣናውያን አርማ ውስጥ ይካተታሉ። እነዚህ ምልክቶች የክርስቶስን የማዳን ሥራ ለማቃለል፣ የክርስቲያኖችን ትምህርት መሠረተ ቢስ ለማድረግ የሚጠቀሙባቸው ሲሆን ብዙዎቹ ደግሞ ርኩሳን መናፍስትን ለመጥራት ለሚርት ይጠቀሙባቸዋል።

ብዙ ክርስቲያኖች ካለማወቅ የተነሳ እነዚህን ምልክቶችና አርማዎች በወርቅና በሌላም ጌጣጌጥ ተሰርተው ሲያገኙ ይገዙና አንገታቸው፣ ጆሮአቸው፣ ጣትና እግር ላይ ያንጠለጥሷቸዋል። የሰይጣን አርማዎች የግድግዳ ጌጥ መስለው በስዕል፣ በጠረጴዛ ጌጥ፣ በተሸላለሙ የሽክላ እቅዶች በየገበያው ይሸጣሉ። እነዚህን መጠቀም ሰይጣንን በሕይወቴና ቤቴ ላይ ይዞታ አለህ ማለት ስለሚሆን በአጋንንት ለመለከፍ ብሎም ለመያዝ የሚያጋልጥ ሁኔታ ይፈጥራል። አሁንም ይህን የመሳሰሉ ጌጣጌጦች ካሏችሁ ማቃጠል ወይም ለቤተ ክርስቲያን አገልጋዮች መስጠትና እንዲያቃጥሏቸው ማድረግ ጠቃሚ ነው። የእግዚአብሔር ቃል ወደ ቤትህ እንዳታገባውና እንዲያውም እንድታቃጥለው ስለሚያዝ የሰይጣን የሆነ ሁሉ በእሳት መቃጠል አለበት /ዘዳ. 7፥25-26/። ይህም ድርጊት ንስሐ መግባትና ለሰይጣን የተሰጠውን መግቢያ በር መዝጋት ማለት ነው።

የእግዚአብሔር ቃል ይህን የሰይጣን አምልኮ፣ ጥንቆላን፣ ሞራ ገላጭነትን፣ መተትን፣ መናፍስትን መጥራትና ሙታን ሳቢነት አጥብቆ ይቃወማል። /ዘዳ. 18፥10-12/። እግዚአብሔር የሚተወትንና ፍቃዱን የማያደርጉትን ዳግም እስከ ሶስት ትውልድ ድረስ ይቀጣቸዋል /ዘጸ. 34፥5-7/። እግዚአብሔር ለእስራኤል ልጆች በሰጣቸው ትእዛዝ መሠረት ለማናቸውም አይነት ቅርፃ ቅርፅ ምልክቶችና በሰማይ ሠራዊት ለተመሰሉ አትሰገድላቸው ብሎ አሟቸዋል /ዘዳ. 4፥15-24፣ 32፥16-19/።

ባለንበት ዘመን ብዙ ክርስቲያኖች የሰይጣንን መኖር እንኳን ይክዳሉ ይህ ደግሞ የራሱ የዲያቢሎስ ትምህርት ነው። ሰይጣን የለም ስለተባለ መኖሩንና ችግር መፍጠሩን አያቆምም። ጌታ እስከሚያጠፋው ድረስ የአመጽ ሥራውን እንደሚቀጥል የእግዚአብሔር ቃል ያስረዳል /2ተሰ. 2፥7-12/ ። የሚያሳዝነው ነገር ደግሞ ብዙዎች ባለማወቅ በሰይጣናዊ ሥራ መጠመድ፣ ማስጠንቀልና ሙታን ሳቢ ዘንድ መሄዳቸው ነው። ከዚህም ሌላ አርማው ጌጥ መስሎ የታተመበትን ልብስ ክራሽት የውጭና የውስጥ ልብሶችን መልበስ አደገኛነት አለው። ጌጣ ጌጦቹ እንዲያምሩ ተደርገው ይሠራሉ። በአካል ላይ ብቻ ሳይሆን የግድግዳ ጌጣ ጌጦች፣ የመስኮት ልብሶች፣ አንሶላ፣ ፎጣዎች ላይ ያሉትን ጌጦች በጥንቃቄ ማየት አስፈላጊ ነው። የእግዚአብሔር ቃል “መንፈስ ግን በግልጥ በኋለኞች ዘመናት አንዳንዶች የሚያስቱ መናፍስትንና በውሸተኞች ግብዝነት የተሰጠውን የአጋንንትን ትምህርት እያደመጡ ሃይማኖትን ይክዳሉ” /1ጢሞ. 4፥1-2/ ይላል።

በፀ ራቡ ዓለም ሰይጣናዊነት በይፋ እየተሰፋፋ በመሄዱ የወጣቱን ትውልድ አእምሮ ማራኪ በሆኑ የሮክ ሙዚቃ፣ ዘመናዊ በሚመስሉ የኃጢአት ልምምዶች በማሰር ከእግዚአብሔር ይልቅ ሰይጣንን እንዲያውቅ ሆኗል። የሰይጣን አርማዎች የታተሙባቸውን ልብሶች በመልበስ በእምቢተኝነትና በወንጀለኝነት የሚመላለሰው ወጣቱ ትውልድ ነው። ሁሉም ሃይማኖት ወደ ደኅንነት ያደርሳል ተብሎ በሚገመትበት የሰይጣን አስተሳሰብ እንዳትጠመዱ ማስገንዘብ መንፈሳዊ ግዴታዬ ነው። ስለሆነም ከሰይጣን አርማዎችና ምስሎች ራሳችሁን ጠብቁ።

### 9.3 ለሰይጣን የተሰዋ አትብላ

በየአገሩ ባህል መሠረት ለእናትና ለአባት ውቃቢ እየተባለ የተለያየ መስዋእት ይቀርባል። በዓለም ዙሪያ ለእርኩሳን መናፍስት መስዋእት ማቅረብና ለጣኦት የተሰዋውንም መብላት የተ

ለመደ ነው። ለጣኦት የተሰዋውን መብላት ሕይወትን ያረክሳል ብሎም ከኃያሉ አምላክ ጋር ያለያያል።

በኢትዮጵያ ሕብረተ ሰብ ውስጥ ሰዎች ለተለያዩ መናፍስት በማኅበር ወይም በግል መስዋእትን ያቀርባሉ። ለምሳሌ በግን ቦት ወር ውስጥ በአንድ አካባቢ የሚኖሩ ጎረቤቶች ይሰበሰቡና በጋራ ገንዘብ በማዋጣት፣ ንፍሮ በመቀቀልና፣ በግ በማረድ፣ የተለያዩ ምግብና መጠጥ በማዘጋጀት አድባር በሚል ስያሜ አምልኮን ያካሂዳሉ። በዚሁ አምልኮ ላይ የተዘጋጀው ምግብ በኩር ለሰፈሩ አድባር መስዋት ሆኖ ይቀርባል።

ለውቃቢ የተሰዋውን ለእግዚአብሔር ያቀረብን ሊመስለንና ድርጊቱ ለማያትንና ምድርን በፈጠረ አምላክ ፊት የማያስ ጠይቅ ነው ብለን እንገምት ይሆናል። ይሁን እንጂ ለእርኩሳን መናፍስት መስዋእትን ማቅረብ በእግዚአብሔር ፊት እጅግ የተጠላና የሚያስቀጣም ነው። በእግዚአብሔር ቃል ደግሞ ሁለቱን በአንድ ላይ ማራመድ እንደማንችል ሲናገር “ለእግዚ አብሔር ቤተ መቅደስም ከጣኦት ጋር ምን መጋጠም አለው?” (2ቆሮ. 6፥16) ይላል።

በዘመን መለወጫና በመስቀል በዓል ላይ የውቃቢ መናፍስት የጠየቁትን መስዋዕት ወይም (ጭዳ) ካላገኙ ሰዎችን በበሽታ ይመቷቸዋል ተብሎ ይታመናል። ስለሆነም ውቃቢው የተሰ ጠውን መስዋዕት ዝም ብሎ አይቀበልም። የያንዳንዱ ቤተ ሰብ ውቃቢ የሚጠይቀው የእንስሳት ቀለምና ጾታ የተለያየ ነው። በጣም ከባድ የሚሆነው ታዲያ ትክክለኛ ቀለም ያለውን እንስሳ ማግኘት ነው። ሰይጣን ይህን ሁሉ መስዋእት ተቀብሎ ብዙዎችን በድኅነት፣ በህመም ከመታ በኋላ የጠየቀው ሰላልተሟላ በብዙ ፍዳ አሰቃይቶ የሚገድላቸው ጥቂቶች አይደሉም።

የእግዚአብሔር ቃል ለጣኦት የተሰዋ እንዳንበላ ያዝዛል /ዘሌ. 19፥26/። ሐዋርያው ጳውሎስ አሕዛብ የሚሰጡት ለአጋ

ንንት መሆኑን በማስመልከት ሲናገር ከአጋንንት ማኅበር ጋር ምንም ኅብረት እንዳያደርጉ የቆሮንቶስ ሰዎችን ያስተምራቸዋል /1ቆሮ. 10፥18-22/። ከዚህ በመቀጠል ሁሉን መብላት የተፈ ቀደ ቢሆንም ለሌሎች መጠንቀቅ መንፈሳዊ ግዴታችን መሆኑን ያመለክታል። በተለይ ምግቡ የተሰዋው ለአጋንንት መሆኑን እያወቅን መብላት ትክክል አይደለም። ይህንኑ በስፋት ሐዋርያው ለቆሮንቶስ ሰዎች የጻፈውን መመልከት ለሚደረጉ ጥንቃቄዎች ይረዳል። /1ቆሮ. 10፥23-33/።

ከአጋንንት ማኅበር ጋር ምንም አይነት ኅብረት እንዲኖረን አያስፈልግም። የጌታም ቃል “ከማያምኑ ጋር በማይመች አካሄድ አትጠመዱ” (2ቆሮ. 6፥14) ይላል። እንዲያውም ከመካከላቸው ወጥተን የተለየን እንድንሆን በቁጥር 17 ላይ ይጠቅሳል። የቆሮንቶስ ክርስቲያኖች ለጣኦት የተሰዋ ይበሉ ነበር። ሐዋርያው ጳውሎስ ይህንኑ በሚመለከት ለደካሞች ሲሉ መጠንቀቅ እንዳለባቸውና አለመብላት እንደሚሻል ጠቁሟል /1ቆሮ. 8፥4-13/። እስራኤላውያን የአሕዛብን መንገድ ተምረው አምላካቸውን አሳዙት። ስለዚህም ዳዊት እንደዚህ አለ። ከአሕዛብ ጋር ተደባለቁ ሥራቸውንም ተማሩ ለጣኦቶቻቸውም ተገዙ ወዋመድም ሆኑባቸው ወንዶች ልጆቻቸውንና ሴቶች ልጆቻቸውን ለአጋንንት ሰጧ። የወንዶች ልጆቻቸውንና የሴ ቶች ልጆቻቸውን ደም ለከፃፃን ጣኦቶች የሰጧቸውን ንጹህ ደም አፈሰሱ ምድርም በደም ረከሰች (መዝ. 106፥35-38)።

በባሕላዊ የጣኦት አምልኮ ላይ ብዙ ምርቃት በቤተ ሰብ መሪና በአገር ሽማግሌዎች ይሰጣል። ይሁን እንጂ በመናፍስት ስም የሚሰጥ ምርቃት እርግማንን እንጂ በረከትን አያመጣም። ጤናን የሚሰጥ፣ በሽታን የሚያርቅ፣ የሚያበለጽግ፣ ከብቶችን የሚያረባና ምርትን የሚጨምር ሕያው የሆነው አምላካችን ብቻ ነው። እግዚአብሔር የሰጠው ተስፋ “አምላካችሁን እግዚአብሔርን ታመልኩታላችሁ እርሱም እህልህንና ውኃህን ይባርካል በሽታን ከመካከልህ አርቃለሁ በምድርህም መካን

ወይም የምትጨነግፍ አትሆንም የዘመንህን ቁጥር እምላለሁ/ዘጸ. 23÷25-26/ የሚል ነው። ይህ ሁሉ በረከት የሚመጣልን ለውቃቢ መስዋዕት ያቀረብን እንደሆነ ሳይሆን ሰማይንና ምድርን እኛንም ጭምር የፈጠረውን እግዚአብሔርን የለመነውና ለእርሱም ብቻ የተገዛን እንደሆነ ነው።

የተወደዳችሁ አንባቢያን፣ የጌታ ኢየሱስ ክርስቶስ ስም ያልተጠራበትን ለአድባር፣ ለውቃቢ፣ ለጣዖት የተሰዋውን በመብላት ሕይወታችሁን አታርክሱ። ለሰዎች ሁሉ አንድ ብቸኛ መስዋዕት ተሰውቷል። እርሱም ጌታችን ኢየሱስ ክርስቶስ ነው! የጌታም ቃል “እንግዲህ ያለ እርሾ እንዳላችሁ አዲሱን ሊጥ ትሆኑ ዘንድ አሮጌውን እርሾ አሰወግዱ ፋሲካችን ክርስቶስ ታርዶአልና” ይላል (1ቆሮ. 5÷7)። ይህ የታረደው በግ ሙሉ ደኅንነት በማስገኘት ፍቅሩን ገልጦልናል /ሮሜ 5÷8/። የጌታ ስም የተባረከ ይሁን! አሜን!

ድል የምናገኘው ለአምላካችን ስንገዛና በኢየሱስ ክርስቶስ የተሰጠውን መዳን ስንቀበል ብቻ ነው አባቶቻችን ከጥንት ጀምሮ ሲያደርጉት የነበረው ልማድ ነው ብለን በወግ በመታሰር ለአጋንንት መስዋዕትን ማቅረብ ከፍተኛ ስህተት ነው። ትልቁ የሰው ልጅ ስህተትም ልማድ ነው። ሁሉን ቻይ የሆነው አምላካችን ከእኛ ንፍሮ፣ ቂጣ፣ መጠጥ፣ ጠቦት፣ ወይም ስንጋ አይፈልግም። ክርስቶስ ኢየሱስ የእኔንና የእናንተን ኃጢአት በመስቀል ላይ ለመሸከም ያስከፈለን ገንዘብ የለም። የተሰጠውን ነፃ ሕይወት እንዲያው በመውሰድ የዘላለም ሕይወት መውረስ እንዲቻል አድርጓል። ለነፍሳችሁም ሆነ ለሥጋዊ ኑሯችሁ ረድኤትን የሚሰጣችሁ ልዑል እግዚአብሔር ነው። አሜን!

### 9.4 ሐሎዊን (Halloween)

በጣም ጎላ ቀር የሆኑ ጥንታውያን የባዕድ አምልኮዎች በምዕራቡ ዓለም ውስጥ በከፍተኛ ደረጃ በመከበር ላይ ይገ

ኛሉ። ከእነዚህም በዓላት መካከል ሐሎዊን ተብሎ የሚጠራው ዋነኛውን ሥፍራ ይዟል። ሐሎዊን ለብዙ አሜሪካውያንና አውሮፓውያን ዋዛና ጨዋታ ይምሰል እንጂ በመንፈሳዊ ሚዛን ላይ ሲቀመጥ የሰይጣን አምልኮ ነው።

ባለንበት የመጨረሻው ዘመን ዓለምን በፈጣን የመገናኛ ዘዴዎች አማካኝነት በዕውቀት፣ በባህል፣ በኢኮኖሚና በፖለቲካ ማገናኘት ተችሏል። ጥንት በመርከብ በስድስት ወር ጉዞ የማይደረስባቸው ሥፍራዎች ዛሬ በአየር በስድስት ሰዓት ውስጥ ይደረስባቸዋል። ለዚህ ነው ፈረንጆች “ዓለማችን በጣም ትንሽ ነች” የሚሉት።

በሌላ በኩል የሕብረተ ሰቦችን እድገት ተከትሎ የመጣ ብዙ ችግር መኖሩ የማይካድ ነው። የሰይጣን ዓላማ ራሱ የቀባውን ኃሰተኛ ክርስቶስ የዓለም ንጉሥ አድርጎ መሰየም ስለሆነ ሰዎች ያለ ፈሪሃ እግዚአብሔር መኖርን እንዲለማመዱ በማድረግ ላይ ይገኛል። ዕውቀትና ጥበብ ወደ ሌሎች አገሮች እንደሚያልፉ የሰይጣን አምልኮ በዘመናዊ ሽፋን እንደወረረሸኝ በሽታ በመተላለፍ ላይ ይገኛል። በተለይም ጎልቶ የብዙ ሚልዮንን ልብ ያገኘው ሐሎዊን የተባለው የሰይጣን አምልኮ ወደ ማንኛውም አገር ሊዛመት ስለሚችል በቅድሚያ ማስጠንቀቅ የዚሁ መጽሐፍ ኃላፊነት ሆኖ ተገኝቷል። ከዚህ በመቀጠል ስለ ሐሎዊን ጥቂት ማብራሪያ እሰጣለሁ።

የሐሎዊን ታሪካዊ አመጣጡም ሆነ ዛሬም ያለውን ይዘትና ድርጊቶችን ስንመረምር ሰይጣናዊ ልምምድ መሆኑን ማስተዋል ይቻላል። የምዕራቡ ዓለም የበዓሉን ሰይጣናዊነት አሌ ይበል እንጂ ብዙ ሴቶችና ሕፃናት የት እንደደረሱ የሚጠፉበት ጊዜ ቢኖር በሐሎዊን በዓል ሰዎን ነው። ይህ እውነት መሆኑ ስለታወቀ ሰዎች ራሳቸውን ለመጠበቅ አስፈላጊውን ጥንቃቄ ያደርጋሉ። የሐሎዊን በዓል “የሙታን መታሰቢያ” በመባል በየዓመቱ ጥቅምት 31 (ኤ.አ.) ይከበራል። የበዓሉ ስም ራሱ

እንኳን “የሞት በዓል” እየተባለ በሕብረተ ሰብ መወደዱ የሰይጣን ሥራ ነው።

የሐሎዊን በዓል መከበር የጀመረው በመካከለኛው ዘመን ሲሆን የበዓሉ አምላኪዎች ከአንድ ዓመት በፊት የሞቱ ሰዎች ነፍስ ተመልሰው ወደ ነበሩበት ቤት ይመጣሉ ብለው ያምኑ ነበር። እነዚህ የሞቱ ሰዎች ጥቃቅን ፍጥረታት፣ ጣእረሞትና መናፍስት ሆነው ይመለሳሉ ተብሎ ይታመናል። የሚመጡት በከፊል ሰውም ሊመስሉ እንደሚችሉና በጉብኝታቸው ወቅት ክፉም ደግሞ ነገር ሊገጥም ይችላል ይሉ ነበር። ከዚህ የተነሣ አምላኪዎቹ ክፉ እንዳያገኛቸው፣ ከብቶች እንዲረቡላቸው፣ ሰብል በገፍ መሰብሰብ እንዲችሉ በማለት የጥቅምትን ወር የአምልኮ ወር ያደርጉታል። ዛሬ ሐሎዊን ጥንት ግን “ሳማሂን” ይባል የነበርው ይኸው በዓል የሙታን ሁሉ ጌታ ነው ይባል ነበር። እርሱም የሞቱ ሰዎችን ነፍስ ይሰበሰብና አጋንንትና ጣእረሞትም አብረውት ይመጣሉ እየተባለ ይታመን ነበር።

በዓሉ መጀመሪያ መከበር የጀመረው በእንግሊዝ ዜጎች ማለትም “ጋውል” “ድሩድስ” “ሴልቲክ” በተባሉ ጎሣዎች መካከል ነበር። ጥንታውያኑ አረማውያን ጥሩ ሰዎች ሲሞቱ በጥሩ መንፈስ እየተመሩ ወደ ገነት ይገባሉ ክፉ ሰዎች ሲሞቱ ደግሞ ይረገሙና በመሬትና በጨረቃ መካከል ህዋ ውስጥ ለዘላለም ይንከራተታሉ ወይም ወዳልታወቀ ዓለም ይወረወራሉ ይሉ ነበር።

እነዚህ ነፍሳት አንዳንድ ጊዜ ሰዎችን ለመተናኮል ወደ ምድር ይመጣሉ ይላሉ። ከዚህ ጋር በመጨመር ክፉ ያደረጉና የሞቱ ሰዎች ነፍስ ተመልሰው ሲመጡ ሌላ ዓይነት ፍጥረት ሆነው ይመለሳሉ ለምሳሌም ድመትን መስለው ይመጣሉ ይሉ ነበር። ድመት ክፉ ሰው ነበረች ተረገመችና እንስሳ ሆነች አሁን ግን ቅዱስ ነች ብለው ያምናሉ።

በበዓሉ ላይ የሚፈጽሟቸው ድርጊቶች እጅጉን አሳዛኝ ነበር። ጥቂቶቹን ከዚህ ቀጥሎ አሳያለሁ፡-

- 1) በዓሉ በሚከበርበት ቀን የበኩር ልጆቻቸውን ወንድ ይሁን ወይም ሴት ይመጣሉ ለሚሏቸው መናፍስት ይሰውላቸው ነበር።
- 2) ድሩድስ የተባሉት ጎሣዎች የሳሊስበሪ ሜዳ ተብሎ በሚታወቀው ሥፍራ በትልቅ ድንጋይ ላይ ብዙ ሰዎችን መስዋዕት እያደረጉ ያቀርቡ ነበር።
- 3) ጥቅምት 31 ማታ ትልቅ ቅርጫት ይሠሩና ሰዎችን በውስጡ ከጨመሩ በኋላ ዘግተውባቸው ቅርጫቱን በእሳት ይለኩሱት ነበር። ይህንም በሚያደርጉ ጊዜ የተቃጠሉት ሰዎች ነፍስ ወደ ሌላ ሕይወት ሲሸጋገሩ ይመለከቷቸዋል ይባላል።
- 4) በዚህ በዓል አከባበር ላይ “ዱባ” የተረገመች ነፍስ ምሳሌ በመሆን በአምልኮ ሥርዓታቸው ላይ ይቀርባል። ዛሬም በየዓመቱ በብዙ ሚልዮን የሚቆጠሩ ትላልቅ ዱባዎች በሐሎዊን በዓል ላይ ከፍተኛ የአምልኮ ምልክት ናቸው። ይህንም በየደጃፋቸው ሲያስቀምጡ የሞት መንፈስ እንዲያልፋቸው መለመናቸው ነው።

የሐሎዊን በዓል በዘመናዊ ሽፋን ተሸፍኖ በአውሮፓና ሰሜን አሜሪካ ውስጥ ይከበራል። የጥቅምት ወር ከገባበት ከመጀመሪያው ቀን ጀምሮ ሰዎች ቤታቸውንና ደጃፋቸውን ለማስገዛት የሚጠቀሙባቸው በጣም በሚያሳዝንና ለማየትም በሚቀፉ ነገሮች ነው። ቤታቸውን በውጪም ሆነ ውስጡን እጅግ በደበዘዙ መብራቶች ይሞሏቸዋል። ጥቂቶቹን ከዚህ በታች እጠቅሳለሁ፡-

- |             |                |
|-------------|----------------|
| • የሬሣ ሳጥን   | • የሰው አጽም ምስል  |
| • መቃብር/ሐውልት | • የሌሊት ወፍ ምስል  |
| • የሸረረት ድር  | • የጥቁር ድመት ምስል |

- የተሰቀለ ሰው ምስል
- ጠንቋይ ከመጥረጊያ ጋር
- አንገቱን የተቆረጠ ሰው
- የታሰረ ሰው ምስል
- አጫጭር ያልታወቁ
- ጥርሱን ያገጠጠ ሰው ምስል
- ፍጥረታት
- ዓይን
- ጥቁር ልብስ
- የፈራረስ ጎጆ
- ቀንድ ያለው ፍጥረት
- ዱባ
- የጠመንጃ ስዕል

በሐሎዊን በዓል ቀን ሰዎች ልዩ ዓይነት የሚያስፈራና ሌላ ፍጥረት የሚያስመስል ልብስ ይለብሳሉ። ፊታቸውንም የተለያዩ ቀለምና ኩል ይቀቡታል። በዚያ ቀን ሰው ሁሉ እንደወደደ መልበስ ይችላል። ረጃጅም ጥፍር፣ ቀንድ፣ ጥቁር ልብስ ይለብሳሉ። በተቻለ መጠን ሰው ሰይጣን ነው ብሎ የሚያስ በውን ለመምለስ ከፍተኛ ዋጋ ያወጣሉ። እጅጉን የሚያሳዝነው በዚሁ ምሽት የወሲብ ግንኙነት ለሰይጣን መስዋዕት ተብሎ ይቀርብላታል። ብዙ ሕፃናትና ሴቶች ተሰርቀው የት እንደ ደረሱ የማይታወቀው በሐሎዊን ምሽት ነው።

ስለ ሰዎች መጥፋት ዩ. ኤስ. ኤ. ዛሬ (U.S.A. Today) በተባለው ታዋቂ ጋዜጣ ላይ ሐምሌ 20, 2001 የዋሽንግተን ዲ. ሲ. ፖሊስ አዛዥ ቻርለስ ራምሲ በሰጡት መግለጫ በአሜሪካ ውስጥ የጠፉ ሰዎችን ለአራት ዓመት ሲያሳዩ ከዚህ በታች ያለውን ቁጥር ሰጥተዋል።

|       |                   |
|-------|-------------------|
| በ1997 | 980,712 ሰዎች ጠፍተዋል |
| በ1998 | 932,190 ሰዎች ጠፍተዋል |
| በ1999 | 867,129 ሰዎች ጠፍተዋል |
| በ2000 | 876,213 ሰዎች ጠፍተዋል |

የሚጠፉ ሰዎች ወደየት እንደሚሄዱ ለመንግሥትም ትልቅ ምሥጢር ነው። ምክንያቱም ሰይጣን አምላኪዎች ለሰይጣን ወሲብ መስዋዕት ለማቅረብ በርካታ ሴቶችን ይሰርቃሉ። የሚያስገርመው ደግሞ በሕይወት ወይም አጽማቸው ተቀብሮ የሚገኙም አሉ።

በሐሎዊን ጌጣ ጌጥ ኃጢአት የረከሱ የማያምኑ ብቻ ሳይሆኑ ክርስቲያኖችም ናቸው። ቀልድ ናቸው ተብሎ የሚደረጉ ዓለማዊ ወጎችና ልማዶች ሳይታወቅ የሰይጣን ባሪያ ሊያደርጉ ይችላሉ። የሰይጣን ባሪያ ከመሆንም የክፋ በሰው ላይ የሚደርስ ሌላ ነገር የለም። ከምዕራብ አገሮች ወደ ሌሎች አገሮች የሚገቡ በርካታ መልካም ነገሮች እንዳሉ ሁሉ ብዙ ያለገደብ የሚገቡ ክፉ ነገሮችም አሉ። ከሐሎዊን በዓል ባሕላዊ ልምምዶች ተጠበቁ። በየጊዜው ራሳችሁንና ልጆቻችሁን በጌታ በኢየሱስ ክርስቶስ ደም ሸፍኑ። እኛ እናሸንፋለን! ሃሌ ሉያ!

የሰይጣን አሳብ ሰዎችን ማሳትና እውነተኛውን አምላክ አውቀው የዘላለም ሕይወት እንዳይቀበሉ ማድረግ ነው። መላውን ዓለም የፈጠረው አምላክ እንዳይመለከ የሰዎችን መንፈሳዊ ዓይን በማሳወር ራሱ ሊመለከ የሚሻ በሥልጣን ጥማት ናላው የዞረ ባላጋራ ነው። በአቀራረቡ ወዳጅ ይምስል እንጂ ለማንኛውም ሰው ግብ መስረቅ፣ ማረድና ማጥፋት ነው። አማኞች ይህን በመረዳት ለማያቋርጥ መንፈሳዊ ጦርነት ዘወትር መዘጋጀት ይጠበቅብናል። አሳቡን አንስተውም!

## አደገኛውን ጠላትህን እወቅ

መጽሐፍ ቅዱስ ከመጀመሪያ እስከ መጨረሻው ድረስ በክፉና በምልካም መካከል ስላለው መንፈሳዊ ጦርነት ይተርካል። ስለ ጦርነቱም ጅምራ ዘፍጥረት ሶስት ላይ እንዲሁም ስለጦርነቱ ፍጻሜ ራእይ ሃያ ላይ “ዲያቢሎስ በእሳት ባህር ውስጥ ተጣለ” (ራእ. 20፥10) በማለት ይደመድማል። ዓለምና በውስጧ ያሉ ሁሉ በባዕድ አገዛዝ ሥር ስለወደቁ ከጨለማው ሥልጣን እጅ ለመማረክ ጌታ ኢየሱስ ክርስቶስ በዲያቢሎስ ላይ ጦርነት አወጀበት። አዋጁም “የዲያቢሎስን ሥራ እንዲያፈርስ የእግዚአብሔር ልጅ ተገለጠ” (1ዮሐ. 3፥8) የሚል ነው።

አዋጁ ቆራጥና ከፍተኛ ዋጋ የሚያስከፍል በመሆኑ የእግዚአብሔር ልጅ ክርስቶስ ኢየሱስ “የታረደው በግ” በመሆን ለጠፋችው ዓለም ድል አስገኘላት። ነቢዩ ኢሳይያስ ስለ ነፃነቱ ሰባት መቶ ዓመት ቀደም ብሎ ሲናገር “በጨለማ የሄደ ሕዝብ ብርሃን አየ በምት ጥላ አገርም ለኖሩ ብርሃን ወጣላቸው” (ኢሳ. 9፥2) አለ። ይህን የተገኘውን ድል ነፃ የተለቀቁ አማኞች ላለማስነጠቅ ነቅተው መዋጋት አለባቸው። ለመዋጋት ደግሞ የጠላትን ማንነት፣ የጦሩን ይዘትና ሥልት ማወቅ ጠቃሚ ነው። የጦር አለቃችን (Commander In Chief) ጌታ ኢየሱስ ክርስቶስ ስለ ጦር ስልቱ የተናገረውን ማሳሰል ለምና ካሂደው ጦርነት ጠቃሚ ነው /ሉቃ. 14፥31/።

መንፈሳዊ ጦርነት በሰማይና በምድር በሚታዩና በማይታዩ የሰማይና የሲኦል ኃይላት መካከል ሲካሄድ ቆይቷል። ሰውም በአፈጣጠሩ መንፈስ ስላለው ከዚህ ጦርነት ነፃ አይደለም። ስለዚህ ጦርነቱን መዋጋት የሚቻለው ለአማኞች ስለ ተሰጠው ኃይል በማወቅ ነው። ያለ መንፈሳዊ እውቀትና ያለ መንፈሳዊ ጦር መሣሪያ የጦርነቱ ባለ ድል መሆን አይቻልም! ይህ እውቀትና ትጥቅ የጎደላቸው ሰዎች በእርኩሳን መናፍስት ይጨቆናሉ፤ ይወረራሉ፤ ብሎም ግራ መጋባትና በጠላት እጅ መውደቅም ያጋጥማቸዋል።

ቤተ ክርስቲያን ይህንን መሳይ ጦርነት እንዳለ ተረድታ ምዕመናንን ማስታጠቅ ኃላፊነትዋ ነው። በብዙ ቤተ እምነቶች ውስጥ የሰይጣን መኖር እንኳን ይካዳል። ለሚከሰቱት ችግሮችም በማኅበራዊ ኑሮና በአእምሮ ሕክምና መፍትሄ እንዲፈጣላቸው ይደረጋል። የሰይጣንን ነገር ስለሚንቁት በደል እንደፈጸመባቸው እንኳ አያውቁም። ሰይጣን ራሱ ነው የለም ብላችሁ አስተምሩ፤ ደካማ ነው በሉኝ፤ ከሁለት ሺህ ዓመት በፊት እንጂ አሁን ሰው ውስጥ አይገባም ብላችሁ አስተምሩ፤ ስሜን ደግሞ፤ አዙሪት፤ የአእምሮ በሽታ፤ ተደራራቢ ባሕርይ፤ (multiple personality) የሚጥል በሽታ (Epilepsy) በሉኝ በማለት ሰዎችን ያሰለጠነው። እርኩስ መንፈስ፤ አጋንንት፤ ጋኔን፤ ጂኒ፤ መጋኛ፤ ሰይጣን የሚለውን ስሙን ዋዛ አድርጎ አሳይቷቸውል። በዚህ የማጭበርበር ተግባሩ ሰይጣናዊ ሥራምን ያህል በዓለም ላይ እንደተስፋፋ ገልጫለሁ። ሰይጣን የለም ብሎ ክዶ ኃጢአትን መለማመድና ያለ ክርስቶስ መኖር ራሱ በሰይጣን ላይ ማመን ነው።

ባለንበት ዘመን በተለያዩ አገሮች ውስጥ የጥንቆላ፤ የመተት፤ የኮከብ ቆጠራ፤ ሚርትና የቤተ ሰይጣን አምልኮ እንደሌሎቹ የንግድና ሥራ ድርጅቶች ማስታወቂያቸው በየቤቱ በቴሌቪዥን ይመጣል። በምዕራቡ አገር ቤተ ሰይጣን እንደ ቤተ ክርስቲያን ሕጋዊ አካል አግኝቶ በይፋ ይሠራል።

ሥራውን እስከ ሠሩለትና ዓላማውን እስካራመዱለት ድረስ ቢከዱት ግድ የለውም። ምክንያቱም ሰይጣን ፈቃዱን ያደረገለት ማንኛውም ሰው በቁጥጥሩ ሥር መዋሉን ስለሚያውቅ ነው። ይልቁንም በውጊያው ላይ ለማሸነፍ አስፈላጊ የሆነውን ስንቅና ትጥቅ መያዝና መዘጋጀት አስፈላጊ ነው። መንፈሳዊ ጦርነቱ ከማን ጋር እንደሚካሄድ ሐዋርያው ጳውሎስ በዝርዝር ያሳያል፡- /ኤፌ. 6፥12/

- ከአልቆች
- ከሥልጣናት
- ከጨለማ ዓለም ገዦች
- በሰማያዊ ስፍራ ካሉ ከክፉት መንፈሳውያን ሠራዊት ጋር ነው።

እርኩሳን መናፍስት የሥልጣን መሰላል አላቸው ስለሆነም ውጊያችን እንደ ብዛታቸውና እንደ ሥልጣናቸው የተለያየ ይሆናል። ጦርነቱ አልቆ ሰይጣን በእሳት ባህር ውስጥ እስከሚጣል ድረስ መንፈሳዊ ውጊያ የማያቋርጥ ሂደት ነው። አማኞች በአዝማቻችን በኮማንደር ኢየሱስ ስም ስለምንዋጋ የምናሸንፈው እኛ ነን። “ልጆች ሆይ እናንተ ከእግዚአብሔር ናችሁ አሸንፋችኋቸውማል በዓለም ካለው ይልቅ በእናንተ ያለው ታላቅ ነውና” (1ዮሐ. 4፥4)።

## 10.1 የጦር ትጥቅህን ልበስ

በፍልሚያ ላይ ሁለቱም ወገን ለማሸነፍ ይዋጋሉ፤ ይሁን እንጂ አንደኛው ወገን አሸናፊ ሲሆን ሌላው ደግሞ ድል ይመታል። ለመዋጋት ደግሞ ሁለቱም ወገን መሣሪያ መታጠቃቸው የማይቀር ነው። የጠላት ጦር ዋና ኮማንደር የሆነው ሰይጣን ሠራዊቱን አሰልፎ ወደ አማኞች ሲልክ ሕይወትን ለማዳከምና ለመጣል የሚጠቀምበት መሣሪያዎች አሉት። መሣሪያዎቹም ከዚህ በታች በተጠቀሱት ይጠቃለላሉ።

- ልዩ ልዩ ዓይነት ፈተናዎች
- ውሸት
- ጥቂት እውነት ያለበት ውሸት
- ማታለል/ማጭበርበር
- ዛቻ
- ዝሙት
- ምሬት
- ፍርሃት
- ስርቆት
- ግድያ

እነዚህን አሰፍሰፈው በፍላጎቶቻችን ላይ የሚሠሩ ውጊያዎች መዋጋት የምንችለው በኤፌሶን ስድስት ቁጥር አሥር እስከ አሥራ ስምንት ድረስ የተጠቀሱትን መሣሪያዎችን በመልበስ ነው።

#### 1) ቀበቶ፤

ይህ የመጀመሪያውና በአካል መካከለኛ ቦታ ላይ የሚለበስ መሣሪያ ነው። የሚያስደንቀው ነገር ደግሞ ሌሎች መሣሪያዎች ማለትም የደረት ልብስ፣ የእግር ገምባሌው፣ ኮዳ፣ ሰይፍ የሚያያዘው ከቀበቶ ጋር ነው። ቀበቶ የአካልን ሚዛናዊነት ይጠበቃል። ይህ የእውነት መታጠቂያ የሚረዳን ስለ እግዚአብሔርና ስለ ሕያው ቃሉ እንድናውቅ በማድረግ ነው። እውነት ጌታ ኢየሱስ ክርስቶስ ነው፣ ከዚህ ሌላም እውነት የለም /ዘዳ. 4፥39፣ መዝ. 23፥1፣ መዝ. 18፥1-3/።

ሰይጣን ይህን መቀነት ለማስፈታትና እውነትን ከውስጣችን ለማጥፋት ይወሻክታል። ለምሳሌም ሐዋን የእግዚአብሔርን ትእዛዝ እንድትጠራጠር አደረጋት። በማታለል ሞያው “ፈጽሞ አትሞቱም” እያለ እውነትን አስጥሎ ወደ ሞት መራቸው።

አሮንንና እስራኤልን በማታለል ከግብጽ ምድር ያወጣቸው አምላክ የወርቅ ጥጃው ጣኦት እንደሆነ አድርጎ አሳታቸው። ሳይሆንለት ሲቀር ደግሞ ክስ ያቀርባል፣ ታላቁን ካህን ኢያሱን እንዳይወድቅ እንዳይነሳ የሚያደርግ ክስ መሠረተበት ግን የጌታ መልአክ ከተፍ አለና ተዋጋለት።

ጌታ ኢየሱስ ክርስቶስ “እኔ መንገድ እውነት ሕይወትም ነኝ በእኔ በቀር ወደ አብ የሚመጣ የለም” (ዮሐ. 14፥6) ሲል ተናገረ። ስለሆነም እውነት እኛ ዘንድ አለ የሚሉ ሃሰተኞች ክርስቶሶችና ጠንቋዮች፣ ቃልቻ፣ መናፍስት ጠሪዎች፣ አስማ ተኞችና ሚርተኞች ውሸተኞች ናቸው። ምክንያቱም እውነት ጌታ ኢየሱስ ክርስቶስ ብቻ ነው። እኛም ይህን እውነት ስንለብስ እናሸንፋለን!

#### 2) የጽድቅ ጥሩር፤

ይህ መሣሪያ በደረት ላይ የሚለበስ ሲሆን እስከ ታፋ ይደርሳል። መሣሪያው በቦታው እንዲቀመጥ ከቀበቶ ጋር ይያያዛል። ጥቅሙ በአካል ውስጥ ያሉ በጣም ጠቃሚ የሆኑ ብልቶችን (ልብ፣ ሳንባ፣ ጉበት፣ ቆሽት፣ ኩላሊት) መጠበቅ ነው። መሣሪያው በመንፈሳዊ ትርጉም ጽድቃችንን መጠበቅ እንዳለብን ያመለክታል። ይህም ጽድቅ በክርስቶስ ያገኘነው የጸጋ ሥራ ስለሆነ ጠላት እንዳያስጥለን መጠበቅ ይኖርብናል /ሮሜ. 3፥23-24፣ 6፥23፣ ገላ. 2፥20-21፣ ፊል. 3፥8-10/። ሰይጣን ጽድቅን የሚያስጥለው የሃሰት ትምህርት በማምጣት፣ በዝሙት ኃጢአትና በሌሎችም በከንቱ ፍልስፍናና ከዓለም ጋር በማመቻመቻ ሕይወት ነው።

#### 3) ጫማ፤

ይህ የጦር መሣሪያ በእግር ላይ ይለበሳል። ይህን የጦር አለባበስ ሐዋርያው የተረዳው ከሮማውያን ወታደሮች ነው ይባላል። ስለሆነም ጫማው እግርን ብቻ ሳይሆን እስከ ጉልበት ድረስ የሚለበስ ገምባሌም ጭምር ነው። መሣሪያው ከሚዋጋ

ከሚያንሸራትትና ከእንቅፋት ይጠብቃል። ሰው የውስጥ ሰላም ማግኘት የሚችለው በወንጌል አማካኝነት ነው። ወንጌል ቀጥ ብለን እንድንቆም ይረዳናል። ሰይጣን መበጥበጥና መሰረቅ የሚፈልገው ሰላማችንን ስለሆነ ይህን መጠበቅ የእያንዳንዱ ክርስቲያን ኃላፊነት ነው። /ሮሜ 5፥1፣ ዮሐ. 14፥27፣ 16፥33/። ሰይጣን ጥረቱ ከወንጌል ተንሸራተን እንድንወድቅና በስጋት እንድንኖር ማድረግ ነው። በዚህ ጫማ ነው ጠላትን የምንረግጠው ብለንም የምናሸንፈው /ሉቃ. 10፥19/።

#### 4) ጋሻ፡-

የሮማ ወታደሮች ጋሻ በመዳብ ይሰራና በቆዳ ይለበጣል። ጋሻ ተንቀሳቃሽ ባሕርይ ስላለው የትኛውንም የአካል ክፍል እየተንበለበለ ከሚመጣ የጠላት ፍላጻ ይከላከላል። ጋሻ የሚያመለክተው አማኞች በእምነት መኖራቸውን ነው። አይሆንም፣ የለም፣ ሞቷል በሚል ሕይወት ውስጥ እምነት አለ፣ ይሆናል፣ ሕያው ነው ያስብላል /ሮሜ 4፥18-21፣ ዕብ. 11፥1፣ 1ጴጥ. 1፥6-7/።

እርኩሳን መናፍስት ማስጣል የሚወዱት መሣሪያ ቢኖር እምነትን ነው ስለሆነም ጥርጥርን፣ ፍርሃትን፣ ሁለት አሳብ መሆንንና ተስፋ መቁረጥን በማምጣት አማኙ ጌታ ወዳዘጋ ጀለት ድል እንዳይገሠግሥ ያደርጋሉ። መሣሪያው በጣም ኃይለኛ በመሆኑ አብርሃምን በስተ እርጅናው የብዙዎች አባት፣ ዳንኤልን ከአንበሳ ጉድጓድ አውጥቶታል፣ ሲድራቅ ሚሳቅ አብደናንን ከእሳት አድኗል።

#### 5) የራስ ቁር፡-

ይህ የመከላከያ መሣሪያ ከመዳብ ተሠርቶ በቆዳ ይለበጣል፣ የሚቀመጠውም ራስ ላይ ነው። የመሣሪያው አገልግሎት አንኳልን ከጉዳት መጠበቅ ነው። መንፈሳዊ ትርጉሙ ደግሞ ደኅንነታችን ነው። በክርስቶስ ያገኘነውን ደኅንነት ለመስረቅ

ሰይጣን የተለያዩ ፈተና፣ ፍልስፍና፣ ጥርጥር ይዞ ይመጣል። እንዲያውም አንኳል የሰይጣን መሥሪያ ቤት ነው ይባላል። ስለሆነም በክርስቶስ ያገኘነውን ደኅንነት መጠበቅ አለብን። ሰይጣን አልዳንክም ብሎ ጥርጥር ሲያመጣብን መድረክ ከፍተን ከእርሱ ጋር መደራደር የለብንም። ጌታ ከዛሬ ጀምሮ እስከ ለዘላለም ደኅንነት ሰጥቶናል /መዝ. 23፣ ዮሐ. 5፥24፣ 1ተሰ. 4፥17፣ 1ዮሐ. 3፥13-14/ ።

#### 6) ሰይፍ፡-

የሮማውያን ሰይፍ አጭር፣ ጠንካራና ስለታም ነው። መሣሪያው በእጅ የሚያዝ ሲሆን በዘመኑ ለጨበጣ ውጊያ በጣም ጠቃሚ ነበር። ይህ መሣሪያ ብርቱ የሆነ የማጥቂያ መሣሪያ ነው። መንፈሳዊ ትርጉሙም “የእግዚአብሔር ቃል” ማለት ሲሆን ከሰይጣን የሚመጣውን ማታለልና ክስ ሁሉ ብትንትናቸውን ያወጣዋል /ማቴ. 4፥2-11፣ ዕብ. 4፥12/። ጌታ ኢየሱስ ክርስቶስ ከሰይጣን በገጠሙት ፈተናዎች ጠላትን ማሸነፍ የቻለው ቃሉን በመጥቀስ ነው። አማኞችም በቃሉ ሥልጣን በመንፈሳዊው ዓለም ላይ የድል ባለቤቶች መሆን እንችላለን።

#### 7) የጸሎት ኃይል፡-

ጸሎትን ብዙ የመንፈሳዊ ጦርነት ጸሐፊዎች እንደ ትጥቅ አያዩትም። ይሁን እንጂ ጸሎት እግዚአብሔርን ወደ ጥያቄአችን ለማምጣት ኃይለኛ መሣሪያ ነው። ትጥቅ ሁሉ ኖሮን ሕይወታችን በጸሎት ካልተከበበ አጥር የሌለው ቤት ወይም ከተማ ማለት ነው። የእግዚአብሔር ቃል “ፈረሰ ለጦርነት ቀን ይዘጋጃል ድል ግን ከእግዚአብሔር ዘንድ ነው” (ምሳ. 21፥31) ይላል። ከላይ የተጠቀሱት መሳሪያዎቻችን ኃይል አግኝተው እንዲሠሩ ጉልበታችን መንበርከክ አለበት። በኤፌሶን 6፥18

ላይ “በጸሎትና በልመና ሁሉ ዘወትር በመንፈስ ጸልዩ” ብሎ ያዘዛል።

አጋንንት ማየት የማይወዱት ነገር ቢኖር ተንበርክኮ ወደ ሞተውና በድል አድራጊነት ወደ ተነሣው ጌታው የሚጸልይን ሰው ነው። የሚጸልይ ሰው ከአምላኩ ጋር ይነጋገራል። ስለ ሆነም የጠላቱን ጉልበት ያቀልጣል፤ ትጥቅንም ያስፈታዋል። አማኝ ሲጸልይ እግዚአብሔር የሚሻውን ለማድረግ ይታዘዝልታል /ኢሳ. 45፥11/። ጸሎት የመዋጊያ መሣሪያ በመሆኑ ድንበር እንኳን የለውም በዚህ ምክንያት በሌላ አገር ስላለ ሁኔታና ሰው ልንጸልይና መልስ ልናገኝ እንችላለን። ከእርኩሳን መናፍስት ጋር በተያያዘ ከዚህ በታች በተመለከቱት ሁኔታዎች ላይ መጸለይ እንችላለን።

♦ ኃይለኛውን ማሰር /ማቴ. 12፥29/

ሰይጣን ይህ ነው የማይባል ኃይል እንዳለው ኃይሉንም ለመስረቅ፤ ለማረድና ለማጥፋት እንደሚጠቀምበት የእግዚአብሔር ቃል ያስገነዝበናል። ይሁን እንጂ ጌታ ስለዚህ ባላጋራችን ሲያስተምር “ሰይጣን እንደ መብረቅ ከሰማይ ሲወድቅ አየሁ። እነሆ እባቡንና ጊንጡን ትረግጡ ዘንድ በጠላትም ኃይል ሁሉ ላይ ሥልጣን ሰጥቻችኋለሁ የሚጎዳችሁም ምንም የለም” (ሉቃ. 10፥18-19) አለ። አማኞች የልጅነት ሥልጣን ስላለን ኃይለኛውን ማሰር አለብን። ኃይለኛውን የምናስረው በጸሎታችን ላይ ሆነን በጤና፤ በንብረት፤ በእኛና በቤተ ሰባችን ላይ ጉዳት እንዳያመጣ በኢየሱስ ክርስቶስ ስም አስፈላጊው ብለን በማዘዝ ነው።

ለአማኞች በተሰጠው ሥልጣን በምድር ያሰርነው በሰማይም የታሰረ፤ በምድር የፈታነው በሰማይ የተፈታ እንደሚሆን ቃሉ ያረጋግጥልናል /ማቴ. 16፥19/። ኃይለኛውን በምናስርበት ጊዜ በመንፈሳዊ መታወር ውስጥ ያሉትን፤ በፍርሃት፤ በበሽታ፤

በእርግጥን በኃጢአትና በድኅነት ያሰራቸውን ደግሞ በጌታ በኢየሱስ ክርስቶስ ስም እንፈታቸዋለን። ይህ ሥልጣናችን ስለሆነ ያለ ምንም ማመንታት የማሰርን ጸሎት መለማመድ አለብን። በክርስቶስ ትምህርት የማይሄዱትን ግለ ሰቦችም ሆነ ድርጅቶች ስም እየጠራን በውስጣቸው ያለውን ማሰር አስፈላጊ ነው።

♦ የተቃውሞ ጸሎት

ይህ ጸሎት ሲሰራ ብዙ ጊዜ አይቻለሁ። መቼም የምንዋጋው ከመንፈሳዊው ዓለም ጋር እንጂ ከሥጋና ደም ጋር አይደለም። እየተዋጋን ሰዎችን፤ ከተሞችን፤ አገርንና አህጉራትን በተቃውሞ ጸሎት ከአጋንንት ነፃ ማውጣትና ማጥራት እንችላለን። የመንፈስ ቅዱስ ረድኤት በአገራችን ውስጥ በፈሰሰ ጊዜ እናደርግ የነበረው አንዱ ነገር በየከተማው እየሄድን መሬት ላይ እጆቻችንን እየጫንን ለምድሪቱ ፈውስ መጸለይ ነበር። ዛሬ እነዚያ የጸለይንባቸው አካባቢዎች ቤተ ክርስቲያን ተቋቁመዋቸው ላይ ጌታን አከብረዋለሁ። ኤልያስ በበኣል ነቢያት ፊት አምላካቸው የማይሰማ፤ ደካማ፤ እንቅ ልፋም አሳብ የሚያደቀው መሆኑን እየነገራቸው ነው ወደ ድል የመጣው /1ነገ. 18፥27/። ወገኖቹ ስትጸልዩ እርኩሳን መናፍስትን እየተቃወማችሁ ጸልዩ በፈታችሁ መቆም አይችሉም።

በግል ሕይወቴ የገጠመኝን አንድ ታሪክ ልተርክላችሁ። ድርጊቱ የተፈጸመው ናዝሬት ከተማ ኢትዮጵያ ውስጥ ነው ጊዜው በ1997 (ኤ.አ.) ሲሆን አማኑኤል መንፈሳዊ ማህበር ውስጥ እሰብክ ነበር። በመንፈስ ቅዱስ ኃይል ቃሉን እያስተማርሁ እያለሁ የእውቀት መገለጥ መጣልኝና “ሰይጣን ይህን ጉባኤ ለመበጥበጥ አሁን ገብቷል ወገኖቹ ተነሱና ገስጹ አልኩኝ” ወዲያው በብዙ ሺህ የሚቆጠር ምዕመን የማጥቃት እርምጃ በመውሰድ መገሰጽ ቀጠለ። ሕዝቡ እየገሰጸ ወደ አንድ አቅጣጫ ይሂድ እንጂ እኔ ሁኔታውን መረዳት አልቻልኩም

ነበር። ከጥቂት ደቂቃዎች በኋላ አንድ ወንድም የእጅ በምብ ይዞ ወደ መድረኩ መጣና መጽሐፍ ቅዱስ ላይ አስቀመጠው። በሁኔታው መደናገጤን የተረዳ ሌላ ወንድም መጥቶ አክሸ ፈነዋል አይዞህ ፓስተር አለኝ!

መንፈስ ቅዱስ አስቀድሞ ገለጠውና ድል ሰጠን እንጂ በምቡ የተገኘበት ሰው በላያችን ሊጥለው በመዘጋጀት ላይ ነበር። እኛም የተሰጠንን መለኮታዊ ሥልጣን በመጠቀም በተቃውሞ ጸሎት ብዙ ሕዝብ ከመፍጀት ጠላታችን ዲያ ቢሎስን አገድነው። የተቃውሞ ጸሎት ከፍተኛ ሥልጣን ስለሆነ ይህን መሣሪያ መጠቀም ያስፈልጋል። “በእኔ ተማምኖአልና አስጥለዋለሁ፣ ስሜንም አውቋልና እጋርደዋለሁ” /መዝ. 91፥14/ የሚለው ቃል እውነት ነው። ኢየሱስ ጌታ ነው!

♦ ስለ ሌሎች መጸለይ፡-

ጌታ ኢየሱስ ክርስቶስን ሰለማያውቁ ሰዎች መጸለይ ጠቃሚ ነው። በተለይ ቤተ ሰቦቻችን ሲሆኑ ጥሩ ሰዎች መሆናቸውን፣ የሞራል ሰዎች መሆናቸውን፣ ሰው እንደማያስቀይሙና እኔንም አይቃወሙኝም ዝም ልበላቸው ማለትን እናዘወትራለን። መልካ ምነታቸው በሰው ሚዛን እንጂ በጌታ አይደለም። የሞራልም ሰዎች ቢሆኑ በዚያ ብቻ ረክተው እንዲኖሩ ያደረጋቸው ሰይጣን ራሱ ነው። ክርስቶስ ዐልባ የሆነ ጥሩነት መንግሥተ ሰማያት አያስገባም። ሐዋርያው ጳውሎስ “ሰውን በክርስቶስ አውቃለሁ” ይላል። በመሠረቱ ጌታን ተቀብለው ሕይወት እንዳያገኙ ዓይኖቻቸውን ያሳወረው ዲያቢሎስ ነው። ስለሆነም እርኩሳን መናፍስትን እንዲለቁ ማዘዝ መንፈሳዊ ኃላፊነታችን ነው።

ስለ አገልጋዮች መጸለይ ከፍተኛ አገልግሎት ነው። ሐዋርያው ጳውሎስ የኤፌሶንን አማኞች መናገር እንደሚገባኝ እንደናገር ጸልዩልኝ ብሎ ይጠይቃል /ኤፌ. 6፥20/። ሰይጣን

አገልጋይን ወደ ተላከበት እንዳይደርስ ማሰናከል፣ ማዘግየት አደጋ መጣል ልማዱ ስለሆነ የቅዱሳን ጸሎት እጅጉን ጠቃሚ ነው። ስለ ጸሎት ይዘትም የእግዚአብሔር ቃል የሚሰጠው መመሪያ ከዚህ በታች የተጠቀሱት ናቸው።

- ♦ ያለማቋረጥ ጸልዩ /1ተሰ. 5፥17/
- ♦ በመንፈስ ጸልዩ /ሮሜ 8፥26/
- ♦ በነገር ሁሉ /ፊል. 14፥6/
- ♦ ምንም ነገር /ዮሐ. 14፥13/
- ♦ ማናቸውንም ነገር /ዮሐ. 14፥14/
- ♦ የምትወዱትን ሁሉ /ዮሐ. 15፥7/
- ♦ እጆች እያነሱ /1ጢሞ. 2፥8/
- ♦ ሳትጠራጠሩ /ማር. 11፥23/
- ♦ በእምነት /ማር. 11፥24/
- ♦ እየጮኻችሁ /ኤር. 33፥3/
- ♦ አመስግኑ /2ዜና 20፥22/

አማኝ በጸሎት ውስጥ ሆኖ ከጠላቱ ጋር ሲዋጋ በክርስቶስ ማንነቱን ማወቅ አለበት። በትጋት የሚጸልይ ክርስቲያን ሰይጣን ችግር ለመፍጠር ከመንቀሳቀሱ በፊት በማሰር ሥልጣኑ ቀጥ አድርጎ ያቆመዋል! አሜን! ሃሌ ሉያ!

## 10.2 የእምነት ገድል ተጋደል

“የምንኖረው በዚህ ዓለም ቢሆንም የምንዋጋው በዚህ ዓለም ስልት አይደለም። ደግሞም የምንዋጋበት የጦር መሣሪያ የዚህ ዓለም መሣሪያ አይደለም፤ ይሁን እንጂ ምሽግን ለመደምሰስ የሚችል መለኮታዊ ኃይል ያለው ነው። በእግዚአብሔር ዕውቀት ላይ በትዕቢት የሚነሳውን ክርክርና ከንቱ ሐሳብ ሁሉ እናፈርሳለን፤ አእምሮንም ሁሉ እየማረከን ለክርስቶስ እንዲታዘዝ እናደርጋለን” (2ቆሮ. 10፥3-5 አ.መ.ት.)።

የእግዚአብሔርና የሰው እንዲሁም የፍጥረት ሁሉ ጠላት የሆነውን ዲያቢሎስን የመዋጋት ስልት እንዲኖረን ያስፈልጋል። የጦር ትጥቅ መልበስ ብቻ ወታደርን ጥሩ ተዋጊ አያደርገውም። ይሁን እንጂ በቆራጥነትና በመስዋዕትነት ወታደራዊ ግዳጁን መወጣት አለበት። ለዚህ ነው ሐዋርያው ጳውሎስ ጢሞቴዎስን “መልካሙን የእምነት ገድል ተጋደል” (1ጢሞ. 6፥12) የሚለው። የጠላትን ሠፈር በሽብር የሚመታው ሠራዊቱንም ትጥቅ የሚያስፈታው የክርስቲያኖች በአምላካቸው ላይ መታመን ነው። ከአጋንንት ጋር ያለንን ውጊያ እኛ የምንዋጋ በመሰልን ወቅት መሸነፋችንን ማወቅ አለብን። ስለ እኛ የሚዋጋ አምላክ አለ ስሙም “እግዚአብሔር ተዋጊ” ወይም በዕብራይስጥ “ያህዌ ተዋጊ” (ዘጸ. 15፥3 አ.መ.ት.) ነው። ክርስቲያን ሲዋጋ በአምላኩ ላይ ተማምኖ መዋጋት አለበት ማለት ነው።

በመጽሐፍ ቅዱስ ውስጥ አያሌ ጦርነቶች እንደነበሩ እንመለከታለን። ከእነዚህም ውስጥ ጥቂቶቹን ብቻ ወስደን የሚጠቅመንን የውጊያ ስልት ብንማር መልካም ይመስለኛል። ጥሩ ፍልሚያ በአምላካቸው ስም ተዋግተው የድል ባለቤቶች ለመሆን የበቁ የእግዚአብሔር ሰዎች በዚህ መጽሐፍ ላይ የምጠቅሳቸው ጌዲዎን፣ ዳዊትና ኢየሳፍጥ ናቸው።

**ጌዲዎን፡- (መሳ. 6፥11-7፥23)**

በመሳፍንት ዘመን እስራኤላውያን በታላቅ ፍርሃት ላይ በወደቁበት ጊዜ ነበር ጌዲዎን የተባለው ሰው ስም በመድረክ ላይ የመነጋገሪያ ርዕስ የሆነው። እግዚአብሔር ሕዝቡን ለመታደግ ሲነሳ በሰው ጀግንነትና ብዛት ሳይሆን በራሱ ብርታት ጠላትን ይደመስሳል። ጌዲዎን ፍርሃት የወደቀበት ሰው ስለነበረ ለእስራኤል ሕዝብ መፍትሔ ያስገኛል ተብሎ ያሰበ አልነበረም። ታዲያ የሚያስደንቀው እግዚአብሔር ዓላማውን በዚያ በፈራና በደነገጠ ሰው ውስጥ ለማከናወን መወሰኑ

ነበር። በመሠረቱ የጌዲዎንን ሕይወት የለወጠውና ለዚህ ጦርነት ያዘጋጀው የእግዚአብሔር መንፈስ በእርሱ ውስጥ መግባቱ ነው /መሳ. 6፥34/። ጌዲዎን ወዲያው ቀንደ መለኮቱን በመንፋት በቅድሚያ ድልን አወጀ።

ገና ጦርነት ሳይካሄድ አዋጊ ጀግናም መኖሩ ሳይታወቅ እስራኤላውያን በሰሙት የመለከት ድምጽ ብቻ ተሰበሰቡ። ጌዲዎንም ቢሆን ስለ ጦር ስልት የሚያውቀው ነገር ሰላል ነበረ ሰላሣ ሁለት ሺህ የሚሊሽያ ሠራዊት ለጦርነት መለመለ። ተዋጊ የሆነው እግዚአብሔር ግን ሕዝቡ በዝቶአል በማለት ለሰው በማይገባ ሁኔታ ሶስት መቶ ሰዎች ብቻ አስቀርቶ ሌሎቹን እንዲመልስ አዘዘው።

የጌዲዎን ሶስት መቶ ሠራዊት ወደ ጠላት ሠፈር ሲገቡ ይዘው የዘመቱት የጦር መሣሪያ የአምላካቸውን ስም ነበር። ለዚያውም ጦርነቱን ተዋጋን እንዳይሉ ሁለቱም እጆቻቸው ቀንደ መለከት፣ ማሰሮ፣ ችቦ ይዘው ነበር። በዚህ ትጥቅ ጌዲዎን ያሸንፋል ብሎ የሚያስብ ሰው ሊኖር አይችልም። ይሁን እንጂ እግዚአብሔር ተናግሮአልና ወደ ጠላት ሠፈር ደርሰው ማሰሮውን በሰበሩና ቀንደ መለከቱን በነፋ ጊዜ በጠላት ሠፈር ከፍተኛ ሽብርና እልቂት ሆነ። ጠላቶቻቸው እርስ በእርስ ተላለቁ። ጌዲዎንና ሶስቱ መቶ ሰዎች ግን ተልእኳቸው ቀንደ መለከት እየነፉ የድል ድምጽ ማሰማት ብቻ ነበር።

የእግዚአብሔርን መልአክ፣ ለመሆኑ እግዚአብሔር ያደርጋል የተባለው ተአምር የታለ? ብሎ የጠየቀው ጌዲዎን ተአምር በተአምር ሆነና የውጊያው ባለ ድል፣ ባለ ብዙ ምርኮና የአገር መሪም ለመሆን በቃ። መዝሙረኛው እንደዚህ ይላል፡-

“ንጉሥ በሰራዊቱ ታላቅነት አይድንም ጀግናም በጎ ይሉ ብርታት አያመልጥም። በፈረስ ድል አደርጋለሁ

ማለት ከንቱ ተስፋ ነው፤ በብርቱ ጉልበትም ማንም አያድንም" (መዝ. 33፥16-17 አ.መ.ት)።

የእምነት ገድል ለመጋደል እግዚአብሔርን በትክክል መስማትና የሰጠውን መመሪያ መከተል ያስፈልጋል። ጌዴዎን የድል ባለቤት ሊሆን የበቃው እግዚአብሔርን በትክክል ሰምቶ እንደተነገረው ስላደረገ ነው። እኛም እንደ ጌታ ቃል አምነን ብንዋጋ እናሸንፋለን። ኢየሱስ ጌታ ነው!

ዳዊት /1ሳሙ. 17፥1-54/

ዳዊት በአምላኩ የተማመነ ታላቅ ተዋጊ መሆኑን አስመስክሮ ያለፈ ንጉሥ ነበር። ገና ታናሽ ብላቴና ሆኖ የአባቶቹን በጎች ሲጠብቅ ከድብና ከአንበሳ ጋር ግብ ግብ በመግጠም ጉሮሮአቸውን እያነቀ በጎችን ያስጥል ነበር። እስራኤላውያን ከፍልስጥኤማውያን ጋር ለመዋጋት በጦር ሜዳ ፈሰሰው በፍርሃት በተዋጡበት ሰዓት ነው ዳዊት የመጣው። የዳዊት አመጣጥ አጋጣሚ ሳይሆን መለኮታዊ ዕቅድ ነበር። ምክንያቱም ከእስራኤል የጦር አለቆች መካከል አንድ እንኳ የሠራዊቱን ወኔ የሚቀሰቅስ ሰው አልተገኘም።

ጎልያድ የተባለ የጌት ሰው በሰውነቱ ግዙፍነት በቁመቱና በጀግንነቱ ተመሳሳይ የሌለው ተዋጊ ነበር። ባለ ከፍተኛ ክብደት የጦር ልብስ የለበሰውን ተዋጊ ዳዊት በተመለከተ ጊዜ ወደ ኋላው መለስ ብሎ በእጁ የሞቱትን አንበሳና ድብ ማሰላሰል ጀመረ። ወዲያውም ከአውሬዎቹ እጅ ያስጣለኝ አምላክ አልተለወጠም ከዚህም ፍልስጥኤማዊ እጅ ያስጥለኛል ብሎ ተማመነ። ንጉሥ ሳኦል እንኳ ለሚያስተዳድረው ሕዝብ በዚህ ጦርነት ላይ መፍትሄ ሊያመጣላቸው አልቻለም። የጎልያድን ትጥቅና አለባበስ በምንረዳው መመዘኛ እንመልከት፡-

- የጎልያድ ቁመት 3 ሜትር ያህል ነበር

- ዋነኛ ጀግና ነበር
- የደረት ጥሩር ሚዛኑ 70 ኪሎ ነበር
- የጦሩ ክብደት 8.5 ኪሎ ነበር።
- የጎልያድ ጦር ዳዊትን ቢወጋው ኖሮ ከሙላው እስከ አንገቱ ድረስ ክፍት ያደርገው ነበር።

ዳዊት ጎልያድን እዋጋዋለሁ ሲል ብዙ ተስቆበታል ግን እርሱ የተናገረውን ሁሉ ያለው በአምላኩ ላይ በመታመን ነበር። ሳኦል ብላቴናው በአምላኩ ስም የሚያሰማውን የጀግንነት ፉክራ ሰምቶ ሲልከው በራሱ ልምድ እንጂ ዳዊት በሚለው መንገድ አልነበረም። ጎልያድም በበኩሉ ያን ሁሉ ስድብና እርግማን ባምላኩ ስም ሲያወርድበትና ሲዝትበት ዳዊት የመለሰለት መልስ በአራት ነጥቦች ሊጠቃለል ይችላል።

- ጎልያድ የያዘው መሣሪያ ምንም ወታደራዊ መፍትሄ እንደማያመጣለት አረጋገጠለት።
- በሠራዊት ጌታ በእግዚአብሔር ስም እንደሚያሸንፈው አረጋገጠለት።
- ድሉ በጎልያድ አንገት መቆረጥ፣ በፍልስጥኤማውያን ሠራዊት እልቂትና ውርደት ይደመደማል ሲል ገለጸለት።
- የመሣሪያን ዋጋ ቢስነት ዓለም ሁሉ ያያል አለው።

ዳዊት በአምላኩ ላይ ተማምኖ በወሰደው እርምጃ የጎልያድን አንገት ቆርጦ የድል ባለቤት ለመሆን በቃ።

መንፈሳዊ ጦርነት በእምነት መዋጋትን ይጠይቃል። ጠላት ይፎክራል እንጂ አያሸንፍም። የጠላትን ተስፋ ማስቆረጥና ፉክራ ካዳመጡት እስረኛ ያደርጋል። ዛሬ የሚፎክርባችሁ ጎልያድ ምን ይሆን? በሽታ፣ ሃዘን፣ ተስፋ መቆረጥ፣ እጦት ነውን? ዳዊትን ተዋግቶ የድል ባለቤት ያደረገው አምላክ ስሙ

“ያህዌ ኒሲ” (እግዚአብሔር ዓላማዬ) ይባላል ስለሆነም ይዋጋልናል ማለት ነው። የጌታም ቃል “እግዚአብሔር በላይህ የቆሙትን ጠላቶችህን በፊትህ የተመቱ ያደርጋቸዋል በአንድ መንገድ ይመጡብሃል በሰባትም መንገድ ከፊትህ ይሸሻሉ” (ዘዳ. 28፥7) ሲል አምላካችን እንደሚዋጋልን ያረጋግጣል።

ዳዊት እምነቱን በሰው ሰራሽ ነገሮች ላይ ሳይሆን በእግዚአብሔር ላይ እንዳደረገ እኛም ፈለጉን ብንከተል ጎልያድ ተምትቶ ይወድቃል። እግዚአብሔር ዓላማችን ሲሆን ድል እናገኛለን። የአማኝ ዕድልና ፈንት የሚወሰነው በጠላት ድምጽ ሳይሆን የአምላኩን ቃል በማመን ነው። ለዚህም ማረጋገጫ ከዚህ በፊት የሞቱትን አንበሶችና ድቦች ማሰብ ለወደፊቱ ውጊያ ጉልበት ይሰጣል። ሃሌ ሉያ!

ኢዮሳፍጥ /2ዜና 20፥1-30/

የዳዊት ዘር የሆነው የይሁዳ ንጉሥ ኢዮሳፍጥ እግዚአብሔርን የሚፈራና የሚያመልክ ሰው ነበር። እርሱን ለመዋጋት የሶስት አገር ጦረኞች በከበቡት ጊዜ ወሬኞች መጥተው ከሶሪያ ታላቅ ሠራዊት መጥቶብሃል አሉት። ሰይጣን አሸባሪ ስለሆነ ዛሬም ትጥቅ ለማስፈታት የሚጠቀምበት ዘዴ ወሬኞች መላክ ነው። ኢዮሳፍጥ ወሬኞቹ ያሉትን ሲሰማ ለጊዜው ፈራ (20፥4) ይሁን እንጂ የፍርሃቱ ተገዥ ሳይሆን በቅድሚያ አምላኩን ሊፈልግ ፊቱን አቀና፣ ጸም አወጀ፣ ይሁዳ ሁሉ እግዚአብሔርን ሊፈልግ ከንጉሡ ጋር ተሰማማ።

የሚቀጥለው እርምጃው ደግሞ በነቢይ በኩል የመጣውን መልእክት ማመን፣ በእግዚአብሔር ላይ መታመንና በጌታም ፊት ወድቆ መስገድ ነበር። ኢዮሳፍጥ ሕዝቡን ሠራዊቱንና መዘምራኑን ካዘጋጀ በኋላ “በአምላካችሁ በእግዚአብሔር እመኑ ትጸኑማላችሁ በነቢያቱም እመኑ ነገሩም ይሰላላችኋል” (ቁ. 20) በማለት ልባቸውን አጽናና።

ጥንትም ሆነ ዛሬ በሠለጠነው ዓለም ውስጥ ማንም መሪ ኢዮሳፍጥ ያደረገውን የጦር ዝግጅትና አመራር አይስማማበትም። የመዘምራንን አገልግሎት በጨካኝ ጦረኞች ፊት ማስቀደም ንጉሡን ያበደ ወይም ግራ የተጋባ መሪ ያሰኘዋል። ይሁን እንጂ አምልኮው በተጀመረ ጊዜ በጠላት ጦር ላይ ድብቅ ጦር መጣባቸውና እንዳሉ ተደመሰሱ። ምድርም ሁሉ ሬሳ በሬሳ እንደሆነና ያመለጠም ሰው እንዳልነበረ በእግዚአብሔር ቃል ላይ እናነባለን። ከድል በኋላ ሶስት የምርኮ መሰብሰብ አንድ የምስጋና ቀን እንዲካሄድ ታወጀ።

የእምነት ገድል ተዋጊ የሚያስደነግጥ ወሬ ሲሰማ አይፈራም እንደ ኢዮሳፍጥ ይዘምራል እንጂ። እንተንም ሰይጣን ትሞታለህ ሲልህ አልሞትም በሕይወት እኖራለሁ እንጂ እያልክ ጌታን አምልከው። ትጀክያለህ እያለ ጠላት ተስፋ ሊያስቆርጥህ ሲነሳ፣ አምላኬም እንደ ባለጠማኑቱ መጠን በክብር በክርስቶስ ኢየሱስ የሚያስፈልገኝን ሁሉ ይሞላበኛል እያልህ አሸብሽብ። ያለህበት ሁኔታ አይለወጥም እንዲያውም ይብስብሃል ሲልህ በልዑል መጠጊያ እኖራለሁ ሁሉን በሚችል አምላክ ጥላ ውስጥ አድራለሁ በልና አድራሻህን ደጋግመህ ንገረው ከዚያም ዘምር። ሰይጣን የተናገረውን ደግመህ አትናገር። እግዚአብሔር የተናገረውን ብትናገር ታሸንፋለህ! በበረከት ሸለቆ ምርኮ ተዘጋጅቶልሃል!

እርኩሳን መናፍስት የሚጠቀሙበት የመጀመሪያው የውጊያ ስልት የሚያሸብር ወሬ ማናፈስ ነው። መልካም ገድል ተጋዳይ ሆይ! ተልእኮ አለብህና ውጊያ ሲጸና የቃሉን ሰይፍ ያዝ፣ ጸምን፣ ጸሎት፣ መዝሙርና አምልኮን አብዛ። ጦርነት ሁሉ አልቆ ወደ ጌታ ስትሰበሰብ አንተም እንደ ጳውሎስ “መልካሙን ገድል ተጋድያለሁ ሩጫውን ጨርሻለሁ ሃይማኖትን ጠብቄአለሁ ወደ ፊት የጽድቅ አክሊል ተዘጋጅቶልኛል” ትላልህ (2ጢሞ. 4፥7)። ድል ያንተ ነው!

### 10.3 መግቢያ በሮችን ዝጋ

ጠላት የሚመጣቸውን በሮች የማያውቅና የማይጠብቅ አማኝ ከመጠቃት ነፃ አይሆንም። እንደ አማኝ መርሳት የሌለበት ሁል ጊዜ በጦርነት ላይ መሆኑን ነው። ሐዋርያው ጴጥሮስ “በመጠን ኑሩ ንቁም ባላጋራችሁ ዲያቢሎስ የሚው ጠውን ፈልጎ እንደሚያገሣ አንበሳ ይዞራልና” (1ጴጥ. 5፥8) የሚለው የማያቋርጥ ውጊያ እንዳለብን ለመጠቀም ነው። ስለዚህ እያንዳንዱ አማኝ ደኅንነቱንና መቅደሱን መጠበቅ አለበት ማለት ነው። መንፈሳዊ ግዴታውን የማይወጣ አማኝ በጠላት ከመጠቃት ነፃ ሊሆን አይችልም። መዘጋት ያለባቸውን በሮች ከዚህ በመቀጠል እጠቅሳለሁ፡-

#### 1) ይቅርታ፡-

ይቅር አለማለት ምሬትን በሕይወት ውስጥ ሥር እንዲሰድ ያደርጋል ይህ ደግሞ ዋና የሰይጣን መግቢያ በር ነው። የብዙ ክርስቲያኖች ሕይወት የሚጠቃው በዚህ ችግር ነው። ሰይጣን ይህ በር ክፍት መሆኑን ሲያይ ለመጨቆንም ሆነ ተመልሶ ለመግባት አመቺ ሁኔታን ይፈጥርለታል። “ለሰዎች ግን ኃጢአታቸውን ይቅር ባትሉ አባታችሁም ኃጢአታችሁን ይቅር አይላችሁም” (ማቴ. 6፥15)።

#### 2) ቁጣ፡-

ገደብ የለሽ ቁጣ በመንፈሳዊ ጦርነት ላይ ድንበርን ለጠላት እየለቀቁ እንዲሄዱ ያደርጋል። ቁጡ ሰው ተሸንፎአል ምክንያቱም ለዲያቢሎስ ፋንታ ሰጥቶታል። ብዙ ክርስቲያኖች መቆጣት ባሕርዬ ነው ልለውጠው አልችልም ይላሉ። ይሁን እንጂ ጌታ ሊለውጠው የማይችለው ምንም ባሕርይ የለም። በተለይም በባልና በሚስት መካከል ያለ ቁጣ ለብዙ ትዳር መፍረስ ምክንያት ሆኖአል። ይህ ሰይጣን ለመግባት የሚጠቀ

ምበት ዋና በር ስለሆነ ጉዳይን ፀሐይ ሳትጠልቅ ማስተካከል ይገባል። “ተቆጡ ኃጢአትንም አታድርጉ በቁጣችሁ ላይ ፀሐይ አይግባ ለዲያቢሎስም ፈንታ አትሰጡት” (ኤፌ. 4፥26-27)።

#### 3) ዝሙት፡-

አሕዛብ በፍትወት ምኞት ስለመያዛቸው ጠቅሶ ስለዚህ ኃጢአት እግዚአብሔር እንደሚበቀልና ክርስቲያኖችም ከዚህ ኃጢአት እንዲቆጠቡ የጌታ ቃል ያዛል /1ተሰ. 4፥3-7/። አጋንንት የሚወጣላቸው ሰዎች አብዛኛውን ጊዜ የዝሙት ኃጢአት የሚለማመዱ እንደሆኑ ነፃ በማውጣት አገልግሎት ውስጥ አረጋግጫለሁ። የዝሙት መናፍስት የሚባሉ በክርስቲያኖች አካባቢ ይላኩና ደጁን የማይዘጋውን አማኝ በፍትወት ምኞት አስረው ምርኮኛ ያደርጉታል። በተለይም የወሲብ ፊልሞችና መጽሔቶች የሚመለከቱ አማኞች ከአጋንንት ወረራ ነፃ ሊሆኑ አይችሉም።

በዓለም ውስጥ የዝሙት አዳሪነት ተግባር ከመቼውም ይልቅ በመስፋፋት ላይ ይገኛል። ይህም የሰይጣን ሥራ ለመሆኑ አጠያይቂ አይደለም። አልፎ ተርፎ የሕፃናት ዝሙት አዳሪነትን በማስፋፋት ለዚህ ተግባር የሚሸጡ በርካታ ሕጻናት መኖራቸው ታውቋል። በቶሮንቶ፤ ካናዳ ታህሣሥ 18/2001 እ.ኤ.አ. (the glob and mail, Toronto News Paper Dec.18, 2001 page 18) ሕፃናት በዝሙት አዳሪነት እንዲበዘበዙ ስለ መሸጣቸው በሰጠው ዘገባ እጅግ አሳዛኝ ራፖር አቅርቧል።

ጋዜጣው በጃፓን አገር “የኮሃማ” በተባለ ከተማ ውስጥ በታህሣሥ ወር 2001 (እ.ኤ.አ.) በሰጠው ራፖር፤ ሕፃናት ለዝሙት አዳሪነት መሸጣቸውን ለመግታት የተቀመጠው ከመቶ ሰላሣ አገሮች የተውጣጡ ሶስት ሺህ አባላት በተገኙበት ዛሬ በዓለም ውስጥ ሁለት መቶ ሃምሳ ሚልዮን ሕፃናት በዝሙት

ተግባር ላይ እንደተሠማሩና ይህም መቀጫት እንዳለበት ሰፊ ውይይት አድርገዋል ይላል።

የሲዊዲን ንግሥት ሲልቢያ በተመሳሳይ ጉባኤ ላይ ሲናገሩ ለወሲብ ባርነት የሚሸጡ ሕፃናትን ጉዳይ በማንሳት ድርጊቱን ከኮነኑ በኋላ ይህን ሊያስፋፋ የቻለው አንተርኔት ነው። በየቀኑ በዓለም ውስጥ ማትረፊያ እንዲሆን አንድ መቶ የፖርኖግራፊ ዌቦች ይከፈታሉ ብለዋል። ዩኒሴፍ የተባለው ዓለም አቀፍ ድርጅት እንዳስታወቀው በየዓመቱ የወሲብ ባሪያዎች እንዲሆኑ የሚሸጡ ሕፃናት ቁጥር አንድ ሚሊዮን የሚደርስ ሲሆን የሚበዙት ሴቶች ናቸው ይላል።

ባለንበት ዘመን ዝሙት አዳሪነት የማይታፈርበት፣ ሰው እንደ ዕቃ ራሱን የሚሸጥበት የደራ ገበያ ነው። ጠላት በረቀቀ ዘዴ ይህን ኃጢአት በገበያ ላይ እንዲወጣ ያደረገው ሴቶችን ብቻ ሳይሆን ከባሕርያቸው ውጭ በመውጣት በግብረ ሰዶም ምንዝርና እንዲሰማሩ ወንዶችንም ጭምር ነው። የፖርኖግራፊ ፊልሞችና መጽሄቶች የሁለቱንም ጾታዎች የወሲብ ስሜት ስለሚቀሰቅሱ ክርስቲያኖች ከዚህ የሰይጣን ድግስ መሸሽ አለባቸው። የወሲብ ኃጢአትን መለማመድ በእርግጥ ለአጋንንት ወረራ ብሎም ለመያዝ ይዳርጋል። ከምዕራቡ አገር ገና በመልማት ላይ ወዳሉ አገሮች ሠርጎ የሚገባው እንደዚህ ያለው ልምምድ የአገርን እድገት ሊቀጭ ይችላል። ክርስቲያኖች ለእግዚአብሔር ቃል በመታዘዝ አእምሮን ሥጋንና መንፈስን ከሚያረክስ ከዚህ ኃጢአት መቆጠብ ይኖርብናል። ይህ ደጅ ካልተዘጋ በአጋንንት መለከፍ ይቻላል።

#### 4) ጥንቆላና መተትን መለማመድ፡-

የሩቅ ምሥራቅ ሰዎች ለዓለም እያስተዋወቁ ያሉት እንደ ዮጋና ራስን ማወቅ (transcendental meditation) ሰዎች ራሳቸውን ለማወቅ ነፍሳቸውንና ሥጋቸውን በጠለቀ ማሰላሰል

ውስጥ እንለያቸዋለን ይላሉ። ይህንንም በማድረግ የግላቸውንም ሆነ የኅብረተ ሰቡን ችግር እንደሚፈቱ ያምናሉ። ዘመናዊና ሳይንስዊ በመምሰሉ የብዙ ሰዎችን ልብ በመማረክ ላይ ይገኛል። ይህ ዓይነቱ ልምምድ ለጌታ ምንም ሥፍራ አይሰጥም። እንዲያውም የራሳችን አምላክ እኛው ራሳችን ነን እንጂ ከኛ ውጪ አምላክ የለም ይላሉ። ይህን የመሳሰሉ ሰይጣናዊ ልምምዶች ውስጥ መግባት ለጠላት በር መክፈት ይሆናል። ቀላል የሚመስሉ ኮከብ መቁጠር፣ በካርታ ማስጠንቀል፣ የአሻራ ንባብና አእምሮ ንባብ መለማመድ በአጋንንት ለመለከፍ ዋና በሮች ናቸው። እነዚህን ባለመለማመድ በር መዝጋት የያንዳንዱ አማኝ ድርሻ ነው።

#### 5) ፍርሃት፡-

የእግዚአብሔር ቃል ደጋግሞ አትፍራ ይላል። በብዙ ሰዎች ውስጥ አጋንንት የሚገባው ፍርሃትን ተንተርሶ በመምጣት ነው። ሰዎች ስለ ኑሮ፣ ትዳር፣ ልጆች፣ ይፈራሉ። ሰይጣን ተንኮለኛ በመሆኑ ትንሽ ባመመን ቁጥር ትሞታለህ ማለት የዘወትር መርዶው ነው። ዲያቢሎስ ጥረቱ አማኝን ተስፋ ማስቆረጥ ስለሆነ ከመርዶ በቀር የሚያወራው ነገር የለውም። በፍርሃት የሚጠቃ አማኝ የተሰጠውን ሥልጣን በመጥቀስ /ማቴ. 18፥18/ የፍርሃትን መንፈስ በጌታ በኢየሱስ ክርስቶስ ስም ማሰር አለበት። ፍርሃት በአጋንንት ለመወረር፣ ለመያዝና ራስን ለመግደልም በር ይከፍታል። ስለሆነም የፍርሃትን ደጅ መዝጋት አስፈላጊ ነው። ሐዋርያው ጳውሎስ “እግዚአብሔር የኃይልና የፍቅር ራሳችንም የመግዛት መንፈስ እንጂ የፍርሃት መንፈስ አልሰጠንምና” (2ጢሞ. 1፥7) ይላል።

#### 6) ከማያምን ሰው ጋር መጠመድ፡-

ከማያምን ሰው ጋር በጓደኝነትና በጋብቻ የቃል ኪዳን ግንኙነት መፍጠር ለአጋንንት ወረራ በር ይከፍታል። እንዲህ

ባለ ሕይወት የሚኖሩ ሰዎች የተጣመሩት በጋብቻ ከሆነ ሁለታችን በልዩነታችን ተስማምተን አንዳችን የሌላውን እምነት ባንነካ ተከባብረን ለመኖር ወስነናል ይላሉ። እንደዚህ ያለ ኅብረት ፈጥሮ ከክርስቶስ ጋር መኖር አስቸጋሪ ነው /2ቆሮ. 6÷14/። የእግዚአብሔር ቃል ስለ ጋብቻ የሁለቱን አንድ መሆን በሰፊው ያስተምራል። ጋብቻ ሁለት ባልና ሚስቶችን አንድ አካል ያደርጋቸዋል ዘፍ. 2÷24/። የጋብቻንም ንጽሕና የጌታ ቃል ሲናገር “መጋባት በሁሉ ዘንድ ክቡር መገኘታውም ንጽሕ ይሁን፤ ሲሰኛችና አመንዝሮችን ግን እግዚአብሔር ይፈርድባቸዋል”/ ይላል /ዕብ. 13÷4/። የንጉሥ ሰሎሞንን ሕይወት ብንመለከት ጣኦት አምላኪ የሆኑ ብዙ የአሕዛብ ሴቶችን አገባና ልቡን ወደ አማልክቶቻቸው ሰረቁት /1ነገ. 10÷4-8/። ከማያምኑ ጋር መጠመድ በአጋንንት ለመወረር ብሎም ለመያዝ ስለሚዳርግ አማኞች መጠንቀቅ አለብን።

ብዙዎች ደግሞ ጌታን የማያውቁና ይማይወዱ ሰዎችን ጓደኛ ያደርጋሉ ይህ ክርስቶስንና ቤልሆርን ተስማምታችሁ ኑሩ ማለት ይሆናል። ክርስቲያን ስለሚይዘው ጓደኛ ብርቱ ጥንቃቄ ማድረግ አለበት። የጌታ ቃል “አትሳቱ ክፉ ባልንጀርነት መልካሙን አመል ያጠፋል” (1ቆሮ. 15÷33) ይላል። የብዙዎች ሕይወት ቀስ በቀስ እየተሸረሸረ ውድቀት ድረስ የሚደርሱት በዚህ እየሳቱ ነው። በብዙ ባህሎች ውስጥ ጓደኛህን ንገረኝና ማን እንደሆንክ እነግርሃለሁ የሚል አባባል አለ። በእርግጥም በማይመች አካሄድ መጠመድ ለአንጋንንት ያጋልጣል።

7) ያልተገታ አንደበት፡-

ምላስ ለመልካምም ሆነ ለክፉ ነገር ጥቅም ላይ ይውላል። አጋንንት ራሱን ሲገልጥ የሚናገረው በሰው አንደበት ስለሆነ በምላስ ብዙ ክፉ ነገር እንዲለፈለፍ ያደርጋል። የእግዚአብሔር ቃል “ምላስም እንደ እሳት ናት በሰውነት ክፍሎቻችን መካከል

የምትገኝ የክፉት ዓለም ናት ሰውነትን ሁሉ ታረክሳለች” (ያዕ. 3÷6 መ.አ.ት.) ይላል። የእግዚአብሔርም መንፈስ የሚጠቀመው የሰውን ምላስ ነው። እንግዲህ ሁለቱንም ማገልገል ስለማይቻል አንደበትን መግታት አስፈላጊ ነው አለበለዚያ አካልን ሁሉ ታረክሳለች። ሰይጣን የሰዎችን አንደበት እየተጠቀመ የቤተ ክርስቲያንን ሥራ የሚያበላሽበት ጊዜም አለው። ጩኸት፣ ስድብ፣ ሃሜት፣ አሽመር፣ ዛቻ ሁሉ የሚወጡት በምላስ ነው። መንፈስ ቅዱስም አፍን የሚዳስሰው ርኩስትን አስወግዶ ለራሱ መንግሥት ለመጠቀም ነው። አንደበታቸውን የማይቆጣጠሩ ሰዎች በቀላሉ በአጋንንት ይለክፋሉ ስለሆነም ይህን በር መዝጋት አስፈላጊ ነው።

8) በአገልግሎት መታበይ፡-

የእግዚአብሔርን ቤት የሚመራ ሰው አዲስ ክርስቲያ እንዳይሆን ታዟል /1ጢሞ. 3÷5-6/። ምክንያቱም ሰይጣን በውበቱ እንደታበየና በፍርድ እንደወደቀ አዲሱ ክርስቲያን ያለ ዕድሜው በተሰጠው ሥልጣን ምክንያት ታብዮ እንዳይወድቅ ቤተ ክርስቲያን ልትጠነቀቅልት ያስፈልጋል። ይህ ክፍት በር ለግለሰቡ ብቻ ሳይሆን ለቤተ ክርስቲያንም ከፍተኛ ችግር ሊያመጣ ስለሚችል መዘጋት አለበት። በመሠረቱ የሚታበየው አዲስ ክርስቲያን ብቻ ሳይሆን የቆዩም ሊታበዩ ይችላሉ። ሐዋርያው ጳውሎስ እንደተናገረው /ፊል. 2÷13/ በውስጣችን የሚሠራው ጌታ እንጂ እኛ አይደለንም። ትዕቢትን በትህትና ብንተካውና ዝቅ ብንል በር ዘጋን ማለት ነው።

9) ሃሰተኛ ትምህርቶችን መከተል፡-

በዓለም ውስጥ በርካታ የስህተት ትምህርቶች አሉ። በወንጌል በሚያምኑ ምእመናን መካከል እንኳ ሳይቀር የሃሰት አስተማሪዎች በየጊዜው ይነሳሉ። እነርሱም መለያየትን የሚያስተምሩ ውሸተኞች፤ በትምህርታቸው ዓለማዊ ወግ የሞላባቸው፤

የክርስቶስን አካል የሚሳደቡና የሚያንቋሽሹ ክፉ ባህርይ የተጠናወታቸው ሃሰተኛ ነቢያትን ለመከተል ራሳቸውን የሰጡ በአጋንንት ለመለከፍ ብሎም ለመያዝ በራቸው ክፍት ነው። ስለዚህ አማኝ ከሃሰተኛ ትምህርቶች መሸሽ አለበት /1ጢሞ. 4፥1-2/።

#### 10) ሱስ የሚያስይዙ መጠጦችና ዕዕ፡-

የማመቻመቻ ሕይወት የሚለማመዱ ወይም ሁሉን ነገር የመቀበል ዝንባሌ ያላቸው ሰዎች አንድ ነገር በመጽሐፍ ቅዱስ ላይ ካልተፃፈ መውሰድ እንችላለን ብለው ይከራከራሉ። ለምሳሌ ሲጋራ በመጽሐፍ ቅዱስ ላይ ስላልተፃፈ ማጭስ ትችላለህ ማለት አይደለም። በአሜሪካ ውስጥ በሲጋራ ማስታወቂያ ስር ማጫስ የሳንባ ካንሰር ያመጣል የሚል የጤና ፀሐፊው (Surgeon General) የተናገረው ማስጠንቀቂያ አብሮ በሬክለም ላይ ይነበባል። ሕክምና እንኳን አደገኛነቱን የተናገረ መጽሐፍ ቅዱስ ይደግፈዋል ብሎ ማመን የዋህነት ነው። ዛሬ በሲጋራ የተጀመረ ነገ በደረጃቸው ብዙ ወደ ሆኑ ሱስ አስያዥ ዕዎች መተላለፍ ይቻላል። ያላቸውን ንብረት ሁሉ በመጠጥና ሱስ በሚያሲዙ ዕጾች ጨርሰው ዛሬ አእምሮአቸው ፊዞ ተራቁተውና ተርበው በታላላቅ ከተሞች ውስጥ በየመንገዱ የወደቁ ብዙዎች ናቸው። አጋንንት ሱስ ከሚያሲዝ ዕጽና መጠጥ ጋር ግንኙነት እንዳለው ነፃ በማውጣት አገልግሎት ውስጥ አረጋግጫለሁ። ይህን በር መዝጋት ከአጋንንት ወረራ መከላከል ያስችላል።

#### 11) ራስን እየወቀሱ መኖር፡-

ሰይጣን ክርስቲያኖችን ከሚያስቃይባቸው መንገዶች መካከል አንዱ ስላለፈው ኃጢአት እየወቀሳቸው መኖር ነው። ክርስቲያኑ ራሱን ይቅር ማለትና በጌታ ዘንድም ሙሉ ይቅርታ እንዳገኘ ማመን አለበት። የእግዚአብሔር ቃል “ምሥራቅ ከምዕራብ እንደሚርቅ እንዲሁ ኃጢአታችንን ከእኛ አራቀ” (መዝ.

103፥12) ሲል ይናገራል። ሰይጣን ለሚያመጣው ወቀሳ አእምሮውን የሚከፍት ሰው በአጋንንት ሊጠቃ ይችላል። ለራሱም ይቅርታ ስጥ እንጂ ራሱን እየወቀሰህ አትኑር። “የልጁም የኢየሱስ ክርስቶስ ደም ከኃጢአት ሁሉ ያንጸናል” (1ዮሐ. 1፥7)። ሰይጣን ወቀሳ ሲያመጣብን በልጅነታችን እንኳን የበደልነውን ነገር ሁሉ ያስታውሰናል እኛም መንፈስ ቅዱስ የወቀሰን እየመሰለን በሃዘን እንመታለን። የዚህ ዓይነቱ ወቀሳ የሚመጣው ከዝነም ደጆች ነው። ኃጢአታችንን የሸፈነውን የጌታን ደም ማሰብ ድል ይሰጣል።

እንደዚህ ያሉ ክርስቲያኖች በፍርሃት፣ እንቅልፍ በማጣት፣ ብዙ በመብላት፣ ከሰዎች በመሸሽ፣ ሰዎች ስለእነርሱ ክፉ ብቻ የሚያስቡና የሚናገሩባቸው ይመስላቸዋል። በራስ መተማመን የሚባል ነገር የለም ማለትም ለመሥራት፣ ለመማር፣ ራስን ለማሳደግ ምንም ምኞት አይኖራቸውም። ወገኖቹ ለዚህ መፍትሄው ራስን በጌታ ውስጥ ብቻ መመልከት ነው። ወደ ጌታ ስናይ የእርሱን ውበት እንለብላለን ወደ ሰይጣን ወይም ወደ ራሳችን ስናይ ጠላት እንደ ኢየሱ በቱቱ ሊያለብሰን ይፈልጋል። የኢየሱስ ደም ፍቱን መድኃኒት ነው!

#### 12) ጥርጥር፡-

ጥርጥር አማኝ ውስጥ ካለ ሁለት አሳብ አለው ማለት ነው /ያዕ. 1፥7-8/። ከአጋንንት ነፃ የወጡ፣ ከበሽታ የተፈወሱ፣ ተአምር የተደረገላቸውን ሰዎች ጠላት የሚመታቸው በጥርጥር ነው። አጋንንት በኢየሱስ ስም ካወጣሁላቸው በኋላ ስልክ ደውለው ተደብቆ የቀረ አጋንንት አለብኝ የሚሉኝ ሰዎች አጋጥመውኛል። እንደገና ስጸልይላቸው አጋንንቱን አላገኛቸውም። አጋንንቱ ትተው የሚሄዱት አሻራ አሁንም በውስጥህ ቀርተናል የሚል ነው። አንድ ሰው በጌታ ነፃ ከወጣ ነፃ ወጣ ማለት ነው። ግለሰቡ ድሉን ካላመነ ሰይጣን አያምንለትም።

ብዙ ጊዜ የሚጠራጠሩ ሰዎች እንደገና በአጋንንት ሊለከፉ ይችላሉ ስለሆነም የጥርጥርን በር ዝጋ።

ከእነዚህም ሌሎች ክፍት በሮች በሕይወታችን ውስጥ ሊኖሩ ስለሚችሉ ከመንፈስ ቅዱስ ጋር እየተሰማማን እርሱ በሚሰጠን ጥቆማ መዘጋት ያለባቸውን ደጆች መዘጋት ተገቢ ነው። ጌታ ለመንግሥተ ሰማይ ሲባል የሚከፈለውን ዋጋ መክፈል አማራጭ የሌለው እውነት እንደሆነ በምሳሌ አስተማረ /ማቴ. 18፥8-9/። የሰይጣን ዋና ትግል ወደ ጌታ መንግሥት የገቡትን ለማስወጣት ያልገቡትን ደግሞ እንዳይገቡ ለመከላከል ነው። ስለሆነም መግቢያ በሮችን ሁሉ መዘጋት ከአጋንንት ወረራ ይጋርዳል።

አደገኛው ጠላታችን የሚዋጋበት የጦር ስልት እጅግ የረቀቀ መሆኑን በዚህ ምዕራፍ ውስጥ ተመልክተናል። ምንም እንኳን ውጊያችንን ጌታ ተዋግቶ ቢጨርስልንም። በክርስቶስ ያገኘነውን ድል ማስከበር ይጠበቅብናል። አደገኛውን ጠላታችንንና የጦር ስልቱን ካወቅን በጦር አዝማቻችን በጌታ ኢየሱስ ክርስቶስ ስም ተዋግተን ሁል ጊዜ ባለ ድሎች የምንሆነው እኛ ነን። ሃሌ ሉያ!



## የድል አርማ

ዓለማችን በግፈኛውና በጨቋኙ አምባ ገን ገዥ በዲያ ቢሎስ እጅ መውደቁን በቀደሙት ምእራፎች ውስጥ አመል ከቻለሁ። የአጋንንት አሠራር እውን ቢሆንም ከውጊያው ማዶ ደግሞ ድል የእኛ መሆኑ የተረጋገጠ ነው። ስለሆነም በጌታችን በኢየሱስ ክርስቶስ ስም የድል መለከታችንን መንፋት እንችላለን። ጌታ ደቀመዛሙርቱን ሲያስተምራቸው “በዓለም ጣችሁ መከራ አለባችሁ ነገር ግን አይዞላችሁ እኔ አለምን አሸንፌዋለሁ” (ዮሐ. 16፥33) አላቸው። ወገኖቼ ጌታ በቅድሚያ ያስገኘልን በኃጢአትና በሞት ላይ የተቀዳጀነውን ድል ነው /1ቆሮ. 15፥55-57/ ሃሌ ሉያ!

ጠላታችንን ዲያቢሎስንና ግብረ አበሮቹ የሆኑ እርኩሳን መናፍስትን ጌታችን ድል ሊያደርጋቸው የቻለው ራሱን በመስቀል ላይ መስዋእት አድርጎ በመስጠት ነው። ያን ጊዜ በእኛ ላይ የተጻፈው የእዳ ጽሕፈት ተደመሰሰልን። አለቅነትና ሥልጣናት ሁሉ ከእኛ ላይ በክርስቶስ ተሻረልን /ቆላ. 2፥14-15/። በጌታ ሞትና ትንሣኤ በማመናችን እነሆ የእግዚአብሔር ልጆች ሆናል። ይኸው የልጅነት መብት ደግሞ ዓለምን የማሸነፍ በረከት አስገኝቶልናል /1ዮሐ. 5፥4/። እርኩሳን መናፍስት ሥልጣናችንን በጣም ስለሚፈሩ ቶሎ ሾልኩው መውጣትን ይመርጣሉ።

መንፈሳዊ ጦርነታችንን ጌታ ስለተዋጋልን ሁል ጊዜ ድል የእኛ መሆኑን መዘንጋት የለብንም። አጋንንት እኛ አሸናፊዎች ነን ቢሉም ጩኸታቸው የጎልያድ ፋከራ ሆኖ እንደሚቀር ማስረዳት ይኖርብናል። ለዚህም የእግዚአብሔር ቃል ሲያረጋግጥልን፤ “በዚህ ሁሉ ግን በወደደን በእርሱ ከአሸናፊዎች እንበልጣለን” (ሮሜ 8፥37) ይላል። እኛን በአሸናፊነት ሥፍራ እንድንቆም የሚያደርጉን አራት መሠረታዊ ነጥቦችን ከዚህ በታች እንመለከታለን።

### 11.1 የኢየሱስ ደም

እግዚአብሔር ለአዳምና ለሔዋን የሰጣቸውን ከፍተኛ ኃላፊነት ያየው ሰይጣን በቅናት ተነሳሰቶ ያደረሰባቸውን ውድቀት በዚህ መጽሐፍ መጀመሪያ ላይ ተመልክተናል። ሰይጣን ማየት የፈለገው ሰው በአምላኩ ፊት ያለውን ክብር ሲጥልና ሲዋረድ ነበር። ያለመው ኢሳማ ለጊዜውም ቢሆን ግብ መታለትና በተፈታኞቹ ላይ ብዙ ሁኔታዎች ደረሱባቸው።

- ❖ የሁለቱም ዓይኖች ተከፈቱና እራቁታቸውን መሆናቸውን አውቀው ፈሩ /ዘፍ. 3፥7/።
- ❖ ከእግዚአብሔር ጋር ኅብረት በማቋረጥ ፈርተው ተሸሽጉ /ዘፍ. 3፥8/።
- ❖ እርስ በእርስ መካሰስ ጀመሩ፤ አዳም እግዚአብሔርንና ሔዋንን ከሰሰ፤ ሔዋን እባብን ከሰሰች /ዘፍ. 3፥12-14/።

ከዚህ በፊት ገነት ውስጥ እራቁትነት፣ እፍረት፣ መካሰስ አይታወቅም ነበር፤ ኃጢአት ከእግዚአብሔር ስለሚለይ ሁለቱም እርሱን ሳለማየት ብለው ሸሹ። ይሁን እንጂ አምላክ መጥቶ አነጋገራቸው። አዳም በቅድሚያ አንተ የሰጠኸኝ እንዲህ

አደረገችኝ በማለት ክስ መስርቶ ለተፈጠረው ውዝግብ ተጠያቂ መሆንዋን አመለከተ። ለመጀመሪያዎቹ ኃጢአተኛ ሰዎች የተሰጠ ውሳኔ።

- ❖ ሴቲቱ ስትፀንስ በጭንቅ እንደሚሆንና ስትወልድም በጭንቅ እንደምትወልድ አስታወቃት /ዘፍ. 3፥16/።
- ❖ ፈቃድዋ ወደ ባልዋ እንደሚሆንና እርሱ እንደሚገዛት ተነገራት።
- ❖ በአዳም ምክንያት ምድር ተረገመች።
- ❖ በብዙ ድካም ከምድር እንዲበላ ተበየነበት።
- ❖ እንደሚሞት ተነገረው።

ይህን ሁሉ መዘዝ በሰዎችና በፍጥረት ላይ ያመጣው ሰይጣን ሲሆን እግዚአብሔር ለወደቀው ሰው በደም የመዳን መንገድ አዘጋጀ። በመሠረቱ ደም የሰው ስሜት የሚቀመጥበት ሥፍራ ነው። የእግዚአብሔር ቃል ይህንን በማስመልከት “የሥጋ ሕይወት በደሙ ውስጥ ነውና ደሙም ከሕይወቱ የተነሳ ያስተሰርያልና በመሰዊያው ላይ ለነፍሳችሁ ማስተሰሪያ ይሆን ዘንድ እኔ ለእናንተ ሰጠሁት” (ዘሌ. 17፥11) አላቸው። ደም ሕይወትን የሚሸከም ሚስጥራዊ ነገር ነው። ምግብንና ንጹህ አየርን ተሸክሞ ወደ ሰውነት ክፍሎች ይወስድና ሰውነት የተጠቀመባቸውን ደግሞ ከአካል ውጪ ወደሚያስወግዱ ብልቶች የሚያደርሰው ደም ነው።

እግዚአብሔር ከፈጠራቸው ፍጥረታት መካከል ከፍተኛው ሰው ሊሆን የቻለው የእግዚአብሔር እስትንፋስ በውስጡ ስለሚኖር ነው። ሰው በሰይጣን ተቃልሎ በኃጢአት በወደቀ ጊዜ መንፈሳዊ ሞትን ሞቶአል። የሞተውን ሰው ለመቀስቀስ

ኃጢአት ያላወቀ ሰው ሕይወት በማስፈለጉ ክርስቶስ ወደዚህ ዓለም መጣ። የእግዚአብሔር ቃል “በእርሱ ሕይወት ነበረች ሕይወትም የሰው ብርሃን ነበረች” (ዮሐ. 1፥4) ይላል። በኢየሱስ ክርስቶስ ውስጥ ያለው ደም ሕይወት ሰጪ ስለሆነ ነው ጌታ “እኔ ሕይወት ነኝ” (ዮሐ. 14፥6) ያለው።

ሰይጣን ለፈጠረው ውዝግብ ጌታ ኢየሱስ መፍትሄ በማምጣት በምህረቱ የሰው ልጆችን በደም እንዴት እንደዋጀ እንመልከት።

- የወደቁትን የመጀመሪያ ሰዎች ፍርሃታቸውን አስወግዶ ኃፍረታቸውን የሸፈነው የእንስሳ ደም ፈሰሶ ነው /ዘፍ. 3፥21/።
- ለኃጢአት ማስተሰሪያ የተሰጠው ደም ነው /ዘሌ. 17፥11/።
- ተቀባይነት ያገኘው የመጀመሪያው መስዋዕት ሕይወት አለበት የአቤል መስዋዕት በግ ነው /ዘፍ. 4፥4/።
- ኖኅ ከውኃ ጥፋት በኋላ ያቀረበው መስዋዕት የእንስሳ ነው /ዘፍ. 8፥20-21/።
- ከአብርሃም ጋር እግዚአብሔር ቃል ኪዳን የገባው በግዝረት ደም ነበር /ዘፍ. 17፥10/።
- እስራኤላውያን ከአጥፊው የተሸፈኑት በደም ነበር /ዘጸ. 12፥23-24/።
- ከኃጢአትና ከርኩሶት የሚያነፃው ምንጭ የጌታ ኢየሱስ ክርስቶስደም ነው /ዘካ. 13፥1/።

እግዚአብሔር ለዘላለም የደነገገው የኃጢአት ማስተሰሪያ ደም መሆኑን የዕብራውያን ጸሐፊ ሲገልጽ “ደም ሳይፈስ ስርየት የለም” (ዕብ. 9፥22) አለ። ጌታ ኢየሱስ ክርስቶስ አልፎ የሚሰጥበት ሰዓትም በተቃረበ ጊዜ የሰጣቸው የአዲስ ኪዳን ደም ነው። በእርሱ አንደበት “ይህ ስለ ገዙዎች ለኃጢአት ይቅርታ የሚፈስ የአዲስ ኪዳን ደም ነው” (ማቴ. 26፥28) ብሎ አወጀ።

ሰይጣን ያሰበውና ለሰው ልጆችም ያዘጋጀው የዘላለም ሞት በክርስቶስ ሞትና ትንሣኤ ተደመሰሰ። ሰው ያጣውን ክብር በክርስቶስ ሞት መልሶ አገኘ። ባለ ራእዩ “አንተ ታርደሃልና በደምህም ከነገድ ሁሉ ከቋንቋም ሁሉ ከወገንም ሁሉ ከሕዝብም ሁሉ ሰዎችን ለእግዚአብሔር ዋጅተሃል” በማለት ያበስራል (ራዕ. 5፥9)። ሰይጣን ሰውን አዋርዶ አራቁቶና በፍርሃት መትቶ ነበር አሁን ግን ወደ ቅድስተ ቅዱሳን የመግባት መተማመኛ አግኝተናል /ዕብ. 10፥19/። የጌታ ኢየሱስ ክርስቶስ ደም ከአቤል ደም ይልቅ የሚናገር ደም ነው /ዕብ. 12፥24/። በጌታ ኢየሱስ ክርስቶስ ደም ምክንያት የሰይጣን አፍ ተዘግቶአል፤ የገሃም ደጆች ተዘግተዋል፤ እርቃን ተሸፍኖአል፤ ክስ ተሰርዞአል፤ የኃጢአትን ስርየት ምህረት፤ ፈውስ፤ ክብር፤ ጥበቃ ተገኝቶአል ሰው ለበረከት ተጠርቶአል። ስለዚህ የጌታ የኢየሱስ ክርስቶስ ደም የድል አርማችን ነው! ሃሌ ሉያ!

ኃይል አለው ኃይል አለው በደሙ  
በክብር በጉ ደም  
ኃይል አለው ግሩም ሥራ የሚሠራ  
በክብረው በኢየሱስ ደም።

ድሮ በመንፈስ ቅዱስ መሳብኘት ጊዜ ይህ አዝማች ሲዘመር አጋንንት ይንጫጫ ነበር። ምክንያቱም ጌታ ኢየሱስ የተገለጠው ዲያቢሎስን ውርደት ለማከናከልና ዓላማውን ሁሉ ለማፈራረስ ነው /1ዮሐ. 3፥8/። ያን ጉልበተኛና አጥፊ ዛሬ እኔና እናንተ በደሙ ተሸፍነን እናንቀጠቅጠዋለን። የአሕዛብ አምላክ የተሰኘው የከብትና የሰው ደም ሲጠጣ የኖረው ሰይጣንና ግብረ አበሮቹ ዛሬ በእኔና በእናንተ ጫማ ስር እንዲረገጡ የሆነው በየሱስ ደም ምክንያት ነው።

ደሙ ለፈውሳችንም ጭምር ነው ምክንያቱም “በመገረፉ ቁስል ተፈወሳችሁ” (2ኢጥ. 2፥24) የሚል የድል ቃል አለን።

ቁስልና ደምን ልንለያያቸው እንደማንችል ሁሉ ፈውስንና ደህንነትን መለያየት አይቻልም። ከአጋንንት ነፃ መውጣትም ፈውስ ስለሆነ ለበሽታ የምንጠቀምበት ቁስል አጋንንትንም ይደ መስሳል። ለዚህ ነው እርኩሳን መናፍስት ደሙን የሚጠሉት። እንግዲህ አማኝ ቤቱን፣ ሕይወቱን፣ ልጆቹን፣ የሚሠራበትን ሥፍራ ሁሉ በደም መሸፈን አለበት። በብሉይ ኪዳን በክህነት የሚያገለግሉ የቀኝ ጆሮአቸውን ጫፍ፣ የቀኝ አውራ ጣታቸውን እንዲሁም የቀኝ እግራቸውን አውራ ጣት ደም ይቀቡ ነበር ማሌ. 8፥24፣ 30። እኛም በደሙ ስንሸፈን የደሙ ኃይል ከአደጋ፣ ከበሽታ፣ ከሞት፣ ከእርግማን፣ ከእጦት፣ በአጋንንት ከመወረር ሁሉ ይጠብቀናል ስለዚህ በደሙ ምሽግ ውስጥ መከለል መብታችን ነው።

በሰይጣን፣ በአጋንንት፣ በኃይላት፣ በሥልጣናት ላይ ድል የምንቀዳጀው በደሙ ኃይል ነው። ለዚህ ነው በቃሉ ላይ “እነርሱም ከበጉ ደም የተነሳ ከምስክርነታቸውም ቃል የተነሳ ድል ነሱት” (ራእ. 12፥11) ተብሎ የተጻፈው። ደሙ የድል አርማችን ስለሆነ እንደ አርን ልጆች መቀባት! መጥራት! ድል አድራጊ ያደርገናል። ሃሌ ሉያ!

## 11.2 የእግዚአብሔር ቃል

በሰይጣን ላይ ከፍተኛ ሽብር ለመፍጠርና ትጥቅ ለማስፈታት የሚያስችለን ኃይል የእግዚአብሔር ቃል ነው። ይኸው የእግዚአብሔር ቃል ሰይጣንን አፋን አዘግቶ ጥሎ እንዲሸሽ ከማድረጉም ሌላ የገሃነምን ደጆች ለመዝጋት ዓይነተኛ ኃይል ነው። የዕብራውያን ጸሐፊ ሲናገር “የእግዚአብሔር ቃል ሕያው ነውና የሚሠራም ሁለትም አፍ ካለው ሰይፍ ሁሉ ይልቅ የተሳለ ነው ነፍሱንና መንፈሱን ጅማትንና ቅልጥምንም እስኪለይ ድረስ ይወጋል የልብን ሃሳብና ሰሜት ይመረምራል” (4፥12) ይላል።

ከእግዚአብሔር ቃል ሥልጣን የተነሳ፣ የእግዚአብሔር መንግሥት ወራሽ መሆን፣ ከበሽታ መፈወስ፣ የአጋንንትን ሥራ ማፈራረስ፣ ሰማያዊ በረከቶችን መቀበል ተቻለ። የቃሉን ሥልጣንና የበላይነት የሚያመለክቱ ብዙ የመጽሐፍ ቅዱስ ክፍሎች አሉ። ጌታ ኢየሱስ ክርስቶስ ሲያስተምር “እኔ የነገር ኋችሁ ቃል መንፈስ ነው ሕይወትም ነው” (ዮሐ. 6፥63) ሲል ተናገረ። ዲያቢሎስና ሠራዊቱ ኪሳራ ውስጥ መውደቅ የቻሉት በእግዚአብሔር ቃል ሥልጣን ነው።

ጌታ ከጠላት ጋር በተዋጋበት ጊዜ የተጠቀመው መሣሪያ ቃሉን ነበር። ይህንንም በጉልህ ለመረዳት አርባ ቀንና ሌሊት በእግዚአብሔር ፊት በቆየበት ጊዜ ፈታኙ ለጌታ ይዞ የመጣውን ፈተናዎች መመልከት መልካም ይሆናል። ሰይጣን ለጌታ ያቀረበለት ሶስት ፈተናዎች አስቸኳይ ውሳኔን የሚጠይቁ ነበሩ ማቴ. 4፥2-11። ጥያቄዎቹ በሶስት ሃሳብ ሊጠቃለሉ ይችላሉ፣

- በመፍጠር ችሎታው የእግዚአብሔር ልጅ መሆኑን እንዲያረጋግጥ
- ራሱን ከመቅደስ ጫፍ ቁልቁል በመወርወር ምንም ጉዳት እንደማያገኘው በማሳየት የእግዚአብሔር ልጅ መሆኑን እንዲያረጋግጥ
- የሰይጣንን የበላይነት ተቀብሎ ወድቆ እንዲሰግድለት የሚጠይቁ ነበሩ።

ጌታችን ለዲያቢሎስ የቅዠት ምኞት ሳይበገር ሶስት ጊዜ “ተብሎ ተጽፎአል” እያለ የእግዚአብሔርን ቃል በመጥቀስ ፈተናዎቹን ወድቅ አደረገና ፈታኙን አፋን አዘግቶ አባረረው። ማንኛውም አማኝ ከሰይጣን ጋር ባለው ፍልሚያ የሚያስፈልገው ዋነኛ መሣሪያ ቃሉ ነው። የእግዚአብሔር ቃል የሌለው ሰው መንፈሳዊ ጉልበት ስለማይኖረው በቀላሉ

ይሸነፋል። ከጠላት ጥቃት ነፃ ለመሆን ቃሉን በመብላት መትጋት ያስፈልጋል።

የእግዚአብሔርን ቃል በሁለት አቅጣጫዎች ልንመለከተው እንችላለን። አንደኛው የተነገረው የእግዚአብሔር ቃል ሲሆን በግሪክ “ሎጎስ” ማለት ነው። ይህም የእግዚአብሔር አሳብ የተገለጠበት ወይም መልእክት ማለት ነው። ሁለተኛው ደግሞ መንፈስ ቅዱስ በድንገት በውስጣችን ሕያው አድርጎ የሚያነሳሳው ቃል ነው። የመጣውም ድንገተኛ ቃል ለአማኙ ኃይል በመስጠት ሊወስድ ስለሚገባው ርምጃ መመሪያ የሚሆነው ነው። ይህም ቃል በግሪክ “ሬማ” (Rhema) ይባላል። በመንፈስ ቅዱስ ሥራ ላይ ብዙ መጽሐፍት የደረሰው ሪክ ሬነር እንደ ገለጸው፤-

በአዲስ ኪዳን ውስጥ ሬማ የተባለው ቃል በፍጥነት የሚመጣ ቃል የሚል ይዘት አለው። የሚመጣውም ቃል ከመጽሐፍ ቅዱስ ውስጥ ጥቅስ ወይም ከጌታ ዘንድ የሚሰጥ የመገለጥ ቃል ሊሆን የሚችልና መንፈስ ቅዱስ በመለኮታዊ ኃይሉ በአእምሮአችን ውስጥ የሚያስቀምጠው ነው። የተሰጠው ቃል ሕያው በመሆኑ በአማኙ ውስጥ ከፍተኛ የሆነ ኃይል ያስተላልፋል። እንግዲህ ይህ የሬማ ቃል ወይም የመጽሐፍ ቅዱስ ጥቅስ አስፈላጊ በሆነበት ጊዜ “በድንገት በልብ ወይም በአእምሮ ውስጥ ሲሰጥ ግለሰቡ ለዚያ ጊዜ የተሰጠው ቃል መሆኑን ያውቃል” ይላል።\*

የሬማ ቃል የሚሰጠውና የሚተረጎመውም በመንፈስ ቅዱስ አማካኝነት ነው። መንፈስ ቅዱስ ወደ እኛ የመጣው በተለያዩ የእርኩሳን መናፍስት ውጊያ ላይ ድጋፍ ሊሰጠን ነው። በተ

ለይም ማስተማርና ማሳሳብን በተመለከተ መንፈስ ቅዱስ ከፍተኛ ሚና ይጫወታል (ዮሐ. 14፥26)። መንፈስ ቅዱስ በድንገት የሬማ ቃልን በመስጠት ግለሰቡን ለመምራት፣ ለመፈወስ፣ ለጥበቃ፣ ጉባኤውን ለሚጠቅም ነገር እንዲሁም ለበረከት ኃይልን ይሰጣል። የዚህ አይነቱ መረዳት መንፍስ ቅዱስን በጥንቃቄ ማዳመጥን ይጠይቃል።

አንድ በግሌ የገጠመኝን ሁኔታ ምሳሌ እንዲሆንላችሁ ላካፍላችሁ እፈልጋለሁ። ጊዜው ከአንድ ዓመት ተኩል በፊት ይሆናል የቀኝ ትከሻዬ ውስጥ ይህ ነው የማይባል ቁርጥማትና ህመም ያሰቃየኝ ነበር። ህመሙ ለስምንት ወራት ያህል የቆየና በጌታ ፊት ብዙ ያነባሁበት ነበር። ይሁን እንጂ በሽታው እየባሰብኝ ሄደ እንጂ ምንም አልተሻለኝም። በሚያመኝ በኩል መተኛት ካለመቻሌም ሌላ ጥቂት እንቅስቃሴ ህመሙን ያባብሰው ነበር። ስለ ሁኔታዬ የሰሙ አንድ ወዳጄ የሆኑ ሐኪም እንደገለጡልኝ ነርቪ በሰባተኛውና በስምንተኛው አከር ከሪት አጥንቶች ተነክሷል የሚል ግምት አሳደረ። እንዲያውም ችግሩ መፍትሄ የሚያገኘው በአፕሬሽን ብቻ ነው ደግሞም ብዙ ገንዘብ ይጠይቃል አሉኝ።

የእግዚአብሔር ቃል “ወደ እኔ ጩኸኸኸ፤ እኔም እመልስልሃለሁ” (ኤር. 33፥3) ይላል። እኔም ሳልታኩት ወደ ጌታዬ መጮኸ ቀጠልሁ። አንድ ቀን ተቀምጬ ስጸልይና ሳሰላስል ቃል ወደ ልቤ መጥቶ በውስጤ እንደ እሳት ተቀጣጠለ። የተሰጠኝም ቃል “አንተ የእግዚአብሔር መቅድስ ነህ” የሚል ነበር። እኔም የተሰጠኝን የሬማ ቃል በመደጋገም ከተናገርሁ በኋላ በመንፈስ ቅዱስ ኃይል ድንገት ተሞልቼ “በሽታ በመቅደስ ውስጥ ለመኖር ራስህን ከፍ ከፍ አድርገሃልና በጌታ በኢየሱስ ክርስቶስ ስም ከመቅደስ ውስጥ ወጣ!” ብዬ ትእዛዝ ሰጠሁት ባመመኝ ቁጥር “ወዴት ከፍ ከፍ!” ማለት ቀጠልሁ። የሚያስገርመው ነገር ምን ቀን በስንት ሰዓት እንደተፈወሰሁ ሳላውቅ በሽታው ከእኔ ንቅል ብሎ ሄደ።

\* Rick Renner, *Dressed To Kill, A Biblical Approach To Spiritual Warfare And Armor* (Albury Publishing, 1991), p. 262

ወገኖቼ ለእኔ የተሰጠኝ ቃል በ1ቆሮ. 3፥16 ላይ የተጠቀሰው ቃል ነው። ከእርሱ ጋር ጨምሮ ህመሙ በቤተ መቅደስ ውስጥ መኖር እንደማይችል ትእዛዝ እንደሰጠው ተነገረኝ። “ወዴት ከፍ ከፍም” ወዲያው የተሰጠኝ ቃል ነበር። የተሰጠኝ ቃል በመንፈስ ቅዱስ ጉልበት አግኝቶ ህመሙን ከውስጤ ገልጠጦ አወጣው። ይህ እንግዲህ የሬማን ቃል ለመግለጥ የተጠቀምኩበት ምሳሌ ነው።

እንዲህ የመሳሰሉ መንፈስ ቅዱስ የሚያመጣቸው ቃላት በትዳር ላይ፣ በገንዘብ፣ በሥራ፣ በጤና፣ በሰይጣን፣ በመኖሪያ ስፍራ፣ በመሳሰሉት ሁሉ ላይ ይሠራል። መንፈስ ቅዱስን ብናዳምጥ ጌታ የሬማ ቃል ይሰጠናል። ሰይጣን የራሱን አሳብ በሰው አእምሮ ውስጥ እያስቀመጠ ማስጨነቅ፣ ማስፈራራት፣ ተስፋ ማስቆረጥ፣ እምነትን መስረቅ፣ ለፈተና ማጋለጥ ብሎም ለማሸነፍ መሮጥ የዘወትር ልማዱ ነው። ብዙዎችንም ገመድና መሣሪያ እያቀበለ ራሳቸውን እንዲገድሉ ይገፋፋቸዋል። የእግዚአብሔር ቃል ያለው አማኝ ግን ከእርኩሳን መናፍስት ጋር መድረክ ከፍቶ መነጋገር የለበትም። በፋንታው ግን በቃሉ ሥልጣን አፋን ማዘጋት አለበት።

የከህናት አለቃ የአስቄዋ ሰባት ልጆች ሥልጣኑ ሳይኖራቸው አጋንንት ለማውጣት ሞከሩ። በግላቸው የልጅነት ሥልጣንና የቃሉ ሥልጣን ስላልነበራቸው ጳውሎስ በሚሰብከው በኢየሱስ ስም ውጡ እያሉ አጋንንትን ለማባረር ሙከራ አድርገዋል። የእግዚአብሔር ቃል እንደሚያረጋግጠው “ክፉው መንፈስም ያለበት ሰው ዘለለባቸው ቆስለውም ከዚያ ቤት እራቂታቸውን እስኪሸሹ ድረስ በረታባቸው አሸነፋቸውም” (ሐዋ. 19፥13-16)። የአስቄዋ ልጆች እንደ ተናገሩት ጳውሎስ ኢየሱስን መስበኩና የናዝሬቱ ኢየሱስ ስም አጋንንት የማውጣት ኃይሉ ትክክል ነበር። መሰረታዊ ችግራቸው ከጌታ ጋር የግል ግንኙነት አልመሰረቱም ነበር። ስለሆነም የአስቄዋ ልጆች አጋንንት ለማውጣት የቃል ሥልጣን አልነበራቸውም። አጋንንት በማው

ጣት ፋንታ ለራሳቸው በሰይጣን ተደብድበው ቆስለውና ልብሳቸው ተበጭጭቆ ተዋርደው ሄዱ። አለመሞታቸውም የእግዚአብሔር ምህረት ነው።

የእግዚአብሔር ሰዎች ቃል እየተሰጣቸው ለተጠሩለት ነገር ተሰማርተው በድል ራእያቸውን ፈጽመው አለፉ። እግዚአብሔር ለኖህ የሰጠው ቃል ለራሱ ለቤተሰቡና ለእንስሳት መርከብ እንዲሠራና ከጥፋት እንዲድን ነበር። ያኔ ቴፕ ሪከርደር ስለሌለ የተባለውን አልቀዳውም። ኖሳ በተደራጀ ቢሮ ውስጥ የተባለውን የመዘገበለት ፈጣን ጸሐፊ አልነበሩም። እግዚአብሔር ግን ኖሳን በስምንት ጥቅሶች ስለ ታላቅ ሕይወት ማዳኛ መርከብ ሥራ ተናገረው። እርሱም የተነገረውን ሁሉ አደረገ /ዘፍ. 6፥13-28/። ኖህ የሰማውን በማድረግ ለራሱና ለልጆቹ ለቤተሰባቸውም ለእንስሳት ዘር ሁሉ መዳን ምክንያት ሆነ። እኛም የተነገረንን የእግዚአብሔር ቃል ሥራ ላይ ብናውለው ለራሳችንና ለሌሎችም በረከት እንሆናለን።

እግዚአብሔር አብራምን በአንድ ጥቅስ ብቻ ከአገሩ፣ ከዘመዶቹ መሃል ከአባቱም ቤት ተለይቶ እንዲወጣ አዘዘው። ይህን ቃል ሲሰጠው ለዘሩ ሁሉ የሚሆን ብዙ ተስፋ ሰጥቶት ነበር። አብራም የሰማውን ቃል ተቀብሎ ወጣ እንደ ሰማይ ከዋክብትም ለሚበዛ ሕዝብ አባት ሆነ /ዘፍ. 12፥1/። እግዚአብሔር ብዙ መገለጥና የትንቢት ድምጽ ሳይናገር በአንድ የመገለጥ ቃል ሊረዳን ስለሚችል ከቃሉ ጋር መዛመድና የሚለውንም ማድረግ አለብን።

ያዕቆብ ከወንዱም ሽሽቶ ከጤርሳቤህ ወደ ካራን ሲጓዝ ምንም ይዞ አልወጣም። በበረሃ ውስጥ ብቻውን ሲጓዝ ሁኔታው የሚያስፈራ ነበር። ወደ ፊትም ይገጥመኛል የሚለው ተስፋ አልነበረውም። በመሸ ጊዜ በምድረ በዳ ድንጋይ ተንተርሶ በተኛበት ሥፍራ በተተከለው መሰላል ላይ የአባቶችህ አምላክ እያለ እግዚአብሔር ቆሞ ተናገረው። በዚያ የመገለጥ

ቃል ውስጥ ወደ ፊት ስለሚገጥመው ሁኔታ፣ ስለ ዘሩ፣ ስለ ጥበቃ በሌሊት ራእይ ተናገረው /ዘፍ. 28÷10-17/ የተነገረው ሁሉ ተፈጸመ።

እግዚአብሔር ከሰጠን ቃል በስተኋላ በመቆም የተናገረንን ይፈጽማል። ስለ መንፈሳዊና ሥጋዊ በረከት እንዲሁም ስለ ጥበቃው ጌታ ከተናገረው ምንም እንደማያስቀርብን ማመን ውድቀታችንን ለሚሹ አጋንንት ሃፍረት ያከናወንባቸዋል። የሰይጣን ተጋድሎ የተሰጠንን ቃል መስረቅና ያለምንም ተስፋ በድንግዝግዝ እንድንኖር ማድረግ ነው። የቃሉ አርማ የድል ምልክታችን መሆኑን አንዘንጋ። የቀድሞ የእምነት አባቶች የተሰጣቸውን ተስፋ የጨበጡት እግዚአብሔር የተናገራቸውን አጥብቀው በመያዛቸው ነው።

ኤልሳዕ ይናፍቅ የነበረው በእጥፍ መንፈስ (ቅባት) እግዚአብሔርን ማገልገል ነበር። ይህንኑ መንፈሳዊ ጥማቱን ለኤልያስ በወቅቱ ገልጸለታል። ለዚያ ከባድ ጥያቄ ከኤልያስ ዘንድ የመጣለትም ቃል በጣም አጭርና ወሳኝ ነበር። “ከአንተ ዘንድ በተወሰድሁ ጊዜ ብታየኝ ይሆንልሃል አለዚያ ግን አይሆንልህም” (2ነገ. 2÷10) የሚል ነበር። የተነገረውን ነገር ኤልሳዕ አደረገና የፈለገውንም ቅባት ተቀበለ። የተሰጠን የእግዚአብሔር ቃል የቲን ያህል ስለታም ሰይፍ እንደሆነ በመገንዘብ የሰይጣንን ተስፋ ማስቆረጥ ትተን በቃሉ ላይ እንቁም ይሰምርልናል።

ሰይጣንም የመገለጥ መልእክቶች ስላሉት እርሱ የሚናገረንን ማፍረስ ያለብን በተሰጠን ቃል ነው። ለምሳሌ ጥቂቶችን ብቻ ብጠቅስ ለትምህርታችን ይጠቅመናል፡-

➤ ሰይጣን፡- ትሞታለህ ይላል

📖 የእግዚአብሔር ቃል፡- “አልሞትም በሕይወት እኖራለሁ እንጂ” (መዝ. 118÷17)።

➤ ሰይጣን፡- እግዚአብሔር ትቶሻል አይወድሽም ይላል

📖 የእግዚአብሔር ቃል፡- “በዘላለም ፍቅር ወድጄሻለሁ” (ኤር. 31÷3)።

➤ ሰይጣን፡- ተከብበሃል መጥፋትህ ነው

📖 የእግዚአብሔር ቃል፡- በአንድ መንገድ ይመጡብኛል በሰባት መንገድ ይሸሻሉ። (ዘዳ. 28÷7) በፊቴ ሺህ በቀኝ አስር ሺህ ይወድቃሉ (መዝ. 91÷7)።

➤ ሰይጣን፡- ዓለምን በሙሉ ተቆጣጥረናል

📖 የእግዚአብሔር ቃል፡- በዓለም ካለው ይልቅ በእኔ ያለው ታላቅ ነው (1ዮሐ. 4÷4)።

➤ ሰይጣን፡- ትጀከያለህ/ ሥራም አይኖርህም

📖 የእግዚአብሔር ቃል፡- ጎለመስሁ አረጀሁም፣ ጸድቅ ሲጣል ዘሩም እህል ሲለምን አላየሁም” (መዝ. 37÷25)

➤ ሰይጣን፡- አደጋ ይደርስብሃል

📖 የእግዚአብሔር ቃል፡- “የሚጠብቀኝ አይተኛም” (መዝ. 121÷3)

➤ ሰይጣን፡- ኃጢአትህ ብዙ ነው ይቅርታ አታገኝም

📖 የእግዚአብሔር ቃል፡- “የልጁም የኢየሱስ ክርስቶስ ደም ከኃጢአት ሁሉ ያነፃኛል” (1ዮሐ. 1÷7)።

➤ ሰይጣን፡- በሽተኛ ሆነህ ትቀራለህ

📖 የእግዚአብሔር ቃል፡- “እኔ ጤናህን እመልስልሃለሁ” (ኤር. 30÷17)። “በመገረፉ ቁስል ተፈውሻለሁ” (1ጴጥ. 2÷24)።

እነዚህን ለምሳሌ ያህል አቀረብኩኝ እንጂ ሰይጣን አማኝን ተስፋ ለማስቆረጥ የሚላቸው ብዙ ነገሮች አሉ። እርሱ የሚለውን ማፈራረስ የሚቻለው በቃሉ ሥልጣን ነው።

ስለሆነም ቃሉን በመንፈስ ቅዱስ ርዳታ ማጥናት፤ በእምነት በውስጣችን ማዋሃድና በአፋችንም መናገር የድል ባለቤቶች ያደርገናል። ሃሌ ሉያ!

### 11.3 የኢየሱስ ስም

የኢየሱስ ስም ከፍተኛው የድል አርማችን ነው። የጌታ ኢየሱስ ክርስቶስን ስም ሳንጠቀም ከጠላት ጋር ተዋግተን ማሸነፍ አንችልም። ጌታችን የሚጠራበት በብዙ መቶ የሚቆጠሩ ስሞች እንዳሉት በርእሱ ላይ ጥናት ያደረጉ ሊቃውንት ይናገራሉ። ወደ ዮሴፍ የመጣው መልአክ ስሙንና ትርጉሙን ሲናገር “እርሱ ሕዝቡን ከኃጢአታቸው ያድናቸዋልና ስሙን ኢየሱስ ትለዋለህ” (ማቴ. 1፥21) ቀ.ተ. (ሉቃ. 1፥31) በእብራይስጥ “ያህዌ አዳኝ” ነው።

ኬቭን ጄ. ኮነር የሐዋርያት ሥራ በሚል መጽሐፉ ላይ፤ “በዕብራውያን ስም አወጣጥ ባህል መሠረት ስሙ ማለት ራሱ ጌታ ኢየሱስ ክርስቶስ ነው እርሱም ራሱ ስሙ ነው ስሙም እርሱ ነው” በማለት ጽፏል። በዚህ አገላለጽ መሠረት የጌታ ኢየሱስ ክርስቶስ ስም የሚሠራው እርሱ ራሱ ስለሆነ ነው ማለት ነው።\*

የኢየሱስ ክርስቶስን ስም ኃይልና ሥልጣን የሚገልጹ ድርጊቶች ከዚህ ቀጥሎ አሳያለሁ፤

- ♦ ሕዝቡን ከኃጢአታቸው ያድናል /ማቴ. 1፥21፤ ዮሐ. 20፥31/
- ♦ ጉልበት ሁሉ የሚንበረከቱለት ስም /ፊል. 2፥10/
- ♦ መላስ ሁሉ ኢየሱስ ጌታ ነው ብሎ የሚመሰክርለት /ፊል. 2፥11/
- ♦ አሕዛብ ሁሉ በስሙ የሚታመኑበት ስም /ኢሳ. 42፥4/

- ♦ የኃጢአት ይቅርታ የሚሰበክበት ስም /ሉቃ. 24፥47/
- ♦ ሕመምተኛን የሚፈውስ ስም /ሐዋ. 3፥16/
- ♦ አጋንንት የሚያወጣ ስም /ሐዋ. 16፥18፤ ማር. 16፥17/
- ♦ የመንፈስ ቅዱስ ሙላት የሚገኝበት ስም /ዮሐ. 14፥26/
- ♦ መታጠብ፤ መቀደስ፤ መጽደቅ የተገኘበት ስም /1ቆሮ. 6፥11/
- ♦ ለእግዚአብሔር ምስጋና የሚቀርብበት ስም /ኤፌ. 5፥20/
- ♦ ከብርና ወርቅ የሚበልጥ ስም /ሐዋ. 3፥6/

### 1) ኢየሱስ የመጣባቸው ምክንያቶች

ጌታ ኢየሱስ ክርስቶስ መሲህ ሆኖ ወደዚህ ዓለም ሲመጣ ለማከናወን ይዞ የመጣው መለኮታዊ ዕቅዶች ከዚህ በታች በተጠቀሱት ክፍሎች ሊጠቃለል ይችላል።

📖 በኢሳይያስ (61፥1-3) መሠረት

ለድሆች የምሥራች ሊሰብክ  
ልባቸው የተሰበረውን ለመጠገን  
ለተማረኩት ነፃነት ሊሰጥ  
ለታሰሩት መፈታት ለመስጠት  
የተወደደችውን የእግዚአብሔርን ዓመት የበቀልንም  
ቀን ለመሰበክ  
የሚያለቅሱትን ለማጽናናት  
በአመድ ፋንታ አክሊል ሊሰጥ  
በልቅሶ ፋንታ የደስታ ዘይት ሊሰጥ  
በሐዘን መንፈስ ፋንታ የምስጋናን መጎናጸፊያ ሊሰጥ

\* Keven J. Conner. *The Book Of Acts* (BT Publishing, Portland, Oregon 1992), p. 38



በኢሳይያስ (42፥6-7) መሠረት

የዕውሮችን ዓይን ለመክፈት  
የተጋዘውን ከግዙት ቤት ለማውጣት  
በጨለማ የተቀመጡትን ከወህኒ ቤት ለማውጣት  
ለሕዝብ ቃል ኪዳን እንዲሆን  
ለአሕዛብም ብርሃን ለመሆን



በ1ዮሐ. 3፥8 መሠረት

የዲያቢሎስን ሥራ ለማፍረስ

## 2) ኢየሱስ መጥቶ ያደረገው

- ሰይጣንን ተበቀለው /ቆላ. 1፥13፣ 2፥15፣ ዕብ. 2፥14-15/
- የሚያለቅሱትን አጽናና /ሉቃ. 7፥11-15፣ ሉቃ. 8፥53-55/
- የታሠሩትን ፈታ /ሉቃ. 13፥11-17፣ ዮሐ. 5፥8/
- የኃጢአት ይቅርታ ሰጠ /ሉቃ. 7፥59/
- ሙታንን አስነሳ /ዮሐ. 11፥43-44/
- የታመሙትን ፈወሰ /ሉቃ. 6፥18-19/
- አጋንንትን አወጣ /ማቴ. 4፥24/
- የማይቆጠሩ ብዙ ተአምራትን አደረገ /ዮሐ. 20፥30/

## 3) የሰሙን ሥልጣን ሰጠ

በ12ቱ ደቀ መዛሙርት /ማቴ. 10፥8፣ ሉቃ. 9፥1-6/

የጌታ ደቀ መዛሙርት የተቀበሉትን የውክልና ሥልጣን እንዴት እንደ ተጠቀሙበት በሰባተኛው ምእራፍ ላይ ተገልጿል።

ጿል። ለእነርሱ የጌታ ኢየሱስ ክርስቶስ ስም ከወርቅና ከብር የሚበልጥ ስም ነበር /ሥራ. 3፥6/። ለአዲስ ኪዳን ቤተ ክርስቲያን የጌታ ስም አጋንንትን የሚያወጣ፣ ነፍሳትን ወደ መንግሥቱ የሚያፈልስ፣ ሽባዎችንና አንካሶችን የሚፈውስ ስም መሆኑን ያረጋግጡበት ሥልጣናቸው ነበር። እነርሱ በተጓዙበት ሥፍራ ሁሉ የሚያሳዩት አርማቸው የኢየሱስ ክርስቶስ ስም ነበር። ስሙ አርማቸው መሆኑን ያወቁ ተቃዋሚዎቻቸው “ጴጥሮስና ዮሐንስም በግልጽ እንደ ተናገሩ ባዩ ጊዜ መጽሐፍን የማያውቁና ያልተማሩ ሰዎች እንደ ሆኑ አስተውለው አደነቁ ከኢየሱስም ጋር እንደ ነበሩ አወቁላቸው” (ሐዋ. 4፥13)። የደቀ መዛሙርቱ ትምህርት አሰጣጥና ተአምራዊ ድርጊቶቻቸው በምድር ላይ ተወዳዳሪ ስላልነበረው ተቃዋሚዎቻቸው አፋቸውን እንዲዘጉ አድርጓቸዋል /ሐዋ. 4፥14/።

ሐዋርያት የጌታን ስም በትክክል በመጠቀማቸው ምክንያት በፖሎቲካ ሥልጣናቸው ተቃዋሚዎች ሊያስጥሏቸው የሰጡ አቸው ትእዛዝ ስሙን እንዳይጠቀሙ ማገድ ነበር። “ጠርተውም በኢየሱስ ስም ፈጽመው እንዳይናገሩና እንዳያስተምሩ አዘዙላቸው” (4፥18)። ይሁን እንጂ መልሳቸው ከእናንተ ይልቅ የምንሰማው የዘላለም አምላክ የሆነ እግዚአብሔርን ነው በማለት አሉታቸውን አረጋገጡ።

የድል አርማ የሆነው የየሱስ ስም በትክክል ሥራ ላይ ሲውል ተቃዋሚዎች በፍርሃት ይመታሉ፣ አጋንንት ይርብ ደበዳቡ፣ በሽታ ይደመሰሳል፣ ያልተጠበቁ ብዙ ተአምራት ይከሰታሉ ጌታም ይከበራል። የጌታ ኢየሱስ ክርስቶስ ስም ከተሞችን ወደ መንግሥቱ የሚመልስ ስም በመሆኑ ባለሥልጣናት እጅግ የፈሩት ስም ነበር /ሐዋ. 5፥28/። የድል አርማቸው የሆነው የሰሙ ሥልጣን ከወህኒ ቤት ያወጣቸውና ያንኑ የታዘዙትን የመንግሥት ወንጌል እንዲሰብኩ ያደረጋቸው ስም ሆኖ ጸና /ሐዋ. 5፥25፣ 12፥6-11፣ 16፥25-31/።

የጌታ ወኪሎች የተቀበሉትን የሰም ሥልጣን በሕይወታቸው ዋጋ ከፍለው እስከመጨረሻው ተጓዙ። በክፉ ኅብረተሰብ ያልተፈለገውና በሰይጣን የተጠላውን ሰም መጠቀም አናቆምም በማለት በብዙ መከራ ማገልገል ቀጠሉ /ሐዋ. 5፥42/። የእርሱ ወኪሎች ስሙን ሲጠቀሙ የሚፈለገውን ውጤት አገኙና አለፉ። እነሆ እስከዓለም ፍጻሜ ድረስ እኔ ከእናንተ ጋር ነኝ ያለው ጌታ አብሯቸው መሆኑን አረጋግጠዋቸው። አጋንንት በማውጣትና ህመምተኞችን በመፈወስ ላይ ብቻ ሳይወሰኑ እርሱን መምሰልና በሕይወትም እንኳ ዋጋ ለመክፈል ቆራጦች እንደ ነበሩ ከትምህርታቸው መረዳት ይቻላል /ፊል. 3፥10-11/። የጌታ ኢየሱስ ክርስቶስ ስም ለእነርሱ የድል አርማቸው ነበር።

#### ለሰባው ደቀ መዛሙርት

ጌታ የስሙን ሥልጣን ከአሥራ ሁለቱ ሐዋርያት ሌላ ለሰባ መልእክተኞች ሰጥቶ ሁለት ሁለት አድርጎ ልኳቸው ነበር /ሉቃ. 10፥1/። የተላኩትም እንደታዘዙት አደረጉና እጅግ በመደነቅ ለጌታ ራፖር እንዳመጡለት በቁጥር 17 ላይ እንመለከታለን። በራፖራቸውም አጉልተው ያሳዩት አጋንንት የወጡት በኢየሱስ ክርስቶስ ስም መሆኑን ነበር። ጌታም ገና በዚህ ስም ስለሚሆነው ሲነግራቸው እባብና ጊንጥን እንኳ እንደሚረግጡና የሚጎዳቸውም ምንም እንደማይኖር አበሰረላቸው። ማንም አማኝ በቅድሚያ ከጌታ ጋር የደህንነት ኪዳን ኖሮት ከሆነ አጋንንትን ለማውጣትም ሆነ በስሙ ጠይቆ ማግኘት የልጅነት መብቱ ነው። ለዚህ ነው ጌታ “ማናቸውንም ነገር በሰሜ ብትለምኑ እኔ አድርገዋለሁ” ያለው (ዮሐ. 14፥14)።

በጣም የሚያስደንቀው ደግሞ ከጌታ ጋር አብረው ያልሆኑ ግን የስሙን ሥልጣን በመጠቀም አጋንንት የሚያወጡ ግለሰቦች ጌታ ባገለገለበት ዘመን ነበሩ። ከእለታት አንድ ቀን የጌታ ደቀ መዝሙር ዮሐንስ እንዲህ ያለ ተአምር ያደረገ

ሰው አግኝተን ከለከልነው በማለት ራፖሩን ለጌታ አቀረበ /ማር. 9፥38-40/። ጌታ ግን አትከልክሉት ስሜን ተጠቅሞ በእኔ ላይ ችግር ለመፍጠር የሚነሳ የለም ሲል ገለጸላቸው። ይህኛው ሰው ከአስቂዋ ልጆች የተለየ የሚያስመስለው በአጋንንት አለመደብደቡ ነው። ከጌታ ደቀ መዛሙርት የተለየው ደግሞ አብሯቸው አለመሆኑ ብቻ ነበር።

#### ለሁላችንም የስሙን ሥልጣን ሰጠ

ፍጥረት ሁሉ ከአጋንንት ተጽእኖ ነጻ የሚሆነው ጌታ ኢየሱስ ክርስቶስ በዘንዶውና በእርኩሳን መናፍስት ላይ የመጨረሻውን ፍርድ ሲሰጥ ነው። እስከዚያው ድረስ ምድር ከአጋንንት አትጠራም ማለት ነው። ስለዚህ አጋንንትን ማውጣት የሚቀጥል ሂደት ሆኖ ይቀጥላል። በቤተ ክርስቲያን ሕይወት ውስጥ አጋንንት ማውጣት ይቆማል ተብሎ አንድ ጊዜ እንኳን በእግዚአብሔር ቃል ውስጥ አልተጠቀሰም። እንዲያውም ለምእመናን የተሰጠው ሥልጣን ጌታ ተመልሶ እስከሚመጣ ድረስ የኃይልን አገልግሎት እንዲያራምዱ የሚያሳስብ ነው። ለዚህም ከዚህ በታች የተጠቀሱትን ክፍሎች መመልከትና ማጤን መልካም ነው /ማር. 16፥15-18፣ ማቴ. 28፥19-20፣ 1ቆሮ. 1፥7/። በጌታ ኢየሱስ ክርስቶስ ስም እርኩሳን መናፍስትን እንዋጋለን ብለንም እናሸንፋለን።

እኔም አጋንንትን በማውጣት አገልግሎት ውስጥ ስጠቀም የቆየሁት የጌታ ኢየሱስ ክርስቶስን ስም ነው። አንድ ጊዜ እንኳን የተጠቀምኩበት ሌላ ስም የለም። እርኩሳን መናፍስት የሚወጡት በኢየሱስ ክርስቶስ ስም ብቻ መሆኑን ራሳቸውም ያውቁታል። ጌታም በሰጠው የስሙ ሥልጣን “በሰሜ አጋንንትን ያወጣሉ” ነው ያለው (ማር. 16፥17)። ለደህንነታችንም ሆነ ከአጋንንት እሥራት ነፃ ለመውጣት የተሰጠ ሌላ ስም የለም። ለዚህ ነው ሐዋርያው ጴጥሮስ “መዳንም በማንም በሌላ

የለም እንድንበት ዘንድ የሚገባን ለሰዎች የተሰጠ ስም ከሰማይ በታች ሌላ የለምና” (ሐዋ. 4፥12) ያለው።

ወገኖቹ የየሱስ ስም ደጀናችን፣ ክብራችን፣ ጌጣችን፣ ኃይላችን፣ መሣሪያችን፣ ፈውሳችንና ገንዘባችን ነው። ስሙ ስላለን ሰይጣንን እናጋልጠዋለን ብለንም የጨለማ ሥራውን እናፈርሳለን። የጌታ ኢየሱስ ክርስቶስ ስም እንደሚፈስስ ዘይት ነው /መ.መ. 1፥3/። ይህን ስም ያወቁ ሁሉ ከአደጋ፣ ከበሽታ፣ ከሞት፣ ከኢጋንንት ትብታብ፣ ከልክፍት፣ ከረሃብ ተጋርደዋል። የጌታም ቃል “በእኔ ተማምኖአልና አስጥለዋለሁ፣ ስሜንም አውቆአልና እጋርደዋለሁ” (መዝ. 91፥14) ይላል።

የየሱስ ክርስቶስ ስም የድል አርማችን ነው። አንድ የታወቀ ሚሊዮነር ቼክ ላይ ፈርሞ የምትፈልገውን ያህል ቁጥር ሙላበትና ገንዘቡን ከባንክ አውጣና ተጠቀምበት ቢልህ ምን ያህል ቁጥር ትሞላ ይሆን? ጌታም ስሙን በባዶ ቼክ ላይ ፈርሞ ሰጥቶሃል ለፈለግኸው ጉዳይ ልትጠቀምበት ትችላለህ። ኢየሱስ ክርስቶስ ትላንትና ዛሬ እስከ ለዘላለምም ያው ነው። አ! ሃሌ ሉያ!

## 11.4 መንፈስ ቅዱስ

መንፈስ ቅዱስ ሰይጣንን በማጋለጥና ሥራውንም በማፈራረስ የሚጫወተው ሚና በጣም ከፍተኛ ነው። ሰዎች ወደ እግዚአብሔር መንግሥት እንዲገቡ በማስተማር፤ ከጥፋት እንዲድኑ ስለ ኃጢአት ስለ ፍርድና ጽድቅ በመውቀስ የወንጌልን ሥራ ወደ ፊት ያራምዳል። በዚህ ክፍል ውስጥ መንፈስ ቅዱስ በእርኩሳን መናፍስት አሠራር ላይ ያለውን ድርሻ ለመጠቀም እንጂ ስለ መንፈስ ቅዱስ ማንነትና ሥራውን በአጠቃላይ አልገልጽም።

የእግዚአብሔር መንፈስ ሰውን በችሎታው፣ በእውቀቱ፣ በመንፈሳዊ መረዳቱና በአገልግሎቱ ይለውጠዋል። መንፈስ

ቅዱስ አርፎበት የተለወጠው ሳሙኤል ጥሩ ምሳሌ /1ኛመ. 10፥9-11/ ይሆንልናል። መንፈስ ቅዱስን በሚገባ ያላስተናገደውን ሶምሶንን እንኳ ብንመለከት ሰው ማድረግ የማይችለውን ነገር መንፈስ ቅዱስ ሲወርድበት ብቻ ነው ያደረገው። የእግዚአብሔር ቃል እኛንም መንፈስ ይሙላባችሁ የሚለን የተለየ አገልግሎት መስጠት ሊያስችለን ነው። በመንፈስ ቅዱስ መሞላት ለበለጠ አገልግሎት አማኙን ያዘጋጀዋል። በመንፈስ ቅዱስ ስትሞላ፦

☞ የመንፈስን ሰይፍ በሚገባ ትለማመዳለህ /ኤፌ. 6፥17/

☞ ለእጋ ስጦታዎች ቅድመ ዝግጅት ይሆንሃል /1ቆሮ.

12፥4-11/።

☞ መናፍስትን ትመረምራለህ /1ዮሐ. 4፥1-6/

☞ ትቀባለህ /1ዮሐ. 2፥20-21/

☞ ለእግዚአብሔር መኖሪያ ለመሆን ትሰራለህ /ኤፌ.

2፥22/

☞ በመንፈስ ትጸልያለህ /ኤፌ. 6፥18/

እርኩሳን መናፍስት በመንፈስ ቅዱስ የተሞላን ሰው በጣም ይፈራራ ምክንያቱም የአማኙ የማወቅ ኃይል ስለሚጨምር ነው። እንደዚህ ያሉትን ቅዱሳን ሰይጣን በቀላሉ አያታልላቸውም። በተለይም ከመንፈስ ቅዱስ ጋር ኅብረት የሚያደርጉ አማኞች የመንፈስ ቅዱስን ድምጽ ለይተው ስለሚያውቁ የሚናገሩት ሁሉ ለሰይጣን መቅሰፍት ይሆንበታል። እንግዲህ ለበለጠ አገልግሎት ዝግጅት እንዲሆናችሁ አዘውትራችሁ በመንፈስ ቅዱስ ተሞሉ።

መንፈስ ቅዱስ በየዘመናቱ አገልጋዮችን በመቀባትና በማስታጠቅ እንዲሁም በመምራት ለሰይጣንና ለተከታዮቹ ከፍተኛ ውድቀት እንዲደርስባቸው አድርጓል። እስካለንበት ዘመን ድረስ በየዘመናቱ ርኩሶትን፣ የተደራጀና ያልተደራጀ ሰይጣናዊ ሥራ የሚያጋልጡ አያሌ የእግዚአብሔር ሰዎች ተነስተዋል።

መንፈስ ቅዱስ የቀባቸውና የጨለማን ሥራ በቆራጥነት ያፈራረሱ ጥቂት ሰዎችን ከዚህ ቀጥቶ ላሳያችሁ እወዳለሁ።

## ሙሴ

የእግዚአብሔር ሰው ሙሴ የፈርኦንን ጠንቃቸው አስማ ተኞችና ቃላተኞች በእስራኤል አምላክ በያሕዌ ስም የሚያደርጋትን ተአምር ሊገዳደሩ በመጡ ጊዜ የእነርሱን እያሸነፈ የሚሄድ ብዙ ድንቆችን አደረገ። በመጨረሻም ይህን የእግዚአብሔር ጣት ነው አሰኛቸው /ዘጸ. 8፥19/። ያ ጣት ጌታ ኢየሱስ አጋንንት ያወጣበት የእግዚአብሔር ጣት ወይም መንፈስ ቅዱስ ነው /ማቴ. 12፥28፣ ሉቃ. 11፥20/።

ሙሴ ለአርባ ቀንና ሌሊት ከሲና ተራራ እንዳልተመለሰ ባዩ ጊዜ የእስራኤል ሕዝብ አሮገጥ በፊታችን የሚሄድ አማልክትን ሥራልን ብለው ጠየቁት እርሱም የወርቅ ጥጆች ሠርቶ ከግብጽ ምድር ያወጡህ አማልክትህ እነዚህ ናቸው አላቸው /ዘጸ. 32፥1-6/። ሙሴም በመጣ ጊዜ አማልክቶቹን በቁጣ ሰባበራቸው /ቀ. 19-20/። ሙሴ በእርኩሳን መናፍስት አሠራር ላይ ርምጃ የወሰደው በመንፈስ ቅዱስ የተቀባ በመሆኑ ነው።

## ኢዩ

ነቢዩ ኤልሳዕ በሰበከበት ዘመን ንጉሥ እንዲሆን የተቀባ ሰው ነበር /2ነገ. 9፥1-10/። ኢዩ ተቀብቶ ወዲያው መለከት ነፋና ሕዝቡን ካሰባሰበ በኋላ በምድሪቱ ላይ ገንኖ በነበረው የበአል ጣኦትና የማምለኪያ አጸድ አምልኮን ለመገርሰስ ታጥቆ ተነሳ። በኢዮርብአም ኃጢአት ሄደው እስራኤልን ያሳቱትን በንጉሥ አክሐብና በሚስቱ በኤልሃቤል ቤት ላይ የመንጥር ዘመቻ አካሂዶ ደመሰሳቸው። ጣኦታቱን ሁሉ ደምስሶ የበአልን ካህናት ጨፈጨፈ። ኢዩ ያንን ሁሉ ርምጃ የወሰደው በመንፈስ ቅዱስ በመቀባቱ ነው።

## ጌዴዎን

የበአልን መሰዊያ አፈረሰ፣ የማምለኪያ አጸዶችን ቆረጠ፣ ለእግዚአብሔር መሠዊያ ሠራ /መሳ. 6፥25-32/። ጌዴዎን እስራኤላውያንን ከምድያም እጅ በእግዚአብሔር ኃይል ታደገ። ያን ሁሉ እንዲያደርግ ድፍረት የሰጠው የእግዚአብሔር መንፈስ ስለገባበት ነው።

## ኤልያስ

በንጉሥ አክሐብ ዘመን አራት መቶ የበአል ነቢያትን አራት መቶ የማምለኪያ አፀድ ነቢያትን በአምላኩ ስም ተፋልሞ አሸነፋቸው። በመጨረሻም በቂሶን ወንዝ አሳረዳቸው /1ነገ. 18፥18-40/። የአቃሮንን አማልክት ብሔልዜቡልን ስለጤናው ለመጠየቅ የላከውን ንጉሥ አካዝያስን እንዲሁም ሊይዙት የመጡ ሠራዊቱን ፈረደባቸው ሞቱም /2ነገ. 1፥3-4፣ 9-17/። ኤልያስን የቀባውና በዚህ ሁኔታ እንዲያገለግል ያደረገው መንፈስ ቅዱስ ነው።

## ጌታ ኢየሱስ ክርስቶስ

ጌታ ያደረገው ሁሉ የሚያያዘው ከመንፈስ ቅዱስ ጋር ነው። በነቢዩ ኢሳይያስ የተነገረለትን /ኢሳ. 61፥1-3/ በመጥቀስ ወንጌልን ለመስበክ፣ ለታሰሩ መፈታት፣ ለዕውሮች ማየት ሊሰብክ፣ የተጠቁትን ነፃ ሊያወጣ እንዲሁም የጌታን ዓመት ለመስበክ እንደተቀባ ተናገረ። /ቀ.ተ. ሉቃ. 4፥17-18/።

የጨለማው ሥራ መገለጥና የእርኩሳን መናፍስት እንዲሁም የዲያቢሎስ ሽንፈት የተረጋገጠው በተቀባው በጌታ ኢየሱስ ክርስቶስ ነው። ሐዋርያት ይህንኑ ሲያበስሩ “እግዚአብሔር የናዝሬቱ ኢየሱስን በመንፈስ ቅዱስ በኃይልም ቀባው እርሱም መልካም እያደረገ ለዲያቢሎስም የተገዙትን ሁሉ እየፈወሰ ዞረ

እግዚአብሔር ከእርሱ ጋር ነበረና፤ እኛም በአይሁድ አገርና በኢየሩሳሌም ባደረገው ነገር ሁሉ ምስክሮች ነን ብለው ሰበኩ /ሐዋ. 10፥38-39/። ኢየሱስ አጋንንትን እንዴት እንዳወጣ እንዲሁም ሥልጣን ለደቀ መዛሙርቱ እንደሰጠ በሰባተኛው ምእራፍ ላይ በሰፊው ተገልጿል።

### ጳውሎስ

ሐዋርያው የምዋርተኝነት መንፈስ ከያዛት ሴት ውስጥ በጌታ ኢሱስ ክርስቶስ ስም አጋንንት አውጥቷል /ሐዋ. 16፥18/። በየሥፍራው በጳውሎስ እጅ ብዙ ምልክት ይደረግ ነበር ክፉ መናፍስትም ይወጡ ነበር በማለት የእግዚአብሔር ቃል ያረጋግጣል /ሐዋ. 19፥12/። ሰይጣንን ለማዋረድና ሰዎችም ተመልሰው እንዲያመልኩበት የአስማት ዕቃና መጻሕፍትን ያቃጥል ነበር /ሐዋ. 19፥19/። በአቴና የጣኦት አምልኮን በይፋ ተቃውሞ አስተማረ /ሐዋ. 17፥16-34/። ጳውሎስ አገልግሎቱ በመንፈስ ቅዱስ ጸጋ ስለተሞላ ነበር ያደረጋቸው ሁሉ በሕይወቱ ይገለጹ የነበረው።

### ጴጥሮስ

መናፍስትን በመመርመርና በመረዳት ዋነኛ ነበር /ሐዋ. 5፥3-9/። የእግዚአብሔርንም መንፈስ ቶሎ ይረዳ ነበር /ሐዋ. 10፥10፣ 19-22/። መንፈስ ቅዱስን ለማዳመጥ በመንፈስም ለመመራት ይተጋ ነበር። ጴጥሮስ መናፍስትን በመለየት፣ ሙታንን በማስነሳት፣ ህሙማንን በመፈወስ ልዩ ኃይል የሰጠው መንፈስ ቅዱስ ነው።

### ፌሊጶስ

ወንጌላዊው በሰማርያ አጋንንትን አወጣ፣ ዋና የተባለውን ጠንቋይ ወደ ጌታ መንግሥት መለሰ /ሐዋ. 8፥5-13/። መንፈስ

ቅዱስ የሚሰጠውንም ምሪት በጥንቃቄ ለማወቅ ይተጋ ነበር /ሐዋ. 8፥3-4፣ 26-40/።

በክርስቶስ የሚያምኑ ሁሉ አጋንንት እንዲያወጡ ይህም ለማመናቸው ምልክት እንደሆነ በቃለ እግዚአብሔር ላይ ተጠ ቅሷል /ማር. 16፥17/። ሰው በእግዚአብሔር መንፈስ ተሞልቶ አጋንንት ለማውጣት እንግዳ ሲሆን ወይም አላስፈላጊነቱን ሲናገር መስማት በጣም ያሳዝናል። ኢየሱስ ክርስቶስ አይለ ወጥም ማለት ብቻ በቂ አይደለም። የማይለወጠው በማዳኑ፣ በተአምራቶቹ፣ መናፍስትን በማውጣቱ፣ በፈውሱ፣ በፍቅሩና በምህረቱ ነው። እርሱ አልለወጥም ስላለ እኛ ደግሞ ሥራውን በታማኝነት በመሥራት አለመለወጡን ለሰይጣንም ሆነ ለዓለም ማረጋገጥ አለብን።

ወገኖቹ በዓለማችን ውስጥ የሰይጣን ሥራ በተደራጀ መልኩ በመካሄድ ላይ እንዳለ ተረድተን እኛም በመንፈስ ቅዱስ እሳት በመሞላትና በመደራጀት በመንፍስ ሰይፍ አጋንንትን ለማስ ጨነቅ፣ ለመምታት፣ የእግዚአብሔርን መንግሥት ለማስፋትና ጌታንም ለማክበር እንዘጋጅ። አጋንንት ማውጣት የሰው ብልሃት ወይም አእምሮ የወለደው እውቀት ሳይሆን የመንፈስ ቅዱስ ጉልበት የሚያስፈልገው ጦርነት ነው። ሰይጣንና እር ኩሳን መናፍስቱን ለማሸነፍ ፍቱን መድኃኒት የጌታ ኢየሱስ ክርስቶስ ደም፣ የእግዚአብሔር ቃል፣ የሰሙ ኃይልና የመንፈስ ቅዱስ ኃይል ናቸው።

መንፈስ ቅዱስ የርስት መያዣ አርማችን ነው። አንድ ሰው የመሬቱና የቤቱ ይዞታ መታወቂያ ካርታ እስካለው ድረስ ማንም ሰው የኔ ይዞታ ነው ብሎ ሊወስድበት አይችልም። ልክ እንደዚሁ እኛ የታተምንበት መንፈስ ቅዱስ የርስታችን መያዣ ነው /ኤፌ. 1፥13-14/። በማናቸውም ዓይነት መንፈሳዊ ጦርነት እኛ የተለየን ስለሆንን በአጋንንትና በመጨረሻው ዘመን መቅሰፍት አንጎዳም /ራዕ. 7፥3፣ 9፥4/። የድል አርማችን

የየሱስ ደም፣ ቃሉ፣ የየሱስ ስም እንዲሁም መንፈስ ቅዱስ ናቸው። እነዚህን በሕይወታችን ይዘን በመፋለም የድል ባለ ቤቶች እንሆናለን።

መንፈስ ቅዱስ በአጋንንት ላይ ጨካኝ ነው እኛም መጨነን አለብን። አካባቢአችንን የወረሱ ክልላዊ መናፍሶትን (Teritorial Spirit) ለመፋለምና ሰዎችን ከእጃቸው ለማስለቀቅ ማድረግ ያለብን በመንፈስ ቅዱስ መሞላትና አጋንንት ማውጣት ነው። በተለይም የሰይጣን አሠራር እየረቀቀ በሄደበት በአሁኑ ወቅት የሚያስፈልገን የመንፈስ ቅዱስ ኃይል ነው። በዚህ ዘመን በሰውር በመሥራት ላይ ያለውን የክርስቶስን ተቃዋሚ መንፈስ ለመቋቋም በረቀቀ መንገድ የሚሠራውን የአዲሱ ትውልድ ንቅናቄና ሰይጣናዊነትን ተፋልመን ቤተ ክርስቲያንን ለማዘጋጀት የመንፈስ ቅዱስ ኃይል ከፍተኛ ድርሻ አለው።

መንፈስ ቅዱስ ለቤተ ክርስቲያን የሚናገረው መልእክት አለው። ባለ ራእዩ “የሚሰማ ጆሮ ያለው ይሰማ” የሚለውም ለዚህ ነው ራእ. 2፥7። ያው ስማ እያለ የሚናገረው መንፈስ ቅዱስ ቤተ ክርስቲያንን ለጌታ መምጣት ያዘጋጃታል። ባለ ራእዩ “መንፈሱና መሸራይቱም፤ ና ይላሉ። የሚሰማም፤ ና ይበል ይላል” ራእ. 22፥17። የጨለማው መንግሥት ፍጻሜ ደርሷል ጌታ ኢየሱስ ክርስቶስ የጨለማውን መንግሥት ዘመን ለመፈጸም ሲመጣ የሚሆኑ አስደናቂ ሂደቶችን መመልከት በውስጣችን ናፍቆትን ይጨምራል። ከዚህ ቀጥለን በፍጥነት የሚሆኑ ነገሮችን እንመልከት።

- ራእ. 19፥20 “አውሬውም ተያዘ በእርሱም ፊት ተዓምራትን እያደረገ የአውሬውን ምልክት የተቀበሉትን ለምስሉም የሰገዱትን ያሳተ ሐሰተኛው ነቢይ ከእርሱ ጋር ተያዘ ሁለቱም በሕይወት ሳሉ በዲን ወደሚቃጠል ወደ እሳት ባሕር ተጣሉ”

- ራእ. 20፥2-3 “የቀደመውንም እባብ ዘንዶውን እርሱም ዲያቢሎስና ሰይጣን የተበለውን ያዘው ሺህ ዓመትም አሰረው ወደ ጥልቅም ጣለው አሕዛብንም ወደ ፊት እንዳያስት ሺህ ዓመት እስኪፈጸም ድረስ በእርሱ ላይ ዘግቶ ማጎተም አደረገበት ከዚያም በኋላ ለጥቂት ጊዜ ይፈታ ዘንድ ይገባዋል”።

- ራእ. 20፥10 “ያሳታቸውም ዲያቢሎስ አውሬውና ሐሰተኛው ነቢይ ወዳሉበት ወደ እሳቱና ወደ ዲኑ ባሕር ተጣለ ለዘላለምም እስከዘላለም ቀንና ሌሊት ይሣቀያሉ”።

የቀደመው ዘንዶ ወይም የአጽልዮን መንግሥት በዚህ ሁኔታ ከአገልግሎት ውጪ ሲሆን የእግዚአብሔር መንግሥት ለዘላለም ጸንታ ትኖራለች። ቅዱሳንም በመንግሥቱ ለዘላለም እንኖራለን ለዚህም የእግዚአብሔር ቃል እንደዚህ ይላል፡-

- ራእ. 7፥9 “ከዚህ በኋላ አየሁ እነሆም አንድ እንኳ ሊቆጥራቸው የማይችል ከሕዝብና ከነገድ ከወገንም ከቋንቋም ሁሉ እጅግ ብዙ ሰዎች ነበሩ ነጭ ልብስም ለብሰው የዘንባባም ዝንጣሬዎች በእጆቻቸው ይዘው በዙፋኑና በበጉ ፊት ቆሙ . . . አሜን”

- ራእ. 7፥14-17 “አለኝም፡- እነዚህ ከታላቁ መከራ የመጡ ናቸው ልብሳቸውንም አጥበው በበጉ ደም እነጹ . . . ከእንግዲህም ወዲህ አይራቡም ከእንግዲህም ወዲህ አይጠሙም ፀሐይም ትኩሳትም ሁሉ ከቶ አይወርድባቸውም በዙፋኑ መካከል ያለው በጉ እረኛቸው ይሆናልና . . . እግዚአብሔርም እንባዎችን ሁሉ ከዓይናቸው ያብሳል”።

- ማቴ. 25፥33-34 “ንጉሡም በቀኙ ያሉትን እንዲህ ይላቸዋል እናንተ የአባቴ ብሩካን ኑ ዓለም ከተፈጠረበት ጊዜ ጀምሮ የተዘጋጀላችሁን መንግሥት ውረሱ”

➤ ራእ. 22፥12-13 “እነሆ በቶሎ እመጣለሁ ለእያንዳንዱም እንደ ሥራው መጠን እከፍል ዘንድ ዋጋዬ ከእኔ ጋር አለ። አልፋና የሚጋ ፊተኛውና ኋለኛው መጀመሪያውና መጨረሻው እኔ ነኝ።”

➤ ራእ. 22፥16 “እኔ የዳዊት ሥርና ዘር ነኝ የሚያበራም የንጋት ኮከብ ነኝ”

ሰይጣን ከተፈጠርበት ጊዜ አንስቶ ሲመኝና ሲታገል የኖረለት የሥልጣን ፍላጎቱ መከኖ ቀረ። የይሁዳ አንበሳ የሆነው ጌታ ኢየሱስ ክርስቶስ የሰይጣንን ዘመን መፈጸም ስላለበት ለዘላለም እስከ ዘላለም ድረስ በእሳት ባሕር ውስጥ ይዘጋበታል። በበጉ ደም የታጠበን ሁሉ እንደተሰፋ ቃሉ ለዘላለም በደስታ ከጌታ ጋር እንኖራለን። አሜን!

## ታላቅ ግብዣ

ይህን መጽሐፍ እዚህ ገጽ ድረስ አንብበው ከሆነ የመጽሐፉ ፍጻሜ ነው። በትጋት ስላነበቡት በጣም ደስ ይለኛል። ጌታ ይባርክዎት! ለአንድ ታላቅ ግብዣ ጥሪ ላደርግልዎት እወዳለሁ።

ምናልባት ከዚህ ቀደም ጌታ ኢየሱስ ክርስቶስን የግል አዳኝ አድርገው አልተቀበሉ ከሆነ ይህን ጠቃሚ ውሳኔ እንዲያደርጉ አበረታታዎታለሁ። በመጽሐፉ ላይ እንዳስተዋሉት ስለ እግዚአብሔር መንግሥትና የሰይጣን መንግሥት ተጠቅሷል። ማንም ሰው በምርጫው ጌታ ኢየሱስ ክርስቶስን ወደ ሕይወቴ ከጋበዘ ለዘላለም የሚኖረው በመንግሥተ ሰማይ ውስጥ ነው። ምርጫው ይህ ያልሆነ ደግሞ የዘላለምን ሕይወት በገሃነመ እሳት ውስጥ ያሳልፋል ማለት ነው። እርስዎስ የዘላለምን ሕይወት የት ያሳልፋሉ?

ዛሬ ጌታን ለመከተል ወስነው ወደ ሕይወትዎ ቢጋብዙት መንግሥተ ሰማይ ውስጥ ለዘላለም በደስታ ይኖራሉ። በምድርም ላይ ለሚኖሩት ሕይወት ሰላምና ደስታ የአእምሮ እረፍትና እርካታ ያለው ሕይወት ይለማመዳሉ። በሌላ ቃል ለሕይወትዎ እውነተኛ ትርጉም ያገኛሉ ማለት ነው። አሁን ጥሪዬን ከተቀበሉ ከእኔ ጋር ይህን ጸሎት እንዲጸልዩ በታላቅ አክብሮት እጠይቅዎታለሁ።

ጌታ ኢየሱስ ክርስቶስ ሆይ! ዛሬ አንተን ወደ ሕይወቴ እጋብዝሃለሁ። ለእኔ ስትል በመስቀል ላይ እንደምትከልኝ፣ ከመቃብር እንደተነሳህ፣ ወደ አባትህ እንዳረግህ፣ ተመልሰህ እንደምትመጣ አምናለሁ። ከዛሬ ጀምሮ ሰይጣንንና ሥራውን ሁሉ ክፃለሁ። አንተን ጌታና መድኃኒት አድርጌ ተቀብያለሁ ኃጢአቴአን ሁሉ ይቅር በለኝ ልጄህም አድርገኝ አንተም ስለተቀበልክኝ አመሰግንሃለሁ። በጌታ በኢየሱስ ክርስቶስ ስም አሜን!

ይህን ጠቃሚ ውሳኔ በማድረግዎ አሁን የእግዚአብሔር ልጅ ነዎት። በክርስቶስ ኢየሱስ ላመኑ የሚታደለው የዘላለም ሕይወት ለእርስዎም ተስጥቶታል። እንኳን ደስ ያለዎት! በመንፈሳዊ ሕይወትዎ ለማደግ እንዲረዳዎ በአቅራቢያዎ ወደሚገኝ ወንግላውያን ቤተ ክርስቲያን ይሂዱና የእግዚአብሔርን ቃል ይስሙ። በግልዎም ለማደግ መጽሐፍ ቅዱስ ይግዙና ያንብቡ። ጌታ ይባርክዎ!

ሰይፉ ከበደ  
ፓስተር

## ★ መለኮታዊ ኃይል የወንጌል አገልግሎት

- ✓ ምልክቶችና ድንቆች የተከተሉት የወንጌል አግልግሎት ይሰጣል።
- ✓ የቅባት አገልግሎት ሴሚናሮችና ትምህርቶች ለአገልጋዮች በመስጠት አገልጋዮችን ለኃይል አገልግሎት ያስታጥቃል።
- ✓ የካውንሲንግ አገልግሎት፡- በተለያዩ ችግር ላሉ ምክርና የጸሎት አገልግሎት ይሰጣል።
- ✓ ለእጎቶች ኅብረት ትምህርታዊ ሴሚናሮች ይሰጣል።
- ✓ የቪድዮ አገልግሎት፡- በመንፈስ ቅዱስ ኃይል የተካሄዱ ስብከቶች፣ ፊውሰና ተአምራት ቀርጾ ያሠራጫል።
- ✓ የኃይልን አገልግሎት ወደ ፊት የሚያራምዱ መጻሕፍት እያሳተመ ያቀርባል።

ፓስተር ሰይፉ ከበደን ለፈውሰና ለተአምራት አገልግሎት (ከሩሴድ) የምትፈልጉ በተሰጠው አድራሻ መጋበዝ ትችላላችሁ።

## ዋቢ መጻሕፍት Selected Readings

- 📖 Anderson, Neil T., *The Bondage Breaker*. Eugene, Oregon: Harvest House Publishers, 1992.
- 📖 Anderson, Neil T. *Victory Over The Darkness*. California: Regal Books, A Division Of Gospel Light, 1990.
- 📖 Bounds, E.M. *Guide To Spiritual Warfare*. New Kensington, PA: Whitaker House, 1984.
- 📖 Brown, Rebecca MD. *Prepare For War*. Springdale, PA: Whitaker House, 1992.
- 📖 Brown, Rebecca MD. And Daniel Yoder. *Unbroken Curses*. New Kensington, PA: Whitaker House, 1995.
- 📖 Frank And Ida Mae Hammond. *Pigs In The Parlor*. Kirkwood, Mo: Impact Christian Books Inc., 1973.
- 📖 Larson, Bob. *Larson Book Of Spiritual Warfare*. Nashville, Tennessee: Thomas Nelson Publishers, 1990.
- 📖 MacNutt, Francis. *Deliverance From Evil Spirits*. Grand Rapids, Michigan: Chosen Books, A Division Of Baker Book House Company, 1995.
- 📖 Marrs, Texe. *Dark Secretes Of The New Age*. Westchester, Illinois: Crossway Books, A Division Of Good News Publishers, 1987.
- 📖 Martin, Walter. *The Kingdom Of The Cults*. Minneapolis, Minnesota: Bethany House Publishers, 1985.
- 📖 Maxwell, White H.A. *Power Over Demons*. Springdale, PA: Whitaker House, 1988.
- 📖 Olson, Ken DR. *Exorcism*. Nashville, Tennessee: Thomas Nelson, Inc., 1992.
- 📖 Renner, Rick. *Dressed To Kill*. Tulsa, Oklahoma: Albury Publisher, 1991.
- 📖 Sanders, Oswald J. *Satan are no Myth*. Chicago: Moody Bible Institute, 1975.
- 📖 Stratford, Lauren. *Satan's Underground*. Eugene, Oregon: Harvest House Publishers, 1978.
- 📖 Sumrall, Lester. *Demons The Answer Book*. Springdale PA: Whitaker House, 1993.
- 📖 White, Tom. *Breaking Strongholds*. Michigan: Servant Publications, 1993.
- 📖 Worley, Win. *Conquering The Hosts OF Hell*. Lansing, Illinois: H.B.C. Publications Inc., 1977.
- 📖 ገብሩ ወልዱደሩ ድል በከፋ መናፍስት ላይ። አዲስ አበባ 1990.
- 📖 ደረጀ አበበ አምልኮ በሃይማኖት ጥላ። አዲስ አበባ ንግድ ማተሚያ ድርጅት 1988.

## ጥያቄ ቢኖርዎት

**የጸሎት፣ ምክር፣ ሺድዮና መጽሐፍ ማዘዝ ቢፈልጉ ከታች  
በተመለከተው አድራሻ ልታገኙን ትችላላችሁ።**

## አድራሻችን

**DIVINE POWER EVANGELISTIC MINISTRIES  
20883 PARISH PL  
RIVERSIDE, CA 92508**

TEL. (909) 697-4023  
FAX (909) 653-6957  
E-MAIL: Seifudpower@aol.com

ጸሐፊ

“ጌታን ኢየሱስ ክርስቶስን የማይወድ  
ቢኖር የተረገመ ይሁን”

1ቆሮ. 16፥22

ጸሐፊ